


ئەختەم ئۆمەر


قان رەڭچىلغا



مەلتەندر فەشەپىياتى

ئەختەم ئۆمەر

قان رەڭ جىلغى



مەلەتلىرى نەشريياتى

图书在版编目(CIP)数据

血色山谷:维吾尔文/艾合塔木·吾马尔著. —北京:
民族出版社, 1997

ISBN 7-105-02877-7

I . 血… II . 艾… III . 短篇小说—作品集—中国—当代—维吾尔语(中国少数民族语言) IV . I247.7

中国版本图书馆 CIP 数据核字(97)第 15011 号

民族出版社出版发行

(北京市和平里北街 14 号 邮编 100013)

民族出版社微机照排 北京市艺辉胶印厂印刷

各地新华书店经销

1997 年 11 月北京第 1 版 1997 年 11 月北京第 1 次印刷

开本: 850×1168 毫米 1/32 印张: 8

印数: 00001—10000 册 定价: 8.60 元

مۇندەر بىجە

(1)	قاغچىرىغان تىنىق
(8)	خوتۇنىنىڭ ئاشنسى
(15)	ئۇيقۇلۇق سەھەر
(39)	قدىمىي زەرداب
(74)	شائىر
(81)	كېچىنىڭ كۆزى
(107)	تۈگىمدىس ئازاب
(122)	لەنجۇ كوچىسىدىكى بىر ئۇيغۇر
(152)	ساماۋى چەمبىرەك
(155)	يۈرەكسىز سۆيگۈ
(159)	قارا جاڭىڭال
(166)	مەن ياشغان دۇنيا

- (173) قىرتاق سوققا
- (177) قىز كېتىدۇ
- (191) ئۇرۇمچىنىڭ ئارقا كوچىسى
- (199) كونا پاختا


中国版本图书馆 CIP 数据核字(97)第 15011 号

نەسرلەر

- قىستىپ نىغىيەك (1)
- (228) قۇياش تۈغۈلغان يېرى (8)
- (235) كۆيۈك دېڭىز (21)
- بائۇن بىسىرە (22)
- ئەسلىمە (22)
- ئەنەن ئەنەن (18)
- من ئۇنى ئارانلا ئىككى قېتىم كۆرەلىگەن ... (243)
- 民族出版社出版 (125)
- (北京和平里中街 14 号 邮编 100013)
- 各地新华书店经售 (125)
- 开本: 850×1168 毫米 1/32 印张: 8 (22)
- 印数: 00001~10000 册 定价: 8.60 元
- لىيغە نىغىلى نىد (22)

ھېكاىلەر

قاغچىغان تىشقى



پەقەت يىقلىپ ياتقىنىمىلا بىلىمەن. بۇ يىقلىش ئۇيقو-.
نىڭ بېسىپ كەلگىنىمۇ، كېسىلىمنىڭ تۇتۇپ قالغىنىمۇ ياكى
ئۆلۈپ قالغىنىمۇ بىلەمەيمەن. ئايىغىمنىڭ ئۇچىنى بىرئەرسە
يالىغاندەك قىلدى، ھەقىچان سۇ ياكى قۇم بولۇشى مۇمكىن.
سەزگۈلىرىم ئۆلگەندەك قىلىدۇ. بەدىنىمە گۆشۈم بارمىكىن؟
بەلكى گۆش ۋارىلاپ يىپ تارتاقان تومۇرلىرىم يۈگۈزۈپ كېتىۋا-
قان، زورۇقۇپ ئېگىزلىۋاتقان ئادەمنىڭ تومۇرىدەك قارامتۇل،
كۆكۈج تۇرغاندۇ. ھازىر چوش كۆرۈۋاتىسمەنمۇ ياكى ئۆلۈپ
بولغاندىن كېيىن روھىم سەيلە قىلىۋاتامدۇ؛ تومۇرۇم باردەك،
تېخى قۇرۇپ كەتمىگەندەك. ئۇنىڭدا پەقەت ئېرىق ئاستىغا ئول-
تۇرۇشۇۋالغان شىلىمىشىق لايغا ئوخشاش بىر نەرسە باردەك

قىلىدۇ. ئۇنىڭ رەڭى بۇرۇنىدىكىن قىزىللىمكىن دەي دېسىم
مەن يَا ئۆلگىنىمىنى يَا ئۇخلاۋاتقىنىمىنى بىلمەي سوزۇلۇپ ياتىدە.
مەن، پەقتە شۇنى، ئېڭىز قۇم بارخىنى ئۇستىدىه ياتقىنىمىنى
غۇۋا ھېس قىلىمەن. مەن ئۆلۈم بىلەن چۈشنىڭ ئارىلىقىنى
نېمە دەپ ئاتايىدىغانلىقىنى بۇرۇنمۇ ئاثلاب باقىغان، تومۇرۇم
قۇرۇپ كەتىمگەن بولسا، ئۇنىڭدا قالغىنى قىزىل قان ئەمەستۇ.
ئۇزاق، ناھايىتى ئۇزاق قىمىر قىلماي يېتىۋېرىپ قېنىمىنىڭ
رەڭى ئېوتىمال يېرىڭىدەك ئاققۇج بىرنېمىگە ئۆزگىرىپ كەتكەن
بولسا كېرەك. بۇنىمۇ تولۇق راست دېيەلمىمەن، قان ئارىلاش
يېرىڭ ياكى تولۇق يېتىلىپ بولالىغان يېرىڭ بولۇشى مۇم-.
كىن. ئۇ ئېقىۋاتامدىكىن دېسىم، شەپىسىز، ئاقمامىدىكىن دە-.
سم، بىر چاغلاردا (كېچىدىمۇ، كۈندۈزدىمۇ، سۈبەيدىمۇ بىل-.
مەيمەن) قىلدىن ئىنچىكە يېپ سۆرەلگەندەك ناھايىتى زەنپ
بىر شەپ كەلدى. مەن بۇنى شەپ دەپ سەزكۈلىرىمنى يېغىپ
بولغۇچە (سەزكۈلىرىمنىڭ راست بار-يوقلۇقىغا ئىشىنەمە-ي-
مەن) غايىب بولدى. شۇ شەپ راست بولغانمۇ-يوق، ھازىرلا
ئۆتۈپ كەتتىمۇ. بىلكىم ھازىر ئۇنداق شەپ بولىغاندا-. قىدىم-.
كى بىر شەپىنى چۈشكىگەن ئوخشايمەن دەپ قالدىم.
قارىغاندا تەنلىرىمنىڭ گۆشلىرى سېزىپ تۈگەپ، سۆڭەك-.
لىرىم قاشقال بولۇپ قالغان ئوخشايدۇ. قۇم ئۇستىگە يېقىغان
چاغلىرىم راست ئېسىمىدىمۇ ياكى شۇنى چۈشكىۋاتىمەنمۇ؟ بە-.
دەنلىرىمىنى بىر قىز سلىغان. مەن ئۇيقلۇقىمۇ، يېرىم هوش-.
سەزمۇ، يەنلا ئېسىمە يوق. كۆزۈم ئاجىز كۆرۈش سەزگۈس-.
دە بىر قىزنى كۆرگەن. كۆرۈۋېتىپ كۆرۈش سېزىسىم يوقال-

غان. يەنە كۆرۈۋاتقاندا يەنە كۆزۈم يۈمۈلۈپ قىلىپ قىيىنىلىپ ئاچسام يەنە يۈمۈلۈپ قالغان. شۇ تەكىار ئېچىلىش-يۈمۈلۈشلار ئېچىدە سۈمبۈل چاچ، ئۆزۈن كىرىپىكلىرى ئالىمدىك يۈزىگە سايىھ تاشلاپ تۇرغان بىر قىز لاكلانغان ئۆزۈن تىرناقلقى قوللىدە. رىنى ئاق شايد ئېچىدىن ئاي نۇرىدەك سوزۇپ چىقىرىپ بىدەندىدە. بىرىمىنى سىلىماقتا ئىدى. ھەممە يېرىمگە ئىللەق سېزىم تارقالادى. مەندە بىر چاغلاردىكى غالجىرىلىشىپ تۇرىدىغان ئىسىبىي يېگىتلىكىمدىن ئەسىرمۇ يوق، قىزلار تاتىلاۋاتقان تۇرۇقلۇقىمۇ. قىزنىڭ سىلىشىدىن ئويغا نىغان يېگىت، ھەرقاچان ئۆلگەن يېگىت. دېمەك، مەن ئۆلگەن ئوخشايمەن. ئەمما بۇنىڭغا تەن بىرگۈم يوق. قارىغاندا يۈرىكىم سەل قىمىرىلىغان ئوخشايدۇ. مەن نېمە بولۇم؟ ئۆلسەممۇ ئاياللارغا بولغان تەئەللىۋاتىم ئۆل. مىگىندۇ دەپ ئوپىلىدىم. بىر چاغلاردا مەدداهنىڭ ئاغزىدىن ئادەم ئۆلۈپ دوزاختا كۆيۈپ پاكلىنىپ جەننەتكە كىرگەندە قىز ئالغان خوتۇنى بىلەن جەننەتتە يەتمىش ئىككى خىل نۇر ئېچىدە ئۆچىرىدە شىدۇ. ئەرنىڭ كۆزى بۇ نۇر لاردىن ئالا-چەكمەن بولىدۇ. چۈن-كى جەننەتتىكى ھەربىر نۇر جەننەتتىن شۇ ئىرگە ئاتا قىلىنغان بىردىن قىز بولۇپ، ئىر بىرلا ۋاقتىتا خوتۇنىدىن باشلاپ ئاشۇ يەتمىش ئىككى قىز بىلەن بىرگە بولىدۇ. شۇ چاگدىمۇ ئۇنىڭ يېگىتلىكى بېسىلىمايدۇ، قىلچە چارچىمايدۇ. ئاشۇ ھۆر-پەردە لەرمۇ يەنلا قىز پېتى قېلىۋېرىدۇ. ئىر بۇ ئالىمدى يات ئايال بىلەن بىر قېتىم ھارام مۇناسىۋەتتە بولسا، جەننەتتىكى نېسە-ۋە-ھۆرلەردىن بىرى ئازلايدۇ، دەپ ئائىلىغان. توۋا، ئەرئۆل-سىمۇ يېگىتلىكى ئۆلمىيدىكەن، دەپ خۇشال بولغانىدىم. ئەمدى

ئۆلگىنىمىنى بىلمىيمەن، ھرقاچان ئۆلمىدىم دەپ ئويلايمەن.
مانا كۆزۈمنى زورۇقۇپ ئاچتىم. يەنە بىر قىز، ياق ...
ئوخشىمايۋاتىدۇ، پەقت ئورىلىۋالغان ئاق شايىسلا كۆرۈندى.
ئوبدانراق زەڭ سالسام ئۇ قارا سۇمبۇل چاج ئەمەس، سېرىق
بۇدۇر چاج. ئاق يۈز، قارا كۆز ئەمەس، سېرىق يۈز، يېشىل
كۆز. قارا كىرىپىكلەرى مەڭىزىگە سايى تاشلاپ تۇرىدىغان ئەمەس،
سېرىق كىرىپىكلەرى قايرىلىپ تۇرىدۇ. بىر گۈزەلمۇ؟ بىر جۇپ
گۈزەلمۇ؟ بەلكىم ئىككىلىسى بىر گۈزەل. ھرقاچان بۇ گۈزەل
شەرق گۈزىلىدەك كۆرۈنۈپ يېگىتلىكىنى ئويغىتالماي، غەرب
گۈزىلىدەك قىياپتەك كىرىۋالغان ئوخشايدۇ. ھەي ئاللا، بۇ نېمە
كارامەت؟ ئەر ئۆلسىمۇ يېگىتلىكى ئۆلمىدىغان قىلىپ يارات-

قانكەنسەن، قېنى مېنىڭ يېگىتلىكىم؟ ۋاي توۋا قىلىدىم. خۇدا
گۇناھىمنى مەغپىرەت قىلغايىسىن. ئالجىپىتىمەن، مېنىڭ ئۆل-
گەن-ئۆلمىگەنلىكىم ئېنىق ئەمەس. ئۆلدۈممىكىن دېسم تى-
رىكتەك، ئۆلمىدىممىكىن دېسم ئۆلۈمىنىڭ ئالامتى قويۇق.
ئاھ، مېنى ئۆلۈك بىلەن ترىكىنڭ ئارىلىقىدا قويغان ئوخشى-
مامسىن؟ ئۆلسەم دوزاخقا سالاتتىڭ، چۈنكى مەن سېنىڭ سە-
ناق-پەمانلىرىڭنى ئادا قىلىغاننىڭ سىرتىدا ئۆزۈمنىمۇ، ئا.
نامىنىمۇ خار قىلىدىم. ئۇ ياقا يۈرەتقا بارماي تۇرۇپ مۇساپىر،
خار-زار بولدى. شۇنىڭ ئۈچۈنلا دوزاختا كۆيىدىغانلىقىم كۆڭ.
لۇمگە ئايىان. بۇلارنى كۆڭلۈمگە سالغان ھرقاچان ئۆزۈلۈك.
دوزاخقا سالىغاندىكىن ئېھتىمال ئۆلمىگەندىمەن. سېرىق چاچ-
لمق، يېشىل كۆزلىك جانانىم مېنى سۇمبۇل چاچلىق، قارا
شەھلا كۆزلىكۈمىدەك مامۇق قوللىرىدا سلاۋاتىدۇ. بۇلۇتتەك

كۆكسىنى قاغجىرىغان مەيدەمگە يېقىۋاتىدۇ. قېنى مەندىكى يە-
گىتلىك؟ ئىككى تەنلىك، بىر يۈرەكلىك قىز. هەي، تىرىك
ياكى ئۆلۈك ۋاقىتمىدا ئۇچرىغان بولساڭلار مۇشۇ قۇمدا سىللەرنى
دېڭىزدىكى بىلىقتكە يايرا تماسىدىم. ئەمدى ئۇنداق قىلاما-
من. مەن ئەسلىدە ئەر ئىدىم. يىگىتلىكىم ئۆلگەندىن كېيىن
مەن ئەرگىمۇ، ئايالغىمۇ ئوخشىمايدىغان، ھاياتنىڭ لەززىتىدىن
مەھرۇم بولۇپ خۇدانىڭ لەنتىگە قالغان بىر مەخلۇققا ئايلا-
دىم. شۇ تاپتا ئۆلۈكتەك سوزۇلۇپ بىھوش ياتماقتىمەن. ھېس-
سيياتىسىز ناجىنىس ئىسکىلىت. ياق، ئىسکىلىتىمۇ ئەمەس. بىر
يدىلىرىم قاقدا بولسىمۇ ئەپلەشمىگەن يەرلىرىمىدىن يەر مەرد-
زىدەك گۆشلىرىم ئۆسۈپ، ئۇنى ئۇزۇن، ئېشەك قۇيرۇقىدەك
مويلار بېسىپ كەتتى. يېلىنجىغان تىنلىقلار قاغجىرىغان زەئىپ
دىماڭلىرىمغا تەسر قىلمايدۇ، ئاھ، گۈزلىلم، ياق، سەن ئال-
ۋاستى. مېنى ئۆلۈك بىلەن تىرىك ئارىلىقىدا يانقۇزۇپ قويغان،
قۇيرۇقۇمنى قۇمغا باستۇرغان دەل ئىككى تەنلىك، بىر يۈرەك-
لىك قىز سۈرىتىدىكى ئىككى يۈزلىك ئالۋاستى. مېنىڭ يىگىت-
لىكىمنى ئۇ يۇمىشاق قوللىرى، شېرىن لەۋلىرى، يۇمران كۆك-
سى بىلەن شوراپ خوراڭان. ئاھ ... ئالجىپتىمەن، راست ئال-
جىپتىمەن! چۈشەكىگەندىمەن تايىنلىق. مەن ئۆلۈك بىلەن تە-
رىك ئارىلىقىدا قۇمدا سوزۇلۇپ ئوڭدا ياتقان يېرىم تەنلىك بىر
مەخلۇق. يا قەبرىگە كىرمىگەن ئۆلۈك، يا قەبرىدىن قاچقان
تىرىك. مەن شېھىت بولغان ئوخشايمەن. ئۇنداقمۇ ئەمەستۇر-
من. مۇشۇنداق سوزۇلۇپ بېتىپ ئۇزاققىچە ئۆلەمەيدىغان ئوخ-
شايمەن. شامال چىقسا قاپىقىم تارتقاندەك قىلىدۇ. سەزگۈلىرىم

قاپقىمدىن قومۇش ئۇنگەنى بېشارەت قىلىدى. قومۇشقا قاغىلار قوئۇۋاپتۇ. ئۇلار كۆزۈمنى ماراپ قاقىلدىشىدۇ. شۆلگەيلىرىنى ئېقىتىشىدۇ. مەن كۆزۈمنى جىن چىراگەك پىلىدىرىلىتىپ ياتىمەن. ئۇلار سەل ئىيمىندۇ. ئەگەر پەسکە چۈشىدىغانلا بولسا كۆزلىرىمنى چوقۇپ يەپ كېتىشى تۇرغان گەپ. ئاۋازىم چىقمايدۇ. چۈقان سېلىپ ئۇلارنى ئۇركىتىۋېتىلمەيمەن. ئىككى قولۇم كېرەككە كەلمەيدۇ، تۇنۇۋالالمائىمەن. پۇتۇم كېرەككە كەلمەيدۇ، تېپەلمىمەن. يىڭىنە سانجىغاندەك ئاغرىق سېزىمەن، شۇ چاغدا يەنە يۇرىكىمىنىڭ بارلىقىنىمۇ غۇۋا ھېس قىلىمەن. كۆزۈمگە ھەر خىل ھايۋانلارنىڭ قان تامچىلىغان تەلەتى پەيدا بولىدۇ. كېيىن چىشلەيدۇ...

تىنلىرىم ھاياتىمىدۇ؟ تىنمسام ئۆلەردىم. ئۇزاق زاماً- دىن بېرى مەن بىموش سوزۇلۇپ ياتقان قۇملۇققا تىرىك ئادەم ئاياغ باسقانىمىدۇ؟ ئەگەر تىرىك ئادەم ئاياغ باسسا، ئۇ ماشى يېقىنلاپ كەلسە، مېنىڭ گۆشۈمىدىن ئۇزۇقلانغان يېرتقۇچلار پىتىرارمۇ؟ ئولجىسىغا چىدىمای ئۇنىمىۇ قوشۇپ يېقتارماً؟ تىرىك ئادەم كەلسە بۇلار پىتىراب كېتىدىغاندەك. ئۇ ئادەم مېنى يۆلەپ ئولتۇرغۇزۇپ قارايدىغاندەك قىلىدۇ. راست، مەن چۈشە- كىمەپتىمەن، خىالىمۇ قىلماپتىمەن. مېنى بىرسى يۆلەۋېتىپ- تۇ. بىر جۇپ يېشىل نۇر كۆزۈمنى چېقىپ كەتتى. ئۇزاق يېل ئاپتاك كۆرمىگەندەك، ھېچنەرسىنى پەرق ئېتەلمىدىم. كۆز ئالدىم ئاستا- ئاستا سۈزۈلدى. چۆچۈپلا هوشۇمىدىن كەتتىم. مېنى يۆلىگىنى ئاجايىپ بىر مخلۇق. بېشى بۇرىگە ئوخشايدۇ، تېنى چۈپۈرلۈق، ئەمما ئادەمگە ئوخشايدۇ. بۇ ئادەم ئەمەس،

بۇنداق ئادەمنى مەن ھەرگىز كۆرۈپ باقىغان. ئاڭلاپمۇ باقىمدە خان. بىر چاغدا يەندە ئاستا-ئاستا ئىلغا قىلالىدىم. ناھايىتى يېراقتا...ۋاھ، مەن يۈلتۈزنى كۆرمىگلى قانچە ۋاقتىلار بولغاندا دۇ. يېراقتنى، يېراق كۆكتىن بىر جۇپ يۈلتۈزنى كۆردۈم. يۈلتۈز شۇنچە روشن كۆرۈندى. كۆمۈشىدەك نۇر ئەممەس، بىر خىل كۆك نۇر چاقنایدۇ. يۈلتۈزنى ئوراپ غۇۋا بىر چىراي يەندە كۆرۈنۈپ يەندە يوقايدۇ. بۇلار بىر جۇپ يۈلتۈزدەك ۋە يەندە بايىقى بۇرىنىڭ كۆزىدەك كۆرۈندى. غۇۋا چىرايلار ئاشۇ كۆك نۇرلۇق بىر جۇپ يۈلتۈزغا يېقىن كۆرۈندى. چەكچىيپ تۇرغان ئېيمىق، يەندە ھېلىقى تۈكۈلۈك ئۆزۈن تۇمشۇق مەخلۇق يەندە قانداقتۇر غۇۋا چىرايلار چەكچىيپ قاراشقاندەك قىلدى. كۆك نۇر چاقنىغانچە تىنىقلەرىم پەيدا بولۇپ كۈچەيمەكتە ئىدى.



خوتۇنىڭ ئاشنسى

ئىسىت سەندەك نېمىنگە خوتۇن بولغىچە ئى كوچىدىكى
مەدىكارغا خوتۇن بولسامىمۇ، بېشىغا ئېلىپ خوتۇن قىلار ئىدى،
— دەدى خوتۇنى چىرايلىق قوللىرىنى ئېرىنىڭ تاتىرىپ قورۇ-
لۇپ كەتكەن يۈزىگە شىلتىپ تۇرۇپ.

— سەن... سەن... هېلى باكا بىر قويۇپ ئوتتۇز ئىككى چى-
شنى تۆكۈۋېتىمن ماۋۇ كاسكىنىڭ، ئاغزىڭغا بېقىپ سۆزلە
دەيمەن، — ئېرى ئۇرۇدۇغاندەك مۇشتۇمىنى كۆتۈرۈپ دې-
ۋەيلىدى.

— بولسا بىرنى قويۇپ باقه قىنى، ئانالىڭ شۇمەك سالغان
بولغاندىكىن لەۋىزىڭدە تۇرۇپ بىرنى ساله. سېنىڭ مۇشتۇڭ
قانداق بولىدۇ بىر كۆرەي. بىرنى قويدۇرماي كېلىۋاتىمن
ئىتتىكراق قۇتۇلارمەن دەپ، — دەدى ئايالى چىرايلىق مەڭىزنى
ئېرىنىڭ ئۆزىگە تەڭلەنگەن مۇشتىغا يېقىن ئەكلىپ.

— مانا ئەممەسما، بىرنى قويىمەن دەپ بولغىچە كۆكەمىلىك
قىلىپ ئاران تۇرسىن ئالەمنى مالەم قىلىپ مېنىڭ يۈزۈمىنى

چۈشۈرگىلى، ھەممىلا يەرده دات ئېيتىپ ئەرز قىلىپ يۈرەرسەن
ھەقاچان؟

— يَا ئەرز قىلارمەن، يَا قىلماسمەن، بىرىنى قويىمامسىن
قبىنى ئەركىشى بولساڭ.

— ئوبدان خوتۇن، ئادەمنى ئۇنداق خاپا قىلما دەيمەن، باكا
ئورسام ساڭىمۇ، ماڭىمۇ پايىسى يوق، ئۇرماي مۇشۇنداق چە-
رايلىق مەڭزىتىگە سۆيۈپ قوياي.

ئېرى ئاغزىنى ئەكلىشىگە ئاران تۈرغان خوتۇنى يەنە ئاغ-
زىنى قويۇۋەتتى:

— توفى! يۈزى قېلىن ئوغرى، سەندەك نېمىننىمۇ ئەركە-
شى دېگىلى بولامدۇ، يا پىياز ئەمەس، يا لازا. يائەرلەرگە خاس
ۋىجدانىڭ بولمسا سېنىڭ. ئەركىشى دېگەن سەندەك لაۋزا-تې-
تىقىسىز بولماس دۇنيادا، ئىسىت، ئىسىت... نېمىشىقىمۇ تېگىپ
قالغان بولغىيتىم بۇ لىڭتاسىمغا. كوچىدىكى هارۋىكەشكە تەگ-
كەن بولساممۇ ئېتىنى ئون قېتىم قامچىلىغاندا بولسىمۇ بىر
قېتىم ئاچچىقى كېلەتتى.

— نېمىشقا هارۋىكەشكە تەگمەي ماثا تەگكەن. ھە قاچان
خىزمەت ئورنۇم يۈقىرى بولغاچقا مائاشىمنى دەپ تەگكەن بول-
غىيتىڭ-ھە، — ئەر غالبىلارچە كىدەيدى.

— چىرايلىق ياسىنىپ گالستۇڭ تاقاپ، چىمەن دوپىا كە-
يىپ، مەن ئالىي مەكتەپنى پۇتتۇرگەن زىيالىي، ئۇنۋانىم ئالىي
ئىنژېنېر دېسەڭ تېگىپتىكەنەمن. ھۆ... ھۆ... ئىسىت زىيالىي،
ئىنژېنېر دېگەنەمۇ سەندەك بولامدۇ، مەن ئۆلدى.

— ھېلى باكا جۇما، مېنى ھاقارەتلىمە.

ئەمدى رەسمىي ئاچىقى كەلگەن ئەر ئورۇش ئۈچۈن قولدە.
نى كۆتۈرۈپ بولۇپ ئۇرغىلى چىدىماي مۇشتۇمىنى مۇرسىگە
پاتۇرۇپ مۇتتىرىۋەتتى.

— ۋايىجان، ۋايى مەن ئۆلدۈم، ھەي قاتىل، ھەي بۇندىخور
قاتىل، مېنى ئۆلتۈرۈپ يەمسەن، ۋايىجان، ئۇردۇڭما؟ ...
ئايال قۇلاقنى پاڭ قىلغۇدەك چىرقىراپ، توۋلاپ ۋايىجانلاب
كەتتى. سىرتتا تۇرۇپ بۇ ئاۋازنى ئاڭلىغانلار، قوشنىلار : "خو-
تۇن كىشىنەمۇ شۇنداق قاتىقق ئۇرغان بارمۇ، بۇنى قانداق
ئەركىشى دېگىلى بولسۇن" دېيىشپ ئەرنى فارغاشتى. ئايالنىڭ
بوغۇلۇپ خىرقىراپ چىقىۋاتقان ئاۋازى ئادەمنىڭ يۈرۈكىنى ئې-
زەتتى. "كىرىپ ئاجرىتىپ قويىايلى. ئاچىقىدا يامان يەرگە
ئۇرۇپ سېلىپ بالانىڭ چوڭى چىقىسىن" دېدى قوشنىنىڭ
ئايالى تىپرلاب ئولتۇرمائى.

— غىت قىس. ئەر-خوتۇنىنىڭ ئىشىغا ئارىلاشما، — دېدى
ئېرى زەرددە بىلەن.
ئايال كاربوات ئۇستىدە تولغىنىپ قار-يامغۇر يىخلۇۋاتقىندە
دا ئەر ئۇنىڭ بېشىدا ھەم تاپا قىلغان، ھەم يالۋۇرغان تەرىزىدە
كەپ ئاچتى:

— ۋاي ئوبدان خوتۇن، جېنىم خوتۇن، مەن بىر خۇش
بولي، بۇنداق سەت چىرقىرىماڭلار، قوشنىلار ئاڭلىسا سەت
تۇرىندۇ. مېنىڭ ئىككى پۇللۇق يۈزۈم فالمايدۇ. مەن نەدە
سلىنى ئۇردۇم دەيمەن.

— تازا ئاڭلىسىن. ئاڭلىسىن، ھۇ ئۆلمىيدىغان سەت ئوغۇ-
رى، قېلىن ئوغرى! سېنىڭ نەدە ئىككى پۇللۇق ئىناۋىتتىڭ

بارتى. ئورمۇدۇم دەپ تېنىۋاللمايسىن، تازا يىغلايمەن، تازا... ئايال تېخىمۇ قاتىققى هۆڭرەپ يىغلىغىلى تۇردى. ئۇلارنىڭ ئۈچ ياشلىق بالىسىمۇ ئۇيىقۇسىدىن ئويغىنىپ ئانسىغا تەڭكىش بولۇپ يىغلىغىلى تۇردى. شۇ چاغدا ئۆيىگە ۋېجىك، قارامۇتۇق، مايمۇن چىراي بىر ئەر كىرىدى: — ۋاي يەنە نېمە بولۇشتۇڭلار ئاداش، — دېدى ئۇ خىجىل بولغاندەك ئوڭايىسىز ھالەتتە تۇرۇپ، ئەر ئۇزىنى كاچاتلاپ كەتتى:

— كۆر... كۆرمەمسەن ئاداش ماخوتۇنىڭ يوقىلاڭ ئىشقا ئادەمنىڭ سەپرايىنى ئۆرلىتىپ جىدەل قىلغىنىنى، مانداق ئىتتە. تىرىپ قويسام مېنى ئۇردۇڭ دەپ... — ھە ئۇرمىدىڭمۇ، لامزەللە؟

— مانداق ئىتتىرىپ قويىدۇم دەۋاتىسىنا؟ يوقىلاڭ ئىشقا جىدەل قىلىۋاتىدۇ دەيسىنا؟ سەن زىيالىي، ئالىي مەكتەپنى پۇتتۇرگەن، ئىنژىنېرلىق ئۇنۋانىڭ بار. ئايلىق مائاشلىق قېنى نەگە كېتىدۇ؟ ھەر ئايدا مائاشلىق قېنى دېسە، ئۇنى-بۇنى باھانە قىلىپ يوقىتسىن. مېنى بىلمەيدۇ دەمسەن. سەن ئۇ باشلىق، بۇ باشلىققا خۇشامىت قىلىپ توخۇدىن-توخۇ، بېلىقتىن-بېلىق، ھەتا يەيدىغان نان، ئىشلىتىدىغان ئوتىپشىغىچە ئۆيىگە توشۇيـ سەن. كېچە-كۈندۈز قولتۇقىدىن چىقمايسىن. ئۆز ئۆيىمىزگە بىر پۇڭ خەجلىمەيسەن. بالام نېمە يەۋاتىدۇ، خوتۇنۇم ئۆينى نېمە بىلەن تۇتۇۋاتىدۇ دەپ ئوپلاپىمۇ قويمايسىن. سېنىڭ شۇنچـ ۋالا مائاشلىق خۇشامىتكە كېتىدۇ. ۋاي سەن خۇشامىت قىلىمـ ساڭ كۈن ئالالمامسەن، ئەملىكىنى ئېلىۋېتىمدا؟ گۈرۈپبا باشـ.

لىقىلىق ئەمەل دېگەن جۇڭگودا ئېشەكتىڭ تۈكىدىن تولا. ئەمەد
لىگىدىن ئېلىئەتسىمۇ سەن ئىلىم ئەھلى، ئىنژېنېر بولغاندىكىن
بىر كىشىلىك كۈن ئالالايسەنغا! ئىدارەئىدىكى باشقىلار خۇشا.
مەت قىلمايىدىكەن، يَا ئۇلارنى ئىدارىسىدىن قوغلىئەتمەپتۇ. بىر
سەنت مائاشى كەملەپ كەتمەپتۇ. يەنە شۇلارمۇ بىر كىشىلىك
جاھاندارچىلىق قىلىۋېتىپتىغۇ. ھەممىسى ئالدىڭدا ھە-ھۇدەپ
قويىغىنى بىلەن، كەينىڭدىن مازاق قىلىپ كۆلۈدىكەن، تىللايدى.
كەن. سائىھار كەلمىسە، مەن سائىخوتۇن بولغاندىكىن مېنىڭ
نومۇسۇم كېلىدىكەن. ھۇ...ھۇ...

ئايال ئەمدى رەسمىي ئۆكسۈپ يىغلاشقا باشلىدى. كىرگەن
مېھمان ئوتتۇرىدا تەڭلىكتە تۈرۈپ قالدى.

— ماشا قارىسلا، سىلە ئاغىنىكەنلا، مەن بىر جېنىمغا بۇ
ئۆيىنى قانداق تۈتىمەن. قورسىقىدا ئۆمىچى بار دېسە راستىمكىن
دەپتىمەن، ئالىي مەكتەپتىنمۇ مۇشۇنداق يَا ئىلىم، يَا ۋىجدان.
نىڭ سۇنۇقى يوق ناجىننس چىقامدا، ھە. مېھمان گەدىنىنى قاشلىدى.

— يەنە بۇ ئايلىق مائاشىنى ئېلىپلا جىڭ چۈجالىڭ ئۇرۇمچىگە
يىغىنغا بارىدىكەن، مائاشىمنى يوللۇق تۈتىمەن دەيدۇ. ماقول
خۇشامەت قىل، ئەمدى شۇنچىۋالامۇ قىلاماسەن؟ ! گېلىڭغا يېپ.
راق خۇشامەتچىلىك قىلىمساڭ ماغدۇرۇڭدىن كېتىپ يېتىپ
قالارسەن ھەقىچان. مائاشىدىن بېرىدۇ دەپ خىيال قىلما، سائى
بېرىدىغان بىر سىنىڭمۇ يوق. كىمگە خۇشامەت قىلغان بولساڭ
شۇنىڭ، يالقىنى يالا. مائاشىمنى بالا بىلەن خەجلەيمەن. سائى
بېرىدىغان بىرقاچا ئاشمۇ يوق.

—های...های...بۇ بەك ئېشىپ كەتتى، —دېدى مېھمان.
ئەر ئۆزىزىگە ھىمات تاپقىنى ئۈچۈن دەررۇ بېشىنى كۆتۈردى
ۋە مېھماننىڭ يىڭىدىن تارتىپ تۇرۇپ سورىدى: — ئاداش، سەن
مېنىڭ جان دوست ئاغىنەم شۇنداقما؟
ئەر مېھمان بېشىنى لىڭشتىتى.

— سەن خوتۇنغا چۈشەندۈرۈپ قويساڭ. مەن مۇشۇ قېتىم
ئاشۇ ئادەمنى بىر ئۆزىتىۋېلىپ، ئۇنىڭدىن كېيىن دىققەت قىلا.
سام بولمىدىمۇ؟ بۇنداق دېسىم باشقىچە ئويلاپ قالما. يېقىندا
مېنى ئىنژېنېر بۆلۈمىنىڭ باشلىقلقىغا ئۆستۈرمە كېمىدى دېگە.
نا. ئەمدى باشلىق ماڭا خەيرخاھلىق قىلمۇراتقاندا بۇنچىلىك
يارىشىقىنى قىلىمىسمام بولامدۇ دەيسەن.

ئۇ بويىنسى قىسقان حالدا سائىتىگە قاراپ چۆچۈپ كەتتى.
— ۋوي ئايروپىلان ئۈچۈشقا ئىللىك مىنۇت قاپتۇ. سەن
خوتۇنغا چۈشەندۈرگەچ ئوبدان بىر نەسەھەت قىلىپ قوي، ئۇپ-
دان ئاداش. مەن سەندىن بىر خۇش بولۇپ قالايم. بۇ ئىشلىرىم
بىلدەن ھېچ كارى بولمايدىغان بۇ خوتۇننىڭ بۇگۈن ئۆزىچە بىكار-
دىن سۈركىشىپ جېدەل تېرىغىنى دېمەمسەن. ئەجەب ۋاقتىدا
كېلىپ ئەسقاتتىڭ ئاداش، بولمىسا بۇ خوتۇندىن قۇتۇلۇپ بولغۇ-
چە كېچىكىپ قالدىكەنمەن. ماقول ئاداش، مەن ئۆزىتىپ قو-
يۇپلا كېلىمەن.

ئەر شۇلارنى دەپلا ئاغىنىسىنىڭ گەپكە ئۆمىللەگەن ئاغزىغا
قاراپ كۆزىنى قىسپ قويۇپلا چاپىنىنى كېيشىكە ئۆلگۈرمەي
كۆتۈرۈپ يۈگۈرگەنچە ئىشىكىنى گۈم قىلىپ يېپپىلا چىقىپ
كەتتى. ئىشكە ئۆزلۈكىدىن ئېتىلىپ قالدى. ئايال ۋارقدا.

ترىدى:

— هى لامزەللە، نەگە بارسىن؟ خېتىمنى بىر دەيمەن!
بۇنىڭغا ئېرىنىڭ يۈگۈرۈپ پاپاسلاپ يىراقلاب كەتكەن ئا.
ياغ تاۋۇشىدىن باشقاجاۋاب بولمىدى. ئايال چۈژۈلغان چاچلىزى.
نى تۈزەپ ئەر مېھمانغا قاراپ پىخىلداب كۈلدى:
— قانداق، مەن نېمە دېگەن؟! تاسلا قالدىلا كەلمىگىلى.
— يا ئاللا، رەسمىي بالاکەنسەن، تازا تېپىشىتىكەنسىلەر،
— دېدى ئەر پېشانىسىگە بىرنى شاپىلاقلاب.
ئايال بالىغا قارىدى. بالا يىغلاپ-يىغلاپ يەن ئۆخلەپ قالغا.
ندى. ئۇ بالىنى كۆتۈرۈپ ئىچكىرىكى ئۆيگە ئەكىرىۋەتتى.
ئىككى ئاشقى-مدشۇق بىر-بىرىسىنى يەۋەتكۈدەك بېقىشىدە
نېچە چىڭ كىرىلىشىپ كەتتى.

— كاۋاپ قورۇپ قويغان، ئاۋۇڭال يەۋالاما؟
— قویە ئۇنداق بىرىنمبىڭنى، ھازىرسەندىن باشقىغا تاۋىم
يوق، — دېدى ئەر تىنلىقى يېتىشىمەي ئۇنى ئىچىگە چۈشكەن ھالا.
دا.
— ئېرىدىن شۇنداق بىر ئېغىز گەپ ئاڭلىسام كاشكى!



لۇقىلۇق سەھى

1

سەھىدىكى ئۇيقۇ شەيتان ئۇيقوسى. ئۇ، ئۇيقۇ ئىچىدىكى ئەڭ لەززەتلەك ئۇيقۇ. ئۇنىڭدىن ئايىرىلىش — مەشۇقدىن ئاپ-رېلغان ئاشقتىك كۆڭۈلگە ئېغىر كېلدى. ھېسىياتى ۋۇجۇ-دىنى قىزىتىپ تۈرالمايدىغان ياشلار ئۈچۈن بۇ ئۇيقودىن تاتلىق يەن بىرلا لەززەت بار. بۇ ئۇيقودىن ئانا مىڭنى توۋلاپ ئويغىتىالا-مىغان ياش ئوغۇلنى ئاشۇ لەززەتنىڭ پۇرىقى ئويغىتالايدۇ. بۇمۇبرى شەيتان. بۇ—شەيتان لەززىتى، بۇ پۇراق—قىزدىن كېلىدىغان ئۆتكۈر، خۇشبۇي، يېقىمىلىق پۇراق. ئۆپىنى سۇ باسسا كارۋاۋات بىلەن لەيلەپ ئۇخلايدىغان ياش يىگىت قىزنىڭ سۇمبۇل چېچىنى تارىغان شەپىسىدىن ئويغىنىدۇ. تاتلىق ئۇخلاۋاتقان قايم شاراقلۇتىپ ئۇرۇلغان ساپايد، يۇرەك تارىنى تىترىتىدىغان مۇڭلۇق بىر ناخشا ئاۋازى بىلەن

تەڭ ئويغىنېپ كەتتى. ”ۋۇي تالڭ ئېتىپتۇ. تىلەمچى ئايال ئويختىپ قويمىسا نەۋاققىچە ئۇخlar ئىدىمكىن“ دېگىنچە يوتقان- دىن بېشىنى كۆتۈردى. دېرىزىدىن چۈشكەن قىزغۇچ كۈن نۇرى ئۇنىڭ كۆزىنى چاقاتتى.

— ئانا، هەي ئانا، سائىل كەلدى... — ئۇ ئۇشتۇرمەتۇت بىرنېمىنى ئېسگە ئالغاندەك ۋارقىراشتىن توختاپ گەدىنىنى تاتلىدى: ”ھەي، كۆڭلۈمنىڭ ئارامى يوق ئۇنتۇپ قالغىنىم- نى، ئاتا-ئاناملار تۈنۈگۈن ھامامانىڭ قىزىنىڭ تويىغا كەتكەن ئەمەسمۇ...“

قايمى كۆزىنى ئۇۋېلىغانج قوبۇپ، ئېرىنچەكلىك بىلەن كە- يىملەرىنى كېيىپ، قولىنى يۈيۈۋەتكەندىن كېيىن، تەكچىدىكى ئاق ناندىن بىرنى ئالدى-دە، ئىشىككە قاراپ كېتىۋېتىپ، ئۆرە ئىشكاپنىڭ ئىينىكىدىن ئۆز سىياقىنى كۆرۈپ مەسىلىكى كەلدى بولغاي، پاخبايغان چاچلىرىنى بارماقلەرى بىلەن تاراپ قويىدى. ئۇ دەرۋازىدىن چىقىۋىدى، كۆتۈۋېرىپ تاقتى تۈگەپ، قايتىشقا تەرەددۈتلەنىۋاتقان ئاق چۈمبەللەك تىلەمچى ئايال توخ- تاپ قالدى. ئايالنىڭ قولىدا سېرىق تۈچ بىلەن قاپلانغان كۆپ حالقىلىق ساپايدى، ئوڭ مۇرسىدە ئالا خۇرجۇن بارئىدى. ”كەل- مىگەن تىلەمچىغۇ بۇ، تۇرقىدىن قارىغاندا ياش ئايالدەك قىلد- دۇ“ دەپ ئويلىدى قايمى.

— خاپا بولۇپ قالدىڭىزمۇ، ئېلىڭ، ماۋۇ ناننى ئېلىپ ئاندىن قايتىماسىز؟ — ئۇ، ئايالنىڭ نېپىز چۈمبەل ئىچىدىكى چىرايىنى كۆرۈش ئۈچۈن خېلى سىنچىلاپ قارىغان بولسىمۇ، پەرق ئېتەلمىدى، — ساپايدىنى بەك ئوبدان چالدىكەنسىز، ناخ-

شىڭىزما بىك مۇڭلۇقكەن، يەندە بىر چېلىپ بىرمەسىز.
— ئالدىرىايىمن. يەندە بىر نۆۋەت كىلگەندە چېلىپ بىرەر-

مەن.

— نېمىگە ئالدىرىايىز، تىلىپىمنى ئورۇنىسىڭىز بىلەن
بىرنېمە بېرىمەن.

— باشقا ئۆيلىرگە بارمىسام بولمايدۇ.

— ۋايىھى، كېلىڭىز، كېلىڭىز، ھەممىسى ئوخشاش گەپ.
كەچىچە نەچچە ئۆيىدىن تىلەيسىز؟ بۇپتۇ بۇنىڭغا جاۋاب بېرىش-
تن ئۇيالىسىڭىز سورىماي. كۆڭلۈمىدىكىدەك بىر چېلىپ بې-
رىپ، نېمە تىلەپ قىلىسىڭىز بېرىۋېتىمەن...

قايمىم سەل پوچىلىق قىلىپ قويىغىنى سېزىپ، گېپىنىڭ
ئاخىرىنى يۇتۇۋەتتى. چۈنكى ھازىر دىۋانىلارنىڭ ھالى بىك يو-
غىناب كېتىۋاتاتتى. ھەدېسە قوتاندىكى پاقلانغا، پېشاۋان ئاستى-
دىكى تەڭلىمات كىڭىزگە، ئۇچىڭىزدىكى چاپانغا دۇئاقدىلدىم
دەپ بىزىرىپ تۈرۈۋەلاتتى. بۇنداقلاردىن قۇتۇلماق ئاسان ئەمەس
ئىدى. قايمىم سەل ئويلىنىڭغاندىن كېيىن گېپىنىڭ داۋامىنى
تەۋەككۈل قىلىپلا دەۋەتتى:

— كەچىچە ھەرقانچە بارسىڭىز 20-30 ئۆيگە بارارسىز.
تېخى ۋاقچىراق قالسىڭىز خەق نان ئورنىغا تىل-دەشىم بېرە-
دۇ. چۈشكە، چۈشتىن كېيىنگە قالغان تىلەمچى ئائىلىگە شۇم-
لۇق تىلەيدۇ دەپ كىم سىزگە بىرنېمە بېرەر؟ ! مەن شۇنىڭغا
لايىق، تېخى ئۇنىڭدىن ئاشۇرۇپراق بېرىھى، كېلىڭىز...

قايمىم ئايالنىڭ قولىدىن تارتىپ، هوپلىغا ئېلىپ كىرىدى.
شۇ تاپتا ئۇ بىرتىلەمچى ئايالنى نېمە مەقسۇتتە بۇنداق قىلىۋاتقان-

لېقىنى ئۆزىمۇ بىلمەيتتى.

— هەي، هوى، ئۇھۇش... قانداق ئادەمسىز؟ نېمىشقا قو-

لۇمنى تۈتىسىز؟

— هە، هە... نامەھەرم بولىدۇ دەمسىز؟ خاتىرچەم بولۇڭ، سىزنىڭ قولىڭىزنى يامان نىيەت بىلەن تۈتقىنىم يوق. رەندىد، سىڭىز بولدى قويۇۋتەي.

بۇ چاغدا تىلەمچى ئايال ھويلىغا كىرىپ بولغانىدى. ئۇ سلىكىشلەپ قولىنى تارتىۋاتقاندا، قايمىنىڭ كۆزى ئۇنىڭ بېخىرى شىدىكى "يالت-يۇلت" قىلىپ تۇرغان بىلەزۈككە چۈشتى: "ۋۇي، ئالتۇن بىلەزۈكىمۇ نېمە؟ ياقىي، بۇ قىلەندەرنىڭ قولىدا ئالتۇن بىلەزۈك نېمىقىلاسۇن! مەسى بىلەزۈكتۈ ھەرقا- چان ..."

— نەگە بارسىز؟ ھويلىغا كىرگەنىكەنسىز ناخشىغا تەڭ. كەش قىلىپ بىرەر پەددە ساپايدە چىلىپ بېرىشىڭىز كېرەك. مەنمۇ سىزنى ئوبدان رازى قىلىمەن. هە، بولىمسا چىققىلى قويىمايمەن.

قايسىم شۇنداق دەپ تىلىنى چىقىرىپ، كۆزىنى قىسىپ قويۇپ، ھويلا دەرۋازىسىنى ئىچىدىن زەنجىرلەپ قۇلۇپ سالدى. ئايال بىردهم جىممىدە تۇرغاندىن كېيىن، ساپايدىنى سوقۇپ ناخشا باشلىدى:

مەن قىلەندەر شاھىمەن،

شاھلار بېشىنىڭ تاجىمەن.

بارجاھان مېنىڭكىدۇر،

كېزىپ دەۋران سۈرەمەن.

لەزان ئېيتىلغان ناخشا قايمىنىڭ دولقۇنلىنىپ تۈرگان
قدلىنى لەزىگە سالدى. ئەپسۇسى، بۇ قىسقا ناخشا پەقەت
قايمىدىن قۇتۇلۇش ئۆچۈنلا ئېيتىلغانىدى.

ناخشىنى ئەجەب بىلەن ئوقۇيدىكەنسىز. پۇل دەمسىز، ئاشلىق دەمسىز بېرىھى، ياكى كىيىم دېسلىڭىزمىز مەيلى. يەندە ئوبىدانلىرىدىن بىرئەچچىنى ئوقۇپ بېرىڭا، ھە ئۆيىدە لۇيۇڭىز بار، دەيگە^① ئېلىۋالا يى. جۈرۈڭ، ئۆيگە كىرىڭ. ئىچىم پۇشسا ئاڭلاپ، ئىچ پۇشۇقىمنى چىقىرا مەن. ”ئالتۇن تاتايىمۇ، يامبۇ تاتايىمۇ“ دېگەندەك ناخشىلار يۈرە كىنىڭ پىزىلىدىغان يېرىگە بارمايدىغان بولۇپ قالدى، — قايمى سۆزلىكچ شوخلۇق بىلەن مەيدىدە. سىنى سلاپ قويىدى.

تلەمچى ئايال ئەمدى ھېچقانداق قارشلىق قىلمايلا ئۆيگە كىردى. قايمىم ئۇنىڭ قولىدىكى خۇرجۇننى ئېلىپ، توپا-چالڭ باسقان سۈپىنىڭ بۇرجىكىگە قويىدى. ئايال تۆردىكى گىلمەم ئۆس-تىگە سېلىنغان دۇخاۋا كۆرپىگە چىقىپ بەھۇزۇر ئولتۇردى. ”يالۋۇرۇپ قويسام، ماۋۇ دىۋانىنىڭ ھالىنى كۆر...“ ئىچىدە مەسىخىرى، قىلدى قايمىم.

—هه، خېنیم، بۇ ئۆيده باشقا ئادەم بولىغاندىكىن چۈم-
بىلنى ئېلىۋېتىپ چالارسىز. مانا لۇيۇڭجىمۇ تېيىيار، — قايمى
ئۇنىڭالغۇنى ئايالنىڭ ئالدىغا ئېلىپ بېرىپ، كۇنۇپكىنى بېسىشقا
تېيىيارلىنىپ تۇردى.

۱ ئۇنىڭلۇغۇ بىلدۈن لېتىنى دېكچى.

تىلەمچى ئايال چۈمبەلىنى شۇنداق ئېلىۋىدى، روھىيىتى
گويا بۇلۇت ئارىسىدىن تولۇن ئاي، لاي سۇ ئىچىدىن ئاللىۇن
بېلىق چىققاندەك داۋالغۇپ كەتكەن قايمىم ”ئەجەب چىرايلىق
كاساپەتكىنا...“ دەۋەتتى ئىچىدە.

ئۇ سېھىر لەنگەندەك قېتىپلا قالغانىدى. تىلەمچى تازا ۋايغا
پېتىپ ھۆسنىڭ تولغان گۈزەل قىز بولۇپ، قايمىنىڭ بۇقدەر
چىرايلىق قىزنى كۆرۈشى تېخى تۈنجى قېتىم ئىدى. قىز قايمىغا
قاراپ كۈلۈمىسىرەپ قويۇپ، ساپاينى سوقۇشقا باشلىدى. قايمى
بولسا ئۇنئالغۇنى بېسىشنىمۇ ئۇنتۇپ ئۇنىڭدىن كۆز ئۆزەلمى
ئولتۇراتتى. ئۇ، قايمىنىڭ قولىنى ئاستا ئىتتىرىۋېتىپ، ئۇند
ئالغۇ كۇنۇپكىسىنى ئۆزى باستى-دە، ساپاينى سوقۇپ ناخشى
سىنى باشلىدى:

كۆڭۈلنىڭ كەينىڭ كىرمە،
كۆڭۈل ھەرجاياغا باشلايدۇ.
سەمرقەن ئالمىسىدەك
ئاپىرسپ چۆللەرگە تاشلايدۇ.
سەمر قەنتىن ئالما ئالدىم،
قەشىرىدىكى يېگىتكە دەپ.
قەشىرىلىكىم ئاش بولىمىدى،
كۆڭۈل ئالما منى موکكىدە يەپ.

قەشىرىدىن راۋاب ئالدىم،

بۇم تارىسى پەي، زوقۇڭ بولسا كەل يارىم،

ئالىتون جامىڭىدا توتۇپ مىي.

.....

قىزناخىسىنى تۈگىتىپ، ئۇنىڭالغۇنىڭ كۈنۈپكىسىنى بې-

سیۋەتتى-دە، تېخىچە بۇتىدەك قاراپ تۇرغان قايىمغا بېقىپ پە-

سىڭىنە كۈلۈپ قويغاندىن كېيىن:

—قىنى، ماڭا نېمە بېرسىز؟ —دەدى.

—سىز... سىز... نېمە؟ —قايىم چۈش كۆرگەندەك چۆچۈپ

ئىسىگە كەلدى.

—ۋىيەي، قانداق يېتىم ماۋۇ، من نېمىكەنمن، —

قىزنىڭ گۈلدەك چىرايى تۇتۇلۇپ، بادام قاپاقلىرى تۇرۇلدى.

—ياق، ياق... من سىزنى ئادەممىۇ ياكى... —

—من ئادەم بولماي نېمىكەنمن؟ تىلەمچى ئادەم ئەممىسىما؟ —

قىز ئاچىقتىن قىزىرىپ كېتىۋاتاتى.

—ياق، ياق، خېنىم، من ئۇنداق دېمىدىم، من سىز

بايلا ئەسکى رومال ئىچىدىكى دېۋانىتىڭىز، هازىر پەرىزات-

تىدەك... —شۇ تاپتا بۇتۇنلەي بىچارە حالغا چۈشۈپ قالغانقا.

يىمنىڭ تۈزۈكەرەك گەپ تاپالمائى قىزغا قارىغىنى قارىغان ئىدى.

ئۇ كۆڭلىدە راستىتىلا قىزنىڭ ئادەملىكىدىن گۇمانلىنىۋاتاتى.

چۈنكى ئۇ ئەقلىگە كەلگەندىن بۇيان پەرىزات ھەققىدە كۆپ رىۋا-

يەتلورنى ئاخلىغان. يەنە كېلىپ پەرىزات ئادەملەرگە يولۇقاندا

دېۋانە قىياپتىدە كۆرۈنەرمىش دېگەن گەپ دائم ئېسىدە ئىدى.

—ھە، من تېخى مېنى ئادەم سۈرەتلىك ئالۋاسىتى دېدىم.

كمن ده پىسمەن. هەيران بولماڭ، مەن ئادەم. بۇ بىزنىڭ ئاتا
كەسپىمىز. پۇتۇن ئائىلىمىزدىكىلەردىن ئانا منىڭ قۇچقىدىكى
ئۈكامىنى ھېسابقا ئالمىغاندا يەتتە ئادەمنىڭ ھەممىسى تىلەمچە-
لىك قىلىمىز.

— بەك يوقسۇل ئوخشايسىلەر— ھە؟
— ياق، سىلەر دەكتىن نەچچىنى سېتىۋېلىشقا قۇرۇبمىز يې-
تىدۇ.

— نېمە، نېمە؟ بىز دەكتىن نەچچىنى سېتىۋالا لامىسىلەر؟
— شۇنداق، بۇ بىزنىڭ ئاتا كەسپىمىز دەپدىمغۇ، بۇنى قەل-
مىساق پېركور بولىمىز.

— سىز... سىز قىلىمىسىڭىز بولما مەدۇ؟
— قانداق دەيىسىز؟
— مەن سىزگە... يۈرىكىمىدىكى گەپنى قىلسام سىزگە كۆ-
يۈپ قالدىم. ماڭا تەكسىڭىز، بۇنداق پەس ئىشنى قىلىمىسىڭىز.
قىزنىڭ يۈزلىرى پاللىدە قىزاردى، ئۇ قايىمدىن كۆزىنى
قاچۇرۇپ شۇقان يېرگە قارىۋالدى. قولى بولسا ساپاينىڭ ھال-
قىلىرى ئارىسدا قىمىرلاپ تۇراتتى.
— راست گەپ قىلىۋاتامىز؟
— خۇدا يىم بۇيرىسا، راست گەپ. ئىشنىمىسىڭىز قەسم
قىلىپ بېرىھيمۇ؟ مانا ئالدىمىزدا كۈن تۇرۇپتۇ، تۈزمۇ، قۇرئان-
خۇ بار.

— قايىم ئىختىيار سىز قورنىدىن تۇرۇپ، ئۆزىچە ئۇياق— بۇ-
ياقتۇ پېرقىرلاپ، ئۇي ئىچىنى بىر ئايلاندى، بۇ ھالنى كۆرگەن
قىزنىڭ كۈلكىسى قىستاپ، قولىنىڭ دۇمبىسى بىلەن ئاغزىنى

چىڭ بېسىپ تۈرۈۋالدى. كېيىن ئاغزىنى نەچچە قېتىم ئۆمىدلى.
لەپ، تەسلىكتە ئېغىز ئاچتى:
— مەن، مەن... سىزگە... كۆيىكلى نەۋاخ.
قايىمنىڭ كۆزلىرى پارقراب كەتتى.
— ۋۇي... سىز مېنى بۇرۇن كۆرگەنم؟
ئۇلار بارا-بارا يېقىنلىشىپ، بىر-بىرىنىڭ قوللىرىنى تو-
تۇشتى.
— ئۆتكەن يىلى كەلگىنمدە سىز ماڭا قۇيماق ئەپچىقىپ
بىرگەن... شۇندىن تارتىپ...
قىزنىڭ گېپى ئۆزۈلۈپ قالدى. چۈنكى يىگىتتىڭ نەپسى-
دىن چىققان ئوتلۇق تىنق ئۇنىڭ يەنە سۆزلىكىدەك دەرمانىنى
قويمىغانىدى.

2

— هوى ئاتىسى، ئوغلىمىزنىڭ كۆڭلى شۇ بولغاندىكىن
توبىنى قىلىپ قويىمىز مۇ يَا؟ — زىۋىدىخان قورقۇمىسراپ تو-
رۇپ دېدى.
— يوقال، سەنمۇ كۆزۈمىدىن. ھەممىڭ قاغامېڭىسى يېگەن
ساراڭلار. بارغانچە ئەقلىڭدىن ئازغىلى تۈرۈشتۈڭ. ئۇنداق ئې-
شەك ئەمگەن دەيۈزنىڭ بولغىنىدىن بولمىغىنى تۆزۈك. ئاتا-بو-
ۋامدىن تارتىپ ئاچلىقتىن ئۆلسەكمۇ خەققە بويۇن قىسان ئە-
مەسىز. پۇشتۇمىدىن مۇنداق بىر ناكەسنىڭ تامىغىنىنى بۇرۇن

بىلگەن بولسام، ئىتنىڭ كۈچۈكىنى كۆمگەندەك ئەسکى تامنىڭ
 تۈۋىگە كۆمۈزەتمەسىدىم. تۈۋا... تۈۋا قىلىدىم، خۇدايم. ھېچ-
 بىر ئادەمنىڭ كەينىدىن كۈلگىنىمىنى بىلەيمەن. قارىما مىدىغان
 ماڭا كەلگەن كەلگۈلۈكىنى ئەمدى. ئاللا ئالدىدا قىسىم قىلىمەد-
 كى، مېنىڭ ئۇنداق ئوغلووم يوق... . — ئاتا كۆزلىرىنى چىڭ
 يۇمۇزالدى، ئۇنىڭ كۆزلىرىدىن تاراملاپ ياش قۇيۇلدى. ئاۋازى
 بوجۇلۇپ، هەتتا ئۆزىمۇ ئاڭلىيالىمىغۇدەك كۆسۈرلەپ قالدى، —
 ئاشۇ، ئاشۇ دىۋانلارغا بالا بولۇپ كەتسۈن. ئۇ ھەرقانچە باي
 بولۇپ كېتىپ، يامبۇدا ئىشىك تاقىسىمۇ، تاپقان دۇنياسىنىڭ
 ھەممىسى ھارام.

سايىم بۇۋاي سۆزلەپ مۇشۇ يەرگە كەلگەندە، ئۆزىنى توپىد-
 لىق يەرگە تاشلاپ، ھۆڭرەپ يىغلاپ كەتتى. ئۇنىڭ يۈز-كۆز-
 لىرى توپىغا مىلەنگەن بولۇپ، قوللىرى توپىنى مۇجۇقلاتىتى،
 پۇتلرى خۇددى كىچىك بالسالاردەك تىپچەكلىتىتى. ئۇ، دەم-
 دىن كېيىن ئورنىدىن تۇردى-دە، توپىغا بۇلانغان ساقاللىرىنى
 تىترىتىپ يىغا ئارىلاش ئېيتتى:

— خەلقى ئالىم ئالدىدا ماڭا نى ئات، نى نومۇس. مەن
 ئەمدى يۇرت ئىچىدە يۈزۈمنى قانداق كۆتۈرۈپ يۈرەرمەن؟ پۇتۇم
 كۆرگە ساڭكىلىغاندا يۇرتتى تاشلاپ يىراق يەرگە كېتىدىمۇ؟ ھۇ
 ئىقلىسىز بەدرەك، سېنىڭ كۆيۈپ-پىشقىنىڭ ئاخىر بېرىپ
 ئاشۇ دىۋانىنىڭ قىزى بولدىمۇ؟ نى-نى ئادەملەرنىڭ قىزلىرى
 يارىماي، ئاشۇ دىۋانىنىڭ قىزى ياردىمما؟ ھۇ كۆڭلى پەس...
 بۇۋاي يىغلايتىتى، فاقشا يىتتى، خۇداغا ئالىدر قىلىپ ئوغ-
 لىنى قارغا يىتتى، ئۇنىڭ ئۆلۈمىنى تىلەيتتى. بىردىنلا ئۇنىڭ

چىشلىرى كىرىشىپ خارتىلداي قالدى.

رېمىھەنلىكىيەتلىكلىرىنىڭ ئەملىقىندا ئەندىھام بىتىلە

3 مەلەپەرە، قىئەنە ئەندىھام بىتىلە

قىئەنە ئەندىھام بىتىلە

قايمىم تىلەمچىلەر ئائىلىسىگە كېلىپ ھەيرانۇھەس قالدى.
تىلەمچى قىزنىڭ ئىسمى ساۋادەت بولۇپ، ئۇنىڭ ئاتىسى دۆلەت-
باي ئەللەك ياشلاردىكى دوغىلاق ئادەم ئىدى. ئانسى ئاغىچىخان
بولسا ئۇنىڭ ئەكسىچە ئېگىز بوي، چىرايلق ئايال ئىدى. بۇ
ئائىلىدە بىر يۈرۈش سەككىز ئېغىزلىق ئۆي بولۇپ، ھەممىسى
لىم ياغاچلىرىغا نەقىش چىكىلىپ، سورۋاسا قىلىپ يېپىلغان؛
ئۆيىلەرنىڭ تاملىرىمۇ ئېسىل نەقىشلەر بىلەن بېزبىلىپ، گىلدا
سەرلانغان؛ ھەرخىل نۇسخىدىكى ئونقاشتىك گىلەملەر ئازادە
مېھمانخانىنى تېخىمۇ ھەشەمتلىك تۈسکە كىرگۈزگەندى. ئۆيىدە
يەنە زامانىۋى پاسوندىكى ئىشكاب، تېلىۋىزور، ئۇنئالغۇ دېگەن-
دەك ئۆي جابدۇقلۇرىمۇ تولۇق ئىدى. قايمىنى ھەممىدىن بەك-
رەك ھەيران قالدۇرغىنى مېھمانخانا ئۆينىڭ ئالىتە يېرىم گەز
ئۇزۇنلۇقتىكى تېمىننىڭ بۇتۇنلەي ئىينەك بىلەن قاپلانغانلىقى
بولۇپ، ئۆي ئىچى ئىينەكتە ئەكس ئېتىپ، ئۆينى ئاجايىپ
ھەيۋەتلەك كۆرسىتەتتى.

بۇ ئائىلىدىكىلەر ھەر ئايدا ئونبەش كۈن ئات ھارۋىلىرىنى
ھەيدەپ، ئىتلەرنى ئەگەشتۈرۈپ، كونا كىيىملەرنى كىيىدە-
شىپ، باشقا يۈرتىلارغا چىقىپ تىلەمچىلىك قىلىدىكەن. بۇ مەز-
گىلەدە بىرسى ئۆيىدە قىلىپ، بىر نەچە ئەر-ئايال ھەقەمسايمىلە-

مرى بىلەن ئائىلە ئىشلىرىغا قارايدىكەن. تىلەمچىلىككە چىققانلار
قايتىپ كەلگەندىن كېيىن، تاپقىمنى سېتىپ پۇل قىلىدىكەن،
قالغان ئونبەش كۈنى دەم ئېلىش، ئويۇن-تاماشا بىلەن ئۆتكۈز-
زىدىكەن.

دۆلتباي قىزى سائادەتنى مۇشۇ "جاپاسىز" كەسىپنى ئۆز.
گىنىش ھەم ئۆزلىرى بىلەن تەڭ "ھۇنر" قىلىش شەرتى بىلەن
قايمىغا نىكاھلاپ بېرىپ، ئۇنى ئىچ كۆيئوغۇل قىلىۋالدى.
توبىدىن كېيىن بۇ ئائىلىدىكى سائادەت بىلەن قايىمىدىن باشقىلار-
نىڭ ھەممىسى ئەڭ يەراق يۈرەتلىرغا بىر ئايلىق ۇوقەتكە چىقىپ
كەتتى. سائادەت ئاتىسىنىڭ تاپشۇرۇقى بويىچە، شېرىن ئايىنى
ئۆتكۈزگەج، قايىمغا بىر يۈرۈش تىلەمچىلىك ھۇنرىنى ئۆگەت-
تى. كۈنلەر شۇنداق تېز ئۆتۈپ كېتىۋاتاتتىكى، مۇرادى ھاسىل
بولغان بۇ ئىككى ياش بىر-بىرىگە قانىمايتتى، شېرىن سۆبەت-
لمەرنىڭ ئايىغى چىقمايتتى. ھەتا قايىم ئۆز ئائىلىسى، ئاتا-ئا-
نسى، ئاكا-سىڭىل قېرىنداشلىرى ھەم يېقىن دوستلىرىنىمۇ
پۇتۇنلەي ئۇنۇتقاندەك ئىدى. ئۇنىڭ پۇتكۈل ئوي-پىكىرى ۋە
ۋۇجۇدى سائادەتكىلا باغانلۇغان بولۇپ، دىلبىرىنىڭ قۇندۇزدەك
چېچىنى سلاپ، پۇراپ تويمىايتتى. سائادەت بولسا قايىمنىڭ
مەيدىسىگە مەڭىزنى قويۇپ، ئۇنىڭ يۈرەك سوقۇشنى تىڭشىتتى.
تى. بەزىدە قايىم شوخ پەدىلەرگە دۇتار چېلىپ مۇھەببەت
ناخشىلىرىنى توۋلايتتى، سائادەت كېپىنەكتەك كىيىنلىپ، گە-
لەم ئۇستىدە چىكىپ دەسىپ ئۇسسىۇل ئويينايتتى. بۇنداق چاغ-
لاردا قايىم، چۈمبەلگە پۇركەنگەن حالدا كىشىلەرنىڭ ئىشىكى
ئالدىدا ساپاپايدە چېلىپ تىلەۋاتقان بىچارە قىزنىڭ مۇشۇ سائادەت

ئىكەنلىكىگە ئىشەنگۈسى كەلمىگەندەك كۆز ئۆزىمى ئۆزاق-ئۇزاق قاراپ كېتىتتى.

بىر كۈنى، قايىم هېرىپ-تەرلەپ، تۆشك ئۇستىگە ئۆزىنى اشلىدى. سائادە تەمۇ تۆپلىپ ئۆزىنى تاشلاپ، نازۇك قوللىرى بىلەن ئۇنىڭ چېكىسىدىكى تەرنى سۈرتتى.

—هەي... شېرىن ۋىسال پەيتىلىرىنىڭ ئاخىر لىشىشغا ئا.

ران ئۇچ كۈن قاپتو، —دەدى قايىم چوڭقۇر ئۈلۈغ-كىچىك تىنلىپ، —ھېلىقى جەندە كىيىملەرنى كېيىپ، ئەسكى خۇرجۇز-

نى دولاڭما سېلىپ، ساپايدە سوقۇپ، كىشىلەرنىڭ ئىشىكىگە بېرىشنى ئويلىسام، پۇتۇن تېننم تىكەنلىشىپ، يۈرىكىم ئاغزىم-

غا تىقلىپ، ئەسكى تام بېسىۋالىدىغاندەك بولۇپ كېتىمەن! —دەسلەپ شۇنداق بولىدۇ. بىر مەزگىلدەن كېيىن، ما-

كىزىندىن بىرنىمە سېتىۋالغاندەك، دەيدىغاننى دەپ، بەرگەننى ئېلىۋىرىدىغان بولىسىز-دە، كۆنۈپ كېتىسىز.

—مۇشۇ بەستىم بىلەن خەقنىڭ ئىشىكى ئالدىغا بارسام، ئۇلار ماڭا بىرنىمە بېرىشنىڭ ئورنىغا تىل-دەشىم بېرىشى تۇر-

غان گەپ.

—نەچە قېتىم ئېيتىسام يەنە ئۇقىمىغىنىڭىزنى قاراڭ، ھە-.

لمقى ساقال-بۇرۇتنى قاملاشتۇرۇپ تاقاپ، ياساپ قويىسام ھەر-

كىز چانمايسىز. خەقنىڭ ئالدىدا بىچارە، كېسەلەمن بۇۋاي سە-

ياقىدا تۇرۇشنى ئۆگىنىۋالسىڭىز بولىدۇ. قېنى دوراپ بېقىڭا، من كۆرۈپ باقاي، —دەدى سائادەت قايىمنىڭ قولىدىن تار-

تىپ.

قايىم ئۇنىڭ قولىنى سلكىۋەتتى:

— بەك هېرىپ كەتىم، بىردهم ئارام ئالغىلى قويۇڭى!
— ئاشۇ كۆزىڭىزنىزه، قولۇمنى بىر تىقىۋەتسەم تازا! ئا.
دەمگە قارايدىغان بولسىڭىز نەشتەرنىڭ ئۆزى، — دېدى سائادەت
ناز بىلەن قايىمنىڭ كۆزىگە لېۋىنى تەگكۆزۈپ.
— ھەي سائادەت، سىلەر شۇنچىۋالا باي بولغاندىكىن ئەمدى
تىلمىچىلىكىن تاشلىساڭلار بولمامەدۇ، نومۇس قىلماامسىلەر؟
— ھىم، نومۇس قىلماامسىلەر دەمىسىز؟ سىز خەقلەرنىڭ
ئوغىرىلىق، پارىخورلىق، ساختىپەزلىك، ئالدامىچىلىق ۋە قاتلا.
لىق قىلىپ، ھەتا ئۆز قېرىنداشلىرىنى ئۆلتۈرۈپ، ۋەج يىغىدە.
ۋاتقىنىنى، خەقنى قاچشىتىپ ئۆزىنى سەمرىتىۋاتقىنىنى كۆر.
مەدىڭىزما؟ بىز خەق بىرسە ئالمىز، بەرمىسە خاپا بولمايمىز.
خەققە ئوخشاش چىرايلىق سۆزلىپ بۈلىۋالمايمىز. قارا نىيەتلىك
بىلەن بایلىق توپلىمايمىز. ئەجەب ئاشۇنداقلار نومۇس قىلماي
بىز نومۇس قىلامدىكەنمىز؟ بۇ بىزنىڭ ئاتا كەسپىمىز. مەن
سىزگە دەپ قويايى، سىز مۇشۇ گەپنى ھازىرقىسى بىلەن تۆت
قېتىم دېدىڭىز، ئەجەب بۇرۇن نومۇس قىلىشنى، ئاتا-ئانىڭىز
ۋە يۈرتىڭىز...نى ئۇنتۇپ، مۇشۇ ھۇنەرنى قىلىشقا رازى بولغا.
تىڭىز. ئەمدىلىكتە بىزنى، بىزنىڭ ئاتا كەسپىمىزنى پەس كۆ.
رۇۋاتىسىز. مانا مۇشۇنىڭ ئۆزى ساختىپەزلىك، ئالدامىچىلىق
ئەمسمۇ؟ بۇ كەسپ ئاتامغا چوڭ ئاتىسىدىن، چوڭ ئاتىسىغا
بۇۋىسىدىن قالغان ئىكەن. ئاتا كەسپىنى ئەۋلادىغا قالدۇرۇپ
داۋاملاشتۇرۇش—ۋارىسلق قىلىش زاماندىن زامانغا كېلىۋاتقان
قائىدە. قانداق قىلىمىز ئەمدى. تەقدىر پېشانىمىزغا شۇنداق
پۇتۇۋەتكەن تورسا. ئاتام بىزگە ئۆگەتى، بىز بالىلىرىمىزغا

ئۆگىتىدىغان گەپ. مېنى سىزگە بېرىشتە، ئاتام بىك كەڭ
قورساقلىق قىلىدى دەڭا! بولمسا بىزنىڭ يۈسۈنۈمىزدا، باشقا
يەرگە قىز بەرمەيدۇ، باشقا يەردىن قىز ئالمايدۇ. بىزگە ئوخـ
شاش ئوقۇت قىلىدىغانلار بىلەن ئۆزىئارا قۇدا بولۇشىدىغان گەپ.
سىز پەقدەت بىز بىلەن ئوقۇت قىلىشقا ماقول بولغىنىڭىز ئۆچۈنلا
ئاتام مېنى سىزگە بەردى. ئائىلاڭ، مەن سىزگە مۇنداق بىر
چۈچەكىنى سۆزلەپ بىرەي: بۇرۇنقى زاماندا بىر ئادىل پادشاھ
ئۆتكەن ئىكەن. ئۇنىڭ ئادالىتىدىن پۇتكۈل خلقى خۇشال،
باي-باياشت ياشايدىكەن. كىشىلەر بۇ پادشاھقا ئۆزۈن ئۆمۈر
تىلىدىكەن. بىر كۈنى كەچتە پادشاھنىڭ خانىشى ئېرىگە ئۆزـ
نىڭ بويىدا قالغانلىقىدىن خۇش خەۋەر يەتكۈزۈش ئۆچۈن ئۇنىڭ
ھۈجىرسىغا ئالاھىدە ئۆزى كەپتۈ. ئىشك ئالدىغا يېتىپ كېلىـ
شىگە، ھۈجرا ئىچىدىن پادشاھنىڭ بوش ئەمما ئېنىق ئازارى
ئائىلىنىپتۇ:

—ەقدوس! ناخشىۋەن پېرىم، سېخىي جەننىتى، خۇدا
رەھىمتى، غېرىبىنىڭ قەدىمى يەتتى، بالانىڭ قەدىمى يەتمىگەي
ئامىن! خۇدا رەھىمەت قىلغاي...

بۇ غەلتە گەپلەردىن خانىش ھەيران بولۇپ، ئىشكىنىڭ
يۈچۈقىدىن ماراپتۇ. قارىغۇدەك بولسا، پادشاھ شاهانه توننىڭ
پېشىنى چوڭ ئېچىپ، تامنىڭ ھەر بىر تەكچە، نۆۋەيلرىدىن
پارچە-پارچە نانلارنى ئېلىپ، ناننى ئالغاندا، بايىقى گېپىنى
ياندۇرۇپ دەپ، پېشانسىكە تەگكۈزۈپ، پېشىگە سېلىۋاتقۇـ
دەك. خانىش كۈتۈلمىگەن بۇ ئىشنى كۆرۈپ، داڭ قېتىپ بىر
هازا تۇرغاندىن كېيىن، ئېرىنىڭ ھەرىكىتىنى يەنە داۋاملىق

کۆزىتىشكە باشلاپتۇ، بىر دەمدىلا پادشاھنىڭ پېشى پارچە نانغا
لىق تولۇپتۇ. ئۇ، پىچىرلەپ بىر مۇنچە دۇرۇت ئوقۇغاندىن
كېيىن، ئاستا بېرىپ تەختكە ئولتۇرۇپتۇ-دە، پېشىدىكى ناندىن
ئۇنىڭدىن بىر چىشلمەم، بۇنىڭدىن بىر بۇردا يەپ، ئاللاغا شۇ-
كۇر-سانا ئېيتىپتۇ.

خانش كىرىھيمۇ-كىرمەيمۇ دەپ، ئۇزاققىچە ئارىسالدا بۇ-
لۇپ تۇرۇپ قىلىپ، ئاخىر پادشاھنى خىجىل قىلىپ قويىماي،
دەپ ئاستا كېينىگە يېنىپتۇ... خانش بۇ سىرنى ھېچكىسگە
تىنماپتۇ، بىراق، بۇنىڭ زادى قانداق سر ئىكەنلىكىنى بىلگۈ-
سى كېلىپ، زادىلا تۇرالماپتۇ. يىل ئۇنۇپ، ئاي ئۇنۇپ بىر
كۇنى كېچىسى پادشاھ بىلەن بىر تەكىيگە باش قويغان چاغدا،
بۇنى تەسلىكتە سوراپتۇ، شۇئان، پادشاھنىڭ دېمى ئىچىگە
چۈشۈپ كېتىپتۇ، ئۇزۇنخىچە بىر نەرسە دېمەي، شۇك بولۇپ
قاپتۇ، خانش تولا يېلىنىپ يالۇرۇپ تۇرۇۋالغاندىن كېيىن،
پادشاھ ئۇلۇغ-كىچىك تىننىپ، ئاخىر مۇنداق دەپتۇ:

— خوتۇن، بۇنى سورىمىساڭ ئوبدان بولاتتى، بىلىپ قاپ-
سىن، دېمەي بولىمىدى. مەن ئەسلى دىۋاننىڭ ئوغلىمەن...
بۇ گەپنى ئاشلاپ، خانش ئەنسىز ۋارقىراپ تاشلىغانلىقىنى
ئۆزىمۇ سەزمەي قاپتۇ. ئەمما، شۇئان ئۆزىنى ئۇڭشاتاپ، ئۇنىڭ
كېپىنىڭ داۋامىنى كۆتۈپتۇ. پادشاھ سۆزىنى داۋاملاشتۇرۇپ-
تۇ:

— مەن كىچىكىمدىن تارتىپ، ئاتامنىڭ ئاشۇ تىلىپ تاپقان
نېنىنى يەپ، تەربىيىسىدە چوڭ بولۇپ، تىلەمچىلىك قىلىپ
يىغقان ۋەجىدە ئالىي مەدرىسلەرده ئوقۇپ، بۇگۇنكىدەك پادشاھ

بولغانمن. مانا شۇ سەۋەبتىن، ئاتامنى، ئەسلى-ندىلىمىزنى، ئۆتكەن كۈنىمىزنى ئۇتتۇپ قالماي دەپ پات-پات يوشۇرۇنچە مانا مۇشۇنداق قىلىمەن. كاتتا، شاهانه تائامىلارنى يېسىمە، ئاغزىمە-غا قاتىق نانچىلىك تېتىمىايدۇ. بۇنانلار نازات تېتىميدۇ. سەن بۇ سىرىنى ھېچكىمگە تىنگۈچى بولما!
خانىش ئېرىنىڭ سەممىيلىكىدىن، ئۆزىگە ئىشىنگەنلىك-
دىن قاتىق تەسىرىلىنىپ، ئۇنىڭ بويىنغا ئېسىلىپ يىغلاپ كېتىپتۇ...
...

سائادەت سۆزلىپ بولۇپلا قايىمنىڭ بويىنغا گىرەسالدى:
—قانداق؟ پادشاھمۇ قىپتىكەنغو بۇئىشنى! ئەمدى بىز قىلساق بولامادىكەن؟ بايا دېگىنەمەك، بىزنىڭ ئىشىمىز ئوغ-
رىلىق، بۇلاڭچىلىق قىلغاندىن مىڭ ياخشى.
—ئۆزەڭ دېدىڭ، پادشاھمۇ كېيىن ھېلىقى ھۇنەرنى تاش-
لاپ پادشاھ بويىتىكەنیا؟
—بىزنىڭ تەقدىرىمىز ئوخشىمايدۇ، بىز ئۇلارغا ئوخشدۇ.
مايمىز. بىزنىڭ پېشانىمىزغا پۇتۇلگىنى مۇشۇ بولغاندىكىن،
بىزدە نېمە چارە؟

سائادەت شۇنداق دەپلا ئۆزىنى تۇتۇۋالالماي ئېسىدەپ يىغلاپ تاشلىدى. ئۇنىڭ بۇ ھالىتى قايىمغىمۇ يىغا ئولاشتۇردى. ئاخىر ئۆمىز سائادەتنى باغرىغا چىڭ بېسىپ ئۇنسىز ياش تۆكۈشكە باشلىدى...
ئارىدىن ئۈچ كۈن ئۆتتۈپ، دۆلەتلەر ئوقەنتىن قايدى.
تىپ كەلدى.

ئۇلار بۇ قېتىم بەش تاغار قوناق، سەككىز تاغار بۇغداي،

ئۆچ تاغار پاختا، بىر تاغار گۈرۈچ، 15 تاغار ھەر خىل نان،
 30 قۇر كونا-يېڭى كىيمىم، 15 جۇپ قىشلىق-يازلىق ئاياغ،
 توقةۇز پارچە كىڭىز، 12 قوي، ئۆچكە تېرسى، 397 كوي نەق
 پۇل، يەن بىر مۇنچە ئارغامچا، توقونانق، كەكە، كەتمەن،
 پىچاق دېگەندەك نەرسىلەرگە ئىشلەپ كەلگەندى، شۇ كۈنى
 ئاخشىمى، دۆلەتباي ئالدىغا بىر تاۋااق قوناقنى ئەكلىلۈپلېپ،
 قوناق تىزىپ، ئوقەتنىڭ ھىسابىنى چىقاردى. كېيىن، ئۇ،
 پىرىنى سېغىنلىپ بۇي-ئىسرىق سېلىپ، ياغ پۇرتىپ بىرمۇنچە
 دۇئا-تەكىرىز ئوقۇدى. قايمىم بىلەن سائادەتكە ئەتتە ئەتىگەن يولغا
 چىقىشنى بۇيرىدى. قېيناتسىنىڭ كەسکىن بۇيرۇقى قايمىنىڭ
 مېڭىسىدىن تۈتون چىقىرىۋەتتى. ئۇ ناھايىتى قىين ئەھۋالدا
 قالدى، شۇنداقتىمۇ، قېيناتسىنىڭ سۆزىنى يېرىۋېتىشكە ئاماڭ-
 سىز ئىدى.

ئەتىسى تېخى تالىڭ ئاتماستىنلا سائادەت ئۆزىنىڭ تىلەمچە-
 لىك كېيمىنى راۋۇرۇس كىيدى-دە، بۇلۇڭدا مەيۇس ئولتۇر-
 غان قايمىغا قاراپ ئىللەق كۈلۈمىسىرىنى. ئاۋۇال ئۇنىڭ ئات
 يايىلدەك يېرىك، ئۆسکىلەڭ قارا چېچىنى ماشىندا ئېلىشقا
 باشلىدى. چېچى ئېلىنىۋاتقان قايمى كويىا يۈرىكى سۈغۇرۇلۇۋات-
 قاندەك ئازابلىنىپ كەتتى. ”ھەي كۆڭۈل، ھەي قايمىم، بەر-
 جەس بىرىيىگەت تۇرۇپ، كۆڭۈلنى دەپ تىلەمچىلىك كوچىسىغا
 كىرىپ كېتەرسەنمۇ؟...“ دەپ ئويلىدى ئۇ.
 سائادەت، تاشقى قىياپتىكە ماس بولمىغان نازۇكەرەشمە
 بىلەن، چىرايى بۇلۇتتەك تۇتۇلۇپ ئېزلىپ ئولتۇرۇپ كەتكەن
 قايمىنىڭ مەڭىزىگە ”چوڭىكىدە“ بىرنى سۆيۈپ قويدى.

— دەسلەپ شۇنداق بولىسىز، كېيىن كۆنۈپ كېتىسىز،
— دېدى ئۇ قايىمنىڭ ياسىما ساقلىنى تاقاۋېتىپ.
قايىم ئېغىر قەدەملىرىنى ئاستا يوتىكەپ، ئىينىدەكلىك ئۆيگە
كىردى. ئۇ كۆردىكى، ئېسىل گىلەملىر بىلەن بىزەلگەن بۇ
ئازادە ئۆيىدە يىرگىنىشلىك بىر جۇلدۇر كېپەن دېۋانە كۆزىنى
پىلدىرىلىتىپ تۇراتتى. ئۇ قانچە قىلىپىمۇ ئۆزىنى زادىلا تونۇيالا.
ماي قالدى ۋە چۈشۈممىكىن دەپ يۈزىنى چىمىدىپ كۆرۈۋىدى
شۇھامان ئاغرىقىنى سەزدى. مەينەت، چىگىشلىشىپ كەتكەن
ياسالما ساقال ئاستىدا ياشلىق جاسارتى ئۇرغۇپ تۇرغان سلىق
يۈزلىر كۆرۈنمىيلا قالغانىدى. ”ياپىر، ئادەم پاكىز، چىرايلىق
كىيمىلەر بىلەن ئادەمكەن جۈمۈ؟“ دەپ ئويلىدى قايىم. شۇچاڭ-
دا، ئۇنىڭ سول مۇرسىگە ئۈستى— ئۇستىلەپ يامىلىۋېرىپ ئەس-
لى ھالىتىنى ئاللىبۇرۇنلا يوقاتقان، يىرتىق ئاغىزىدىن ساپايدى.
نىڭ ئۇچى كۆرۈنۈپ تۇرغان بىر خۇرجۇن چۈشتى. قايىم گويا
بويىنغا يىلان يۆگەشكەندەك شۇركىنپ كەتتى. سائادەت ئۇنىڭ
ئارقا— ئارقىدىن بىر نەچچىنى سۆيدى. شۇ تاپتا ھېچكىممۇ ئۇنى
پېئىلا توبي بولغان ياش جۇۋان دېمەيتتى. چۈنكى ئۇ ئاللىقا چان
ھالدىن كەتكەن قېرى مەزلۇمنىڭ سىياقىغا كىرگەندى.

تاپ، ئىككىسى مەھەلللىنىڭ ئىككى بېشىدىن چۈشىدىغانغا كېـ.
 لىشتىـدە، سائادەت چۈمبەلگە پۇركىنپ، كەج فالغان بازارـ.
 چىدەك ئالدىراپ مەھەلللىگە كىرىپ كەتتى. قايىم بولسا ئازابلىق
 تۈيغۇ ئىچىدە ئۇنىڭ ئارقىسىدىن قاراپ قالدى. ”مۇھەببەت،
 سائادەت... كۆڭۈل، ئاھ، قايىم! مۇھەببەت سېنى راستتىنلا
 مۇشۇ كويغا سالدىمۇ؟ ئاھ، سائادەت! سەن بۇ ھۇنر بىڭىنى مەندىن
 مراس ھۇنر بىڭىنى كېچەلمەيسەن؟ سەن بۇ ھۇنر بىڭىنى مەندىن
 ئەۋزەل كۆرەمسەنـهـ؟ خەق ئالدىدا بويۇن قىسىشنى راۋا كۆرـ.
 مەيدىغانلىقىمىنى بىلىسەن. مەن سېنى ھەرقانچە بولسىمۇ مېنى
 بۇ ئىشقا زورلىماس، ئاتاـئانسى زورلىسىمۇ قىزى زورلىماس
 دەپ ئويلاپتىكەنمەن. ئەمما ھېچقايسىڭلار مېنى قىلچە ئاياپ
 قويىمىدىڭلار. مېنىڭ ھەممە نەرسەمدىن كېچىپ سىلەرنىڭ ئۆـ.
 يۈڭلەرگە كەلگىنىمۇ يېتىپ ئاشاتتى...“ قايىم تىترەپ تۈرغان
 قوللىرىنى ئاستا سوزۇپ، يالغان ساقلىلىنى يۈلدى؛ خۇر جۇنى
 مۇرسىدىن ئېلىپ، جەنە كىيمىلەرنى سېلىپ، يەرگە قويغادـ.
 دىن كېيىن، سائادەت كىرىپ كەتكەن مەھەللە تەرەپكە بويىنى
 قىسان ئالدا قارىدى. ئۇنىڭ كۆزلىرىدىن يېپى ئۆزۈلگەن مارـ.
 جاندەك ياش تامچىلىرى ئاقماقتا ئىدى. ئۇ قەددەملەرنى تەستە
 يۆتكەپ، دۆزلىشىپ تۈرغان نەرسىلەردىن يېراقلىدى. بىراق
 ئۇن قەدم ماڭمايلا يەنە توختاپ ئارقىسىغا بۇرۇلدىـدە، يەنە
 ھېلىقى نەرسىلەرنىڭ يېنىغا قايتىپ كەلدى ۋە بىرـ بىرـ لەپ
 قولىغا ئېلىپ بۇرۇنغا يېقىن تۆتۈپ پۇربىدى، ئاندىن سائادەت
 كەتكەن تەرەپكە قارىغىنچە، قولىدىكى نەرسىلەرنى قايتىدىن
 بىر پۇرۇۋېتىپ، يول ياقسىدىكى ئېرىقتا شىرىلداپ ئېقىۋاتقان

سوغا تاشلىدى. بۇ ئاپرېلىنىڭ باشلىرى بولۇپ، يۈزىگە چاچرىغان مۇزدەك سۇ ئۇنى ئەندىكتۇرۇۋەتتى. سۈزۈك ئاسمانىنىڭ شرق تەربىي قان رەڭىگە كىرگەن بولۇپ، ئېرەققا تىكىلگىنىچە ئولتۇرغان قايىمنىڭ يۈزىدىكى تامچىلار بارغانسېرى كۆپىپ سۇغا قۇشۇلماقتا ئىدى.

5

—ئاتىسى، كۆزلىرىنى ئاچسلا. ئوغۇللىرى ئەقلىنى تې-
پىپ، سىلىدىن كەچۈرۈم سوراپ كەپتۇ، كۆزلىرىنى ئاچسلا،
زىۋىدىخان قار-يامغۇر ياش تۆكۈپ تۈرۈپ سايىم بۇۋاينىڭ
بېشىنى ئاستا يۆلدى.

سایم بوزای کۆزلىرى چىڭ يۇمۇلغان هالدا ئاغزىنى مەدىرىلىتىپ، چۈشىنىكىسىز بىرنېمىلەرنى دەپ ياتاتى. ئۇنىڭ بېشىدا بالا-چاقا، ئۇرۇق-تۇغقان، ئاغىنە-بۇرادەر ۋە قولۇم-- قوشنىلىرى ئۇنسىز كۆزىپىشى قىلىپ تۇرۇشتاتى. ئۇ قايىم ئۆيىدىن چىقىپ كەتكەندە ئازابلىنىپ يېقىلغانچە ئۇرە بولالمىدى، گېلىدىن ھېچنەرسە ئۆتىمەيتتى، كېسىلى كۈندىن-كۈنگە ئېغىر- لاشماقتا ئىدى. پات-پات: ”قايىم، ئوبىدان بالام... قايىم... ئوغلۇم...“ دەپ جۆيلۈپ ۋارقىرايتتى.

مانا بۈگۈن بۇزىنىڭ كۆزىنىمۇ ئاچماي، زۇۋانمۇ سۇرمەي
يانقىنىغا ئوچ كۈن بولغاندى. قايىم ئۇنىڭ باش تەرىپىدە تىز-
لىنىپ ئولتۇردى. شۇ تاپتا ئۇمۇ ئاتسىنغا ئوخشاش ئورۇقلاب،

تونۇغۇسىز ھالغا كېلىپ قالغانىدى.
 بۇ ئىنىڭ كېلى تو ساتىن "خالاپ-خالاپ" قىلىپ، ئارقى-
 دىنلا "قايىم، قايىم، ئوغۇم..." دەپ توۋەلغان زەئىپ ئاۋاز
 ئاڭلانىدى. ئۇنىڭ كۆزىمۇ يېرىم ئېچىلغانىدى.
 — ئاتا، جېنىم ئاتا، مانامەن... قايىم يىغا ئارلاش ئاۋازدا
 توۋلاپ، ئاتىسىنىڭ تارشىدەك قېتىپ، مۇزلاپ كەتكەن قولىنى
 چىڭ تۇتتى.

بۇ ئىنىڭ كۆزلىرى ئاستا-ئاستا چوڭ ئېچىلىپ قايىمغا
 تىكىلىدى. بۇ كۆزلەردىن ھېچقانداق بىر ئىپادىنى پەرق ئەتكىلى
 بولمايتتى. ئۇ قايىمغا ئۇزاق تىكىلىپ، گەپ قىلىش ئۈچۈن
 ئاغزىنى ئۆمىللەئىدى، شۇئان قاتىق يوتىل تۇتۇپ، ئىككىنى
 يوتەلدى-دە، كۆزلىرى چەكچەيىنچە ئېڭىكى چۈشۈپ قالدى.
 — ئاتا... ئاتا ! ...

6

سەھىر. شىبىم گۆرستانلىقنىڭ ئۇستىنى بىلىنەر-بىلىنە-
 مەس نەمدىگەندى. بىرسى دۆۋىلەنگىنىڭ ئانچە ئۇزاق بولمىغان
 قەبرە توپىسىنى قۇچاقلىغىنچە قىىمىر قىلىماي ياتاتى. بۇ قايىم
 بولۇپ، تاشقا يېقىن ئۇخلاپ قالغانىدى. ئۇنىڭ يۈمىلاق يۈزى
 ياغاقلىشىپ كەتكەنلىكتىن، ئۇنى قايىم دېسە، بۇرۇن بىلىدىغان-
 لارنىڭ ھېچقايسى ئىشەنەيتتى. ئۇ، قەبرستانلىقنىڭ بىر
 چىتىدىكى قېرى توغراق دەرىخىگە قونتۇۋالغان قاغىنىڭ قاقيلدە.

شى بىلەن ئويغىنىپ كەتتى. ئۇ ئاتىسى قازا قىلغان بىر ئايدىن بۇيان ئاتىسىنىڭ قەبرىسىنى مانا مۇشۇ تەرىقىدە بېقىپ يېتىۋاتاتتى.

قايىم ئويغىنىپلا پۇتنى ئېغىر بىرنەرسە بېسىۋالغاندەك هېس قىلدى. پۇتنى مىدىرىلىتالمىغاندىن كېيىن، كۆزىنى ئۇ-ۋىلاپ قاراپ، ئاياغ تەرىپىدە بىر ئايالنىڭ ئۆز پۇتنغا بېشىنى قويۇپ ئوخلاپ قالغانلىقىنى كۆردى. ئۇ كۆزلەرىنى قايتا-قايتا ئۆزلاپ، ئوخلاپ ياتقان ئايالنىڭ سائادەت ئىكەنلىكىنى بىلگەندە، ئۆز كۆزلەرىگە ئىشەنەمەيلا قالدى. ئۇنىڭ ئۈچىسىدا تىلەمە-چىلىك كىيمىلىرى يوق بولۇپ، ئورنىغا قارا سوکنادىن ياردە-شىلىق پەلتۈ كېيىگەن، بېشىغا ئاق داكا ياغلىق چەگكەن، بېلىگە ئاق باغلۇغاندى.

قايىمنىڭ مىدىرىلىشى بىلەن سائادەتمۇ ئويغىنىپ كەتتى. ئۇنىڭ نۇرلۇق، قارا كۆزلەرى ئولتۇرۇشۇپ، يۈز سۆۋەكلىرى بىلىنىپ قالغان چىرايى سېرىق كۆرۈنەتتى. ئۇ ئويغىنىپلا قا-يىمغا قايغۇلۇق نەزەرەدە تىكىلدى.

— سىز دىن ئايير بلغاندىن بۇيان بۈگۈنكىدەك تاتلىق ئوخلاپ باقمىۋىدىم. ئاتىمىز... — دەپلا بېشىنى سالدى ئۇ. — نېمىشقا كەلدىڭ؟ — قايىم يىغىدىن ئۆزىنى ئاران تۇ. — تۇپ، بۇزۇلغان ئاۋازىنى يېرىم-يارتا چىقىرىپ سورىدى. — سىزنى دەپ... — سائادەت بېشىنى كۆتۈرۈۋىدى، قا-يىم ئۇنىڭ كۆز چاناقلىرىدا سىماپتەك لىغىرلاپ تۇرغان ياشنى كۆردى.

— تالاجا چىقىدىغاندا كېيىدىغان كىيمىلىرىڭ قېنى؟

— ئۇنى ... ئۇنى ... ئەمدى ماڭا سىز بولمىسىڭىز ... باشقا
ھېچنېمىنىڭ لازىمى يوق، بىلەپتىكەنەن... بولدى ئەمدى، ئۇ-
نى سورىماڭ! سىزدىن خۇش بولاي! — سائادەت شۇنداق دەپلا
قايىمنىڭ پۇتىنى قۇچاقلاب يىغلاپ كەتتى.

قايىم ئۇنىڭ قاپقا را چاچلىرىدىكى توبىلارنى ئاستا سۇرتىۋە-
تىپ، يەرگە چۈشۈپ كەتكەن ياغلىقىنى ئاۋايلاب ئارتىپ قوي-
دى. ئۇ توختىماي مۇنداق دەپ پىچىرلا يتتى:

— من ئۇمىدىمىنى ئۆزگەندىم ... ئەمما سېنى چۈشىمىگەن
بىرمۇ كېچە يوق... بىرددەممۇ يادىدىن چىقىدىكى. قاچامدىكى،
قوشۇقتىكى ئاشتىمۇ سەن قاراپ تۇرسەن، سائادەت... سائادەت،
جېنىس سائادەت، پەقت كۆز ئالدىدىن كەتمىدىڭ... ئۇمىدىنى
ئۆزگەن، ئەمما سېنى سېغىنلىغان چاڭلىرىم يوق...

1985-يىل فېۋراڭ،

1987-يىل نوياپر،

قەشقەر.



قەدىمىي زەداب



1

باماتقا ئازان چىقاندا تېخى تولۇق يورۇق چۈشىمگەندى. ئەممى ئاي نۇرى كېچىدىكىدىن خېلى غۇۋاالىشىپ كەتكەن بولۇپ، ئاق قۇشقاچلار قارىيىپ تۇرغان جىگدە، سۆگەت، تېرىه كىلەر ئارسىدىن ئاندا-ساندا ۋىچىرلاشىلى تۇردى.

— بۈگۈن يەنە بازارلىغىلى باراملا، — دېدى ئايلىخان جايىنا.

مازنى راسلاپ، رومىلىنى تۈزۈشتۈرگەچ.

— كاللاڭ نەگە كېتىدىغاندۇ خوتۇن. مەن ئاخشام ئەتە يۇنۇس ئۇستامنىڭ ئۆيىدە چاي بولىدۇ، شۇ يەردە كەچكىچە ھەلقە-سوھبەت بولىدىغان گەپ دېمىدىمۇ، — دېدى سەيدۇللا قارىم غۇۋا يورۇپ تۇرغان جىنچىراڭنىڭ يورۇقىدا خوتۇنىنىڭ چرايىنى ئېنىق كۆرەلمىي ئاق رومال سالغان بېشىغا قاراپ.

ئۇ، تەرەتنىڭ دۇرۇتلرىتى ئوقۇغاج مەسە كالچىنىڭ ئېچىنى

كولاشتورماقتا ئىدى.

— تالىپلارنىمۇ ئېلىمۇ ئامسىلە؟

— بۈگۈن ئەتىگەندە نېمانداق ۋەتىلداق بولۇپ قوپقانسىلە، بىلىدىغان گەپلەرنىمۇ سورىغلى تۈرددۈڭلۈغۇ. ھاشىم، ھۆرەكـ. لەرنى ئويغىتىڭلا، بامدات ۋاقتىدىمۇ ئۆخلايدىغان بولۇۋالدى. مەن گەپ قىلسام بوش گەپ قىلمائىمەن، ئۆزىنى سوراشسۇن. تۈنۈگۈن ھاشىم بامداتقا مەسچىتكە چىقىمىدى، باكا مەن... — ئۆيىدە ئوقۇدى دىدىميا مەن سلىكـ.

— مەسچىتكە چىقىسۇن، خوتۇن كىشى بولىغاندىكىن. ساـ. ۋاب تاپسا ئۆزىگە، بىزگە ھېچنېمە ئەمەس. ئۆيىگە يانمايمەن. ھاشىم ئېشەكىنى توقۇپ كەينىمدىن مەسچىتكە ئېلىپ بارسۇن. — ۋايىي، ئەمدى مائىشنى كۆ. ناشتا ناۋا قىلىپراق بارارـ. سىلە تېخى، قاپقۇدا بېرىۋالماي.

— ماۋۇ ئۇزۇن مەھەللەدىكى بارتاخۇنىڭ قويى چەتىنەپ قوزا تاشلىۋېتىپتىكەن، چىراق^① قىلىدىكەن. مەسچىتتىن يېـ. نىپ ئۆيىرگە داخل بولۇپ داستخاننى يىغۇچە بىرۋاخ بولـ. دۇـ. ھۆرەككە، يەنە ھاشىمغا دەڭلا، ھەر بازار كۈنى بازارغا قاترايدىغان بولۇۋالدى. مەن يەنە بازارغا بارغىنىنى ئاثىلاب ياكى كۆرۈپ قالسام كۆرگۈلۈكىنى كۆرسىتمەن. ھۆرەك بىرۋاخ نامازنى بولسىمۇ راۋۇرۇس ئوقۇپ خۇداغا بىسغىنىسۇن، بارغانچە قارا بېسىپ كەتمىسۇن.

— مەنۇ تېخى...

① چىراق — نىزىرنىڭ بىر تۈرى.

—هـ، سىلىمۇ ئالدىنىقى بازاردا بارغاندىكىن، بۇ بازاردا كېۋەز تېرىڭلا. ھاشىم بىلەن ھۆرەكىنى ئالدىڭلىغا سېلىپ چەقىپ تېرىڭلا. تالبىلار ھەممە ئىشنى قىلىدۇ، دەپ مۇشۇكەمدىزە ئاق نانچى بولۇۋە ئىدىڭلا.

—ئەمىسىچا، كىرسىن تۈگەپتۇ، گۈرۈچ تېخى يوق. يەنە توقاج سوپۇندىن بىرنى ئالغاچ كېلىشنى ئۇنتۇماڭلا. —ۋاي ماقول-ماقولە. يائاللا، مەن بىسىملا دەپ مۇشۇ بوسۇغا داۋاندىن بىر ئاتلاي.

سەيدۇللا قارىم ھاسىسىنى توکۇلدىتىپ پاكار ئىشىكتىن ئېڭىشىپ ئاستا چىقتى. ئۆلگۈرچە كلىك ئىشىك غىچىلدىپ يېپپە. لىپ ھاسىنىڭ توکۇلدىشى بىلەن مەسە كالاچىتن چىقىدىغان ”خىرت-خىرت“ ئاۋاز ئاستا يېراقلاپ كەتتى.

—قېرى ئۆلگۈر، ئۆزۈڭ كۈنده بازارغا قاترايسەن، يەنە بىزگە يول قويىمايسەن. بارمۇختىمىنى كۆ. ئاۋۇ توخۇ پۇقلار تېخى قىمرلاي دېمەيدۇ...

ئۇ، سۇپىدىن ئۆمىلەپ چۈشۈپ ئىچكىرى ئۆيگە كىرىپ سلاشتۇرۇپ قىزىنىڭ بىلىكتىنى تۇتتى:

—قوپە هوى، قوپە پاسكىنا، بامدات ۋاقتىدىمۇ ياتامسىن. قوپ، ناماز ئوقۇ. مۇشۇنداق چۈشكىچە ئېرىڭىنىڭ تېقىمىغا ئۇسۇرۇپ ئۇخلىغاچقا توتتى كۈنده كۆتۈڭگە تەپتى. خوتۇن كىشى دېگەن ئىتىگەن-سەھر قوپۇپ، سۇ ئىسىستىپ پاكىز تەرەت ئېلىپ ئەركىشىنىڭ تەرىتىگە سۇ ئىسىستىدىغان، ئەر كىشى مەسچىتتىن يانغىچە هويلا-ئارام، ئۆيلىرنى سېرىپ-سۇپۇرۇپ چىننەك پاكىز تۇتۇپ، ناشتىلىق تېيارلايدىغان، دەپ مىڭ

قېتىم كاپشىپ ئاغزىمنىڭ ئون قات تېرسى چۈشۈپ كەتكەندۇ.
مانا ئاخىر گېپىمنى ئاڭلىماي 15 كۈنده بوغچاڭنى قولتۇقلاب،
پوتلاڭنى ئېقتىپ كېلىپ ئولتۇرسەن. قوپە.

—ۋايغان، ۋايغان، ئەجەب تويدۇم. ئەتىگەن ئىت پوق
يېمىھستە ئادەمنى ئۆخلىغىلى قويىمماي كاس-كاس ئىتقا ئوخشاش
قاۋايدۇ.

—مەن قاۋىمىسامچۇ، مۇشۇنداق كۈن چۈشكىچە سېسىق
يۇتقاندا يېتىپ، ئىت يىلدىن ئىشەك يىلىغىچە قوتان قېرسى
بولۇپ سېسىپ ئولتۇرارسەن. قوپە ئورنىۇدىن. ئەتىگەن قوپۇپ
ناماز ئوقۇپ، دىلىڭدىكى قارىنى ئاقارتىپ كۆڭلۈڭگە ئىنساپ
تىلە. ئېرىڭنىڭ ئىنساپىغا دۇئا قىل. خۇدا ئىسسقىچىلىق سە-
لىپ ئەتە-ئۆگۈن كېلىپ ئەكتەمدۇ تېخى. هي... هي... هي...
—ئوهۇش. تامايم يوق ئۇنداق ماز پاينەكتىن. كەمنى
ئالسا ئېلىپ چېكىسىگ تېڭىۋالسۇن.

—هېي ئەقلى يوق ئىت خۇيلىق ئازگالچى، ئۇنى دەپ،
بۇنى دەپ ئېرىڭنىڭ پېشىگە ئېسىلىپ، ئاغزىدىن كىرىپ بۇرنە-
دىن چىقىپ ئېرىتىپ يېنىشىۋالىمىساڭ ئەمدى سېنى كىم ئالد-
دۇ؟ ئاۋاتتا بىر ئەركە تېگىپ چىققان چوكاننى ئىر ئالغاننى
كۆرگەنمىتىڭ. ۋاي بىلەپتىمەن، ئۇقماپتىمەن دەپ چېرىلىق
گەپ قىلىپ ئاستا ئۆيىگە كىرىۋېلىشنىڭ كويىغا چۈشىسىدۇك،
مەن يەنە قىزىمنى كىم ئالار، كىمگە بېرەرمەن، دەپ قېرغاڭدا
نەدە دوڭخاسلايمەن. ئولتۇرۇپ-ئولتۇرۇپ، ئاندىن پەيلى شەي-
تان ئازدۇرۇپ كۆسىدىا بىرگەپ چىقسا تېخىمۇ سېسىپ،
ئىت-ئىشەكتىن خار بولۇپ، ئالاي دەيدىغان ئادەممۇ چىقمايدۇ.

— مەن ئېغىر كەلگەن بولسام گېپىڭنى ئوچۇق دە، بولمىدەسا، تولا ۋالاقلىما. نى-نى خەقىنىڭ قىزلىرى ئەردىن چىقىپ تازا پۇخادىن چىققۇدەك ئۇينىپ يۈرىدۇ. ئۇلارنىڭ ئاتا-ئانىسى قانداق خەقلىدۇ.

— قوپە قانجۇق، ساڭا گەپ قىلىدىغان ئاغزىم يوق. ناماز ۋاقتى ئۆتىدى دېدى. ناماز ئوقۇ...
— ماقول. ماقول. بىردهم چىقە جۇڭۇ، بېشىمنى ئاغرىتماي.

ئانا دوڭخاسلاپ چىقىپ كەتتى.
ئۇ ئىچىدە بىر نېمىدەپ كوتۇلداب هوپىلىدىكى ئېغىلغا ياد-داش سېلىنغان ئوغلىنىڭ ئۆيىنىڭ ئىشىكىگە كەلدى:
— بالا باقمائى بالانى بېقىپتىكەنمەن، خۇدادىن ئىنساپىنى بەرگەيسەن دەپ بەش ۋاخ نامىزىمدا دۇغا قىلىمەن. قېرىغۇچە هوشىنى تاپمىسا، ئۆيلۈك-ئۇچاقلىق بولغان نېمىلەر ھەر كۈنى ئويغاتىمغۇچە نامازغا قوپىمۇسا. زاكىدىكى ۋاقتىدا بالىكەن، ئۇ-نىڭدىن كېيىن بالا-قازاكەن.

ئۇ ئىشىك ئالدىدا بىردهم كوتۇلداب، ئۆيدىن چىقىۋاتقان خىرقىرەغان ئاۋازدىن باشقا تاۋۇش سەزمىگەندىن كېيىن ۋارقىدە: بىرىدى:

— ھەي ھاشىماخۇن، ھەي ھاشىماخۇن، قوپە ئورنۇڭدىن، بامدات ۋاقتى ئۆتۈپ كېتەي دېگىلى تۇردى.
ئۆيدىن ئۇيغۇلۇق ئىنجىقلاب ئۇرۇلگەن تاۋۇش چىقىپ يەنە بوش خىرقىرەغان ئاۋاز كەلگىلى تۇردى. ئاتاڭ ئېشەكىنى تۇتتى:
— ھەي ھاشىماخۇن، قوپ دەيمەن. ئاتاڭ ئېشەكىنى توقۇپ

كەينىدىن بارسۇن دەپ مەسچىتكە كەتكلى نىكەم. ھېلى بام-
داتقا كېچىكپ قېلىپ ئاتاڭدىن تىل ئىشتىسىن، قوب دەيمەن.
كېچىسى يېرىم كېچىدىن ئۆتكۈچە ئۇخلىمايسىن، ئەتىگىنى كۈن
چۈش بولغۇچە قوپمايسىن.

— ھە، مانا... مانا. ۋاتىلىما. مانا قوپتۇم.

— ھېلى كېچىكىشكە ئاباڭنىڭ ئەرۋاھى ئۇچۇپ، ئادەم غول
يەردە تىللىسا ئىزاتارتسىن. بۈگۈن بازار.

— ھە... ھە... راست بازار. ھە، ۋۇي... ۋۇي يادىمدا يوق.

— ھېلى بازارلىق پۇل دېسەڭ دەشىم يەيسىن. ھەدى خۇدا-
يىم، ساقال ئەستاغىپۇر وللىغا يەتكۈچە يا خوتۇن بىلەن ئۇي
تۇتۇپ ئۆزەڭنىڭ كۈنىنى ئالمايسىن. بىز گۇرگە كىرىپ كەت-
سىك قەبرىمىزگە بارارسەنمۇ. ئاكام رەھمەتلىك قىرىق ئۈچ
خوتۇن ئاپتىكەن. ھازىر بەشنى ئاپسەن، نەچىجىدە توختارسەندى-
كىن. يا تاغاشنى دورامسىن. توۋا، توۋا قىلدىم خۇدايم...
— خۇدا بۇيرۇغان بىر كۈنى توختارمەن ئانا. چىشىڭ بۇغ-

دايدەك قاپتو، بولدى قىل.

— تۆتىنچى خوتۇنۇڭ بىلەن يېنىشمىساڭ خۇدا راۋا كۆرمەي-
دۇ بالام. قالغانلىرىدىنغا يېردىن بالاڭ بار. ئايىشەك بىچارە
قوشكېزەكتىن تۆتىنى تۇغۇزەتتى ئەمەسمۇ. بىر بالا دېگەنغا ئۇندى-
داق-مۇنداق قىلىپ ئۆلمىسە چوڭ بولۇپ قالىدۇ. ئايىشەك بى-
لەن يېنىشمىساڭ قىيامەت كۈنىسى تۆت بالاڭنىڭ تىرنىقى كاند-
يىڭىدا قوپىسىن. تۆت بالا بىلەن ئايىشەكىنى كىم خوتۇن قىلىدۇ.
ئەمدى...

— بېشىمنى ئاغرتىما، ئويغىتىپ قويغاندىكىن كېتە جۈڭۈ.

ئېغىرىنى يەر كۆتۈرىدۇ، رىزقىنى خۇدا بېرىدۇ، ئۆلمسە چوڭ
بولىدۇ. ئۆلسە خۇدانىڭ جېنى. ئاۋاتتا ئەقلىمكە كېلىپ خوتۇنى
بىلەن يېنىشىپتۇ، دېگەننى كۆرۈش تۈگۈل ئاشلاپ باقىدىم.
نى-نى قىز باللار تېگەلمىي يۈرسە، بلاڭغا نىدە تۈكۈرۈۋەتكەن
تۈكۈرۈكىنىڭ گېپىنى قىلىدىكەنسەن...
ئانا ئۆلۈغ-كىچك تىنپ كەينىگە ياندى.

— ئاي خۇدا، — دەدى ئۇ خېلىلا ئاقىرىپ سۈزۈلگەن كۆك-
تىكى غۇۋا ئايغا قاراپ، — ئۆزەڭ ئاسان قىلارسەن پەرۋەردىگا-
رىم بەندىلەرنىڭ مۇشكۇلاتنى. شۇ باللىنىڭ كۆڭلىگە ئىمان،
ئىنساپ بەرگەيسەن. بۇكەمنىڭ باللىرى نېمە بولۇپ كېتىۋاتى-
لدىغاندۇ...
—

2

هاشىم ئېشەكتى ئۇدۇل مەسچىتكە ھەيدىمىمىي قامغاڭ، قو-
مۇشلار پاكار ئۆسکەن شورلۇق بىلەن ”چولاق مەھەللسى“گە
ماڭدى. قومۇشلار ئارىسىدىن ئۇركىگەن تورغايلار ئۇچۇپ يەنە
قومۇشلۇققا شۇڭغۇپ تۇراتى. سالقىن ساپ ھاۋا ئۇنى خېلىلا
روهلاندۇرۇپ قويىدى. يىراقتىكى پاكار دۆڭدىن قىرغۇزۇل خو-
رىزىنىڭ قىچقارغان ئاۋازى كەلدى. ئۇ بىر ئېڭىزلىكە كەلگەن-
دە ئېشەكتىن سەكىرەپ چۈشۈپ غۇزىمەك ئۆسکەن كۆك ياتتاق،
ئوغىرى تىكەن ئارىسىدىن قاپ تاغار ئالدى. تاغارنى كۆتۈرۈشىگە
مېكىياننىڭ بوش قىق-قىقلىغان ئاۋازى ئاشلاندى. ئېشەك سې-

مرق، يوغان چىشلىرىنى چىقىرىپ يانتاق چېچىكى بىلەن شالدىر بۇينىڭ مېۋسىنى ئاۋايلاپ يالماپ يېگىلى تۇردى. ھاشم قاپ تاغارنى ئاستا ئاچتى. بىر. قىزىل خوراز بىلەن كەندىرى،ڭ مېكىيان تۈگۈلۈپ ياتاتتى. قارا مېكىيان پۇتللىرى تۈگۈلگەن پېتى قېتىپ قالغانىدى ...

— ئەستاغ، كاساپت ئۆلۈپسەن-دە، تۇمشۇقۇڭنى چىڭ بۇ- غۇۋەتتىمە، يا كانىيىگەن بەك سىقىۋەتتىمە. ھەقچان بەك چىرقىرىغىنى سەن بولغىيتىڭ گۈينىڭ توخۇسى. تاس-تاماس قالدىم شەرمى-ساز بولغىلى. ھاراقمۇ ھارام، سەنمۇ ھارام، يەۋەرىدۇ مەسلەر. ئاخىر ھەممىسى ھارام، تۈگۈزلەر.

ھاشم مەسچىتكە يېقىن دۆڭىنىڭ باغرىدىكى قومۇشلۇققا قاپ تاغارنى باسمىداپ قويۇپ ئاندىن مەسچىتكە كىردى. كېچە- كىپراق كەلگەن ئالتە- يەتتە ئادەم سەپ بولۇپ بامدانقا تۇرغاندە. ئۇ ئىتتىكلا سەپكە كىرىۋالدى. مېھرەپتا دۇرۇت ئوقۇپ ئولتۇرغان ئاتسى ئۇنىڭغا كۆزىنىڭ پاختىسىنى چىقىرىپ قاراپ قويدى. ھاشم كۆزىنى يۇمىدى.

— ئېشەك سۈيدۈكىگە بېرىدىغان پۇلۇم يوق. بۇگۈن كېۋەز تېرىسىن. بازارغا بارغىنىڭنى ئاڭلاپ قالسام ئوشۇقۇڭنى چە- قىپ ماڭالماس قىلىپ قويۇپ تايىنلىق باقىمن، — دېدى سەپ- دۈللا قارىم تۆت ئەتراپىدىكى ئادەملەر ئاڭلاپ قالمىسۇن، دەپ پەس ئاۋازادا. ھاشم قاپاقلىرىنى تۈرۈپ يەرگە قاربۇلىپ ئاندە. سىنى يۆلەشتۈرۈپ ئېشەككە مندۇرۇپ قويدى. ئاۋاتتا يېقىنى بىرقانچە يىلدا ھەر سەيشنە بازار بولىدە. خان بولدى. بۇرۇنقى سەيشنە بازار ئەسلىگە كەلدى. بازار

دەريانىڭ ئىككى قاسىنىقىدىكى يېزىلاردىن دېھقانلار بازارلاپ كېـ
لىدىغان بولغاچقا كارامەت قىزىپ كېتىدىغان بولدى.
كۇنا زاماندىن قالغان قاتار كەتكەن قېرى قاپاق تېرەكلەر
بازارنىڭ ھەممە يېرىگە تارالغان. قاپاق تېرەك تۈۋىدىن يىل بويى
سوئى ئۆزۈلمەيدىغان يوغان ئۆستەڭ ئېقىپ ئۆتىدۇ. قېرى قاپاق
تېرەكلىرىنىڭ قوۋۇزاقلىرىنى باش بارماق پاتقۇدەك ساناقىسىز چوـ
قۇرلار قاپلاپ كەتكەن. قاپاق تېرەكلىرىنى قاسىساپلار يوغان مىخـ
لارنى قېقىپ كانارا قىلىۋالغان، مال بازىرىدا ئۇلاغ باغلايدىغان
قوزۇق ياكى تۈۋۈرۈك قىلىشىۋالغان، قاتارى قويۇلغان ياغاجـ
تۇنىكە بوتكا دۇكانلارغا يەنه بىردىن تاملىق رول ئوينايىدۇ.
قاتارى ئاشخانىلاردىن تارقالغان پولۇ، لەڭمەن، شورپىلارنىڭ
مەزىزلىك پۇرىقى دىماغقا ئۇرۇلۇپ تۇرىدۇ. قارايغان، دۇمچەيـ
گەن، قاتقان ئادەملەر بىر-بىرىنى قىستىشىپ، سەت گەپلەر
بىلدەن كالسىنى، ئېشىكىنى تىللاب ماڭىدۇ. قەدىمىي ياغاجـ
هارۋىلار قىستاڭچىلىقتا بىر-بىرىگە سوقۇلۇپ غىچىرلاپ ماڭـ
دۇ. ئادەملەرنىڭ ھەر خىل ۋارقىراشلىرى، ئۇلاغلارنىڭ مـ
رهىش-مۇرەشلىرى ھەپتە جىم تۇرىدىغان تېرەكلىك بازارنى قاـ
نىتىقۇپتىدۇ.

هاشم کىرلەشكەن ئاق دوپپىسىنى پېشانىسىگە چۈشورۇپ
كىيۋېلىپ، قاپ تاغارنى يۈدۈپ ئورۇلۇپ-سوقولۇپ، ئىتتىر-
لىپ زاسۇي بازىرىغا كېلىپ قالدى. پەردازىسىز بېزا ئاياللىرى
زاسۇپەزلەرنىڭ ئالدىدا باللىرى بىلەن غىندر تاۋاقلاردا تەرلەپ
ئولتۇرۇپ زاسۇي يېيىشكىلى تۇرغانىدى. هاشمىنىڭ قوي پاقال-
چىقىدىن تۆتنى يېگۈسى كېلىپ ئاغزىغا سۇ يېغىلىپ كەتتى.

ئەمما يانچۇقىدا پۇل يوق. ئۆشنىسىدىكى توخۇنى سۇ قىلىمىسا زاسۇپەزنىڭ ئالدىدا كەچكىچە قاراپ تۇرسا بىر تاۋاڭ شورپىسىدە. نى بېرىشى مۇمكىن. ئۆئىتىرىلىپ، ئىتتىرىپ يۈرۈپ توخۇ بازىرىغا باردى. ئۆشنىسىدىكى قاپنى قويياي دەپ تۇرۇشغا سەر-پۇش تۇمىقىنى قىستۇرۇپ گەدىنىگە كىيىغان بىرسىگە كۆزى چۈشۈپ مېڭىسىدىن تۈتۈن چىقىپ كەتكەندەك بولدى. "يا پەر-ۋەردىكارا ئۆزەڭ ساقلىدىڭ" دەپلا پەم بىلەن كەينىگە ياندى. ئۇنىڭ يىڭىنە ئۇچىدەك قارا توشۇكچىلەر بىلەن تولغان يۈزى تېخىمۇ قاربىيپ، پېشانىسى قۇرۇپ قالغان قوغۇن شاپىقىدەك قورۇلۇپ كەتتى. ھېلىقى مولۇندەك چىراي كۆز ئالدىدا بايىقدە. دەك كۆرۈنۈپ تۇردى. مىس رەڭ ساقال-بۇرۇتلۇرى جەدە ئات-نىڭ ماڭلاي تۈكىدەك دىرىدىيگەن، تۈكىلەر ماراپ تۇرغان يوغان ئىلمەك بۇرنىنىڭ توشۇكلىرى كېڭىيەن، كالپۇكىنى كۆتۈرۈپ توغرىدىغان تۈۋى سېسىپ كەتكەن سېرىق داغ چىشلىرى خىرس قىلىۋاتقان غالجىر ئىتنىڭ ئۆزى. رەسمىي غالجىرلىشىپتۇ. خۇ-دا ساقلار. راست، غالجىر ئىتنىڭ ئۆزىلا.. شۇنداق، ئاشۇ ماش كۆزگە ئىلىنىشىپ قالسا، ئاشۇھىتكىي چىشلىرىدا چايناب پۇر-كىۋېتەر ئىدى. كۆچۈم يېتىپ قالسىغۇ تېگىمگە بېسىۋالارمەن، ئەمما ھازىرى ئۇنىڭ كۆزىگە ھېچنېمە كۆرۈنمەيدۇ. قاۋان توڭ-مۇزىدەك چىرقىراپ ئېتىلىپ كەلسە، ئۇنىڭ ئەلپازىدىنمن پۇت-قولۇمدا جان قالماش. بىر-ئىككى مۇشت، كاللا يېگەندىن ئىپيىن ئاچچىقىم كەلسە مېنىڭمۇ پەي-بېغىشىم قاتار، ئەمما ئىزا يامان. نومۇس ئۆلتۈرەر مېنى. ئاۋاتنىڭ چوڭ موللىسى-نىڭ ئوغلى توخۇ ئۇغرىلاپتۇ، دېگەن گەپنى ئاڭلاپ... ئايدى-ۋاي

بولدى، بۇ گەپنى مەن ئوپلىمىاي بىرى دەۋاتقاندە كلا. خۇدايا،
يەنلا مېنى ساقلاپسىدەن. دېمىسىمۇ، ئۇنىڭغىمۇ ئەلەم-دە. بەش
يۈز كويغا ساتمىغان داڭلىق خوربىزىنى، يۈز كويلىق مېكىيەندە.
نى يېتتۈرسە هەركىم شۇنداق بولىدۇ. مەن جېنىمىدىمۇ شۇنداق
بولىمەن. مىڭ كويلىق زىيان بولدى-دە. ئۇ بۇ توخۇلرىنىڭ
تۇخۇمنىڭ بىرىنى ئون كويىدىن ئېلىپ، كۈرۈك توخۇنىڭ
كۆتىگە سۆيگۈدەك بولۇپ تەستە چىقاراتقان. داڭلىق توخۇنىڭ
ئورۇقى. مۇشۇ خوربىزى ئارقىلىقلا ئاۋات-مەكتى تەۋەسىدە خو-
راز لارنى پاخشى قىلىپ بەش مىڭ كوي ئۇتۇۋالغان. مېكىيەندە.
نىڭ تۇخۇمىمۇ ئۇنىڭ ئەجىرىگە يارشا پۇل تېپىپ بىرگەن.
توختى قوتۇرنىڭ خوربىزى دېسە، قەشقەر تەۋەسىدىكى توخۇچە-
لارنىڭ تونۇمايدىغىنى قالمىغان. ھەي...ھەي، تەس، چىدىيالا-
مايدۇ بىچارە، چىدىمايدۇ. ئۇنىڭ توخۇسىنى ئوغىرلىمىسىمۇ
بولۇپتىكەن. ئەمسىھ كىمنىڭ توخۇسىنى ئوغىرلايمەن. مەھەل-
لىدە ئادەتتىكى توخۇلار قالىمىدى، قالىسىمۇ بوش يەردە قالىمدا-
دى. ھەپتىدە بىر بازار—باغلەنىۋەلەتكەن ھاراق ئىچىۋالىسام
بۇ چۆلە كۆڭلۈم خۇش بولغۇدەك نېمە ئىش بار. ھەممىسى
ئىچىۋاتسا، مەن قانداق چىدايمەن. ئاتام دېگەن پۇق ساقال تېخى
پۇل بىرمىسە. مانا ئەمىسى... ھەي...ھەي، بۇ توخۇنى بازاردا
ساتالغان بولسام بەش بازار ھاراق ئىچىۋەتكەن پۇل بولاتتى،
بولىمىدى. ئەلمبىاي دېگەن توزاچى ھەقىچان ئىككى شېشە ئېلى
داۋۇت^① بېرىپ كۆزىنىڭ پاختىسىنى چىقىرىپ قاراپ تۇرىدۇ.

١. ئىلى داپۇز دېمەكچى، يېرىشكەنلەر شۇنداق ئاتۇۋالغان.

چىدىماقتىن باشقا نېمە ئامال. بەكىرەك دېسە، ئوغرىلىغان توخۇ-
نى نىگە ئاپارساڭ ئاپار دەر. ئۇ ئوغرى ئاز كەم يۈز توخانمى
شۇنداق ئېلىۋېلىپ، پىشۇرۇپ يەنە بىزگە بىر پاچىقىنى بەش
كويىدىن ساتقاندۇ. گۆرىتىدىن توڭۇز قوپىدىغان ئىمانسىزدىن
ئۆتە ئىمانسىز-دە، سەن. هارام بولغان توخۇلارنىمۇ هاراقكەش.
لدەگە قىممەت پۇلغَا يېڭۈزۈڭ. ئىست...، ئادەمنىڭ ئۆمرى
دېگەن مۇشۇنداق نېمىمۇ ئەمدى. هاراق ئىچىمدىيەغىنى ئاز.
ھەممە هاراقكەش قىمارۋاز، ھەممە قىمارۋاز هاراقكەش. قىمار-
ۋاز ھاراقكەش شەرنىڭ ھەممىسى ئوغرى. ھەممىسىدىن چوڭ قد-
ماરۋاز ھاراقكەش ئاشۇ مايمۇن چىراي ئەلەمباي. ھاراقكەشلەر-
نىڭ ئۇنىڭغا قدرز بولمىغانلىرى يوق. ھەممە قىمارۋاز ئۇنىڭغا
قدىزدار. ھەممىسى ئۇتتۇرۇپمۇ، ئۇتۇپمۇ ئاشۇنىڭدىكى قەرزىدىن
قۇتۇلمايدۇ. ھەممىسى، ياق، ھەممىمىز ئاپىرىپ ئاشۇنىڭ
قوينىغا تۆكىمىز. تىنپ كەتتى ئۇ ھاراقكەش. ئوغرى قىمار-
ۋازلارنىڭ قان-تەرىدىن تىنپ كەتتى بۇ يېڭىنە يېڭىن قىلىرىق
ئوغرى. هارام دۇنيا قارنىڭدىن تېشىپمۇ چىقمىدى. قاچان
قارىسا ئون يەپ بىر بەرمىگەندەك. يەنigu خۇدايمۇ تەڭشەپ
تۇرىدىكەن. مال-دۇنيا يېپ بىر بەرىنىڭدىكى ھەر بىر تۆكۈڭ ئال-
تۇن قوڭخوراق ياستىپ ئاسساڭمۇ ئاىسىدۇ، ئەمما گېلىڭدىن
كەپتەر گۆشى بىلەن ئۇماچىن باشقىسى ئۆتەمەيدۇ، توڭۇزنىڭ
بۇرندىن ئېقىپ چۈشكەن كاساپىت. يەنە كۆزۈڭ پىتلەق چاپان
گادايلارنىڭ يانچۇقىدىكى سېرىق سىنتىنىڭ پۇچۇقىدا. ئۆلسەڭ
گۆرىتىڭە ئەكىرەلمىسىن. خەپ ئەلەمباي، تىرىكلىكىڭدە دەر-
دىمىنى ئالالمىسام ئۆلگەن چېغىڭدا بولسىمۇ قەبرەڭگە سېيىپ

قويمىسام...

هاشىم شاپاق دوپېسىدا بىردهم يۈزىنى بىردهم چاقا باسقان
گەدىنىنى سۈرتۈپ ماڭدى. ئورۇلۇپ-سو قولۇشتىن ئۆشىنىسى.
دىكى توخۇ پات-پات بوش قىق-قىقلاب قويىدۇ. ”ئۆل...
ئۆلەرسەن گۈينىڭ توخۇلىرى، تايىنلىق ھەممىڭ ھارام بولە،
ئەلەمباینىڭ قازىنىدا تازا قايىساڭ، قېينانام قۇيغان ھېسىپنى
يېگەندەك تۇتۇپ ئولتۇرۇپ يەمىز مەستلەر. يەڭىلار، ئىچىڭلار
مەستلەر، ياشائىلار مەستلەر“.

هاشىم كېتىۋېتىپ بىرسىگە بەكرەك سوقۇلۇپ كەتتى.
— كۆزۈڭگە بېقىپ ماڭساڭ بولمامۇ ئۆيىدەك ماڭغۇچە.
— كۆزۈمگە بېقىپ ماڭغاچ مۇشۇنداق بۇقىدەك تۇرتۇپ ما.
ئىمەن...

هاشىمنىڭ تىلى تۇتلۇغاندەك بولدى. ئاغزىغا بىرمۇنچە
گەپلەر كېلىپ بوغۇزىدا غىقىدە تۇرۇپ قالدى، يۈرىكى جىغىتا.
داب كەتتى. جىدە ئاتنىڭ ماڭلاي تۆكىدەك سېرىق ساقال،
ئىلمەك بۇرۇن، ماش كۆز بۇ ئادەم خۇددى توختى قوتۇرنىڭ
ئۆزى. يائاللا ئىجىب ئوخشايدىكىنا ماۋۇ ئەبگا...ئۇ ئادەم هاشىم.
نى ئۇرىدىغاندەك پوپۇزا قىلىپ بىرمۇنچە تىلاپ كەتتى. ئەمما
هاشىمنىڭ قولىقىغا ئۇن كىرمىدى. ئۇ ئادەمنىڭ بويىنغا ئېسى.
ۋالغان گىزىلدەپ چىقىۋاتقان قارا كۆن قاپىلىق رادىئوسىنى شە.
رەتلەشلىرىدىن هاشىم ئۆزىنىڭ رادىئوغا سوقۇلغانلىقىنى بىلا.
ئەبجەق رادىئونىڭ ئاستىغا گېزىت قەغىزىگە يۆگەلگەن تۆت
تال باتارىبىه قارا رېزىنكىدە چىڭ تېڭىلغانىدى. بۇ ئادەمگە ئەگە.
شىپ رادىئو ئاشلاۋاتقان بىر قانچە پادىچى تەلت ئادەملەر مۇ

ئەرۋاھى ئۈچۈپ رادىئۇ ئائىلىغاننىڭ ھەققىنى تۆلىگەندەك راد
 ئىگىسىكە بولۇشۇپ ھاشىمنى تىللاپ قويۇشتى. ھاش
 ”ئۇيى“، ”بۇقا“ دەك گەپ قىلماسىن ئادەملەرنى تۈرتۈپ ك
 تى. ئارقىسىدىن تېخىمۇ سەت گەپلەر ئائىلاندى. ئەگەر باز
 چاغ بولۇپ، ئۇشنىسىدە ماۋۇ مەرەز بولىغان بولسا تازا ئىكە
 كاللا قويۇپ يوغان بۇرنىنى ماكچايتىۋەتمەسىدى. لېكىن ز
 ھازىر شۇنداق ياقا سقىشىتىڭمۇ، بولدى، ئىت تالاشتۇرغان
 كۆرگەندەك بىر مۇنچە ئادەم ئولىشىپ كېلىپ تاماشا كۆرىدۇ
 ئۇنىڭدىن كېيىن قاسقان شەپكە كېيىگەن ساقچىلار پەيدا بولۇ
 نېرى-بېرسىنى سۈرۈشتۈرمەيلا كالىتكەلب ئاپىرىپ باغلا-
 تاشلاپ قويىدۇ. ئۇغۇ مەيلى، يا كەچكىچە يا ئۇج كۇندىن كېيى
 چىقىرىۋېتىدۇ. لېكىن ئادەم يىغىلغان يەرگە ئامراق توختە
 قوتۇر كېلىپ قالسا ئىش چاتاق. بىلىپلا قالسا تېرىمنى تەتۋ
 سوپۇۋېتىدۇ، يا كۆزۈمگە كۆرسىتىپ تۇرۇپ خوتۇنۇمنى ئۇڭى
 سالدۇ... ئۇ، قاپاق تېرىكىنىڭ تۇۋىدە ئادەم جۈغلەشىۋالغار
 يەرگە كېلىپ قالدى. ساناقسىز كۆزلەر تېرىك تۇۋىدە غېرىبچە
 سىغا سېلىنغان چاپان ئۇستىگە قويۇپ قويغان كېچىك بىس
 ئۇنىڭالغۇغا يازا يىلارچە ھەيرانلىق بىلەن تىكلىپ قاراپ قېلىشقا
 ندى. پەرداز سىز يېزا ئاياللىرى، قويۇق ساقال، قورۇقلا
 ئارىسىدا تۆشۈكتەك بولۇپ قالغان كۆزلىرىنى مت قىلىماي
 قاراپ تۇرغان ئەرلەر، قارا توپا-لاي بولۇپ كەتكەن قوللىرىنى
 ئاغزىغا تىقىۋالغان بالىلار، بويىنغا يوغان سېرىق مارجان ئېسى
 دەمەدەك ئوسما قويۇۋالغان ئۇزۇن چاچ چوكانلار، قوللىقىغا ئالىن
 قات ئۇرۇقى ئېسىۋالغان، كۆكسى كۆتۈرۈلۈشكە باشلىغان قىز

لار چۈشىدە كۆرمىگەن نەرسىگە قارىغاندەك قاراپ قالغاندى. كىرى-تۇپا باسقان ئۇنىڭلغۇدىن يېزا دۇتارچىسىنىڭ ۋارقىراپ توۋلىغان قوبال مۇھىبىت ناخشىسى چىقماقتا ئىدى. ئۇنىڭلغۇ يېنىدا كەتمەن شەپكىسىنى كۆزىگە كىيىزغالان باشقا يەرلىك بىر ياش بالا گېزىت قەغىزىگە ئورغالان نەشىنى چېكىپ كۆزىنى يۇمۇۋېلىپ ناخشىنى بېرىلىپ ئاڭلىماقتا ئىدى. ئۇ، ئادەملەرگە قىرز ئىكىسى قەرزدارغا قارىغاندەك مەنسىتمىي قارايتتى. ئۇ، بۇ ئادەملەرگە ئۆلۈكىنى تىرىلدۈرۈپ بېرىۋاتقاندەك مەغرۇر قا- رايتتى. هاشىمۇ تۇپا باسقان كىرپىكلەرى ئارسىدىن كۆزىنى چوڭ ئېچىپ ئۇنىڭلغۇغا تىكىلىدى. "ياخۇدا، ئەمدى ما كارامەتنى كۆر. مۇنداق نەرسەڭمۇ بارمىدى تېخى. نەدىن تاپقاندۇ ماۋۇ- تەرەت چالمىسى... يى چوڭ يەرلەردىن ئوغىرىلىغانمىدۇ. ئون كا- لىنىڭ پۇلغا كېلەمدىغاندۇ." ھېلىقى كەتمەن شەپكە، ئادەم- لەردىن توپغاندەك تاماڭىسىنى چۆرۈۋېتىپ، ئۇنىڭلغۇنى كۆتۈ- رۇپ، چاپىنى بىر شىلتىپ مۇرسىگە تاشلىدى. چاپاندىكى تۇپا ئۇنىڭ بېشىغا سورۇلدى. ئۇ پەرۋايى پەلدىك حالدا توت ئەتراپقا قارىدى. ئاندىن مال بازىرى تەرەپكە بۇرۇلۇپ، قولىدى- كى ئۇنىڭلغۇنى ئالدىغا بىر شىلتىپ قويۇۋېدى، ئادەملەر غالىجر ئىتتىن قاچقاندەك بىر-بىرىنى ئىتتىرىپ مۆڭگەشلەپ ئۇنىڭغا كەڭرى يول ئېچىپ بەردى. شۇ ئارىدا بىر چوكان: — ۋىيىدى، پۇلاڭشتىۋەتسىمۇ چىقۇپرىدىغان خىش قې-

لېپكەن-ھە بۇ، — دېدى كۈلۈپ .
كەتمەن شەپكىنىڭ كەينىدىن ھاشىمنىڭمۇ ئەگىشىپ مە .
ئىچىپ بىردهم ناخشا ئائىلىغۇسى، توغرىسى ئۇ خىش قېلىپىنى

بە كەركەك كۆرۈۋەلگۈسى بار ئىدى، ئەمما نەپسى تاقىلداب بوتكىغ
بارغۇسى كەلدى. "يەنە كۆرۈۋەلار مەن. ھۆكۈمت ياسىغان شەي.
تانچاقلار ئاۋاتقا كەلمەي قالامتى..."

بازارنىڭ كانىيى قاتىقى ئىسقىرتىپ چىرقىرىغاندىن كې.
يىمن، ئىت قوغلىغان گاچىدەك تەتتىلەپ سۆزلىيدىغان ھائىغۇت
ئاۋاز بىرسى سۆزلىكىلى تۈردى:

— بارلىق... بارلىق... هاراڭىش، جىدەلخور، قىمارۋاز...
لۇكچەكلىرى دىققەت. بارلىق... خورلار دىققەت. ھازىر ئاۋات شاشى...
لمق^① ھۆكۈمت قانۇنى ئاڭلىتىمىز... بۇ قانۇغا شاڭلىق ھۆ...
كۆمەتنىڭ باش شاشىجىڭى^② بارات شاشىجاڭ، يەنى باشاڭجاڭ شەخ...
سەن ئۆزى تەستىق سالغان.

— سۆزلە ئېلى پوقاق. سۆزلەپ بولۇپلا كانىيىڭنى ئۆچۈ...
رۇپ بوتكىغا ئاران ئۆلگۈر سەن، — دېدى ھاشىم خىرىلداب كۇ...
لۇپ.

كانىيدىن ئېلى پوقاقنىڭ تەتتىلىشى ئاڭلىنىپ تۈردى:
— بالدۇر مۇشت ئاتقانلارغا ئون كوي جەرمىمانە، ئۇرۇۋەتتە.
كەنلەرگە ئوتتۇز كوي جەرمىمانە قوييۇلۇپ، ئون بەش كۈن سو...
لەپ، خالا چىقارغىلى سېلىنىدۇ. ھاراق ئىچىپ مەست بولۇپ
ھاراق بوتكىسىدىن ئون قىدەم نېرىغا بېرىپ بېتىپ قالغانلار،
بازارغا تەرەت قىلىپ قوييۇپ شەرمى ھايادىن چىققانلار مەستىلە.
كىدىن يېشىلگۈچە تېرىكە باغلاب قوييۇلۇدۇ. بازار ئەتراپىدىكى
زىرائەتلەرنى پايىخان قىلىپ پاھىشىۋازلىق قىلغانلار زىرائەتنىڭ

① شاشىلەق — بېزىلەق
② شاشىجىڭى — بېزرا باشلىق

بۇزۇلۇش ئەھۋالىغا قاراپ زىيان تۆلىگىندىن باشقا ئايىرم سولاب قويۇلۇپ سەۋەب سۈرۈشتە قىلىنىدۇ. قىمارۋازلار تۇتۇلۇپ قال. سا كۇساردىن باشقا ھەممە نەرسىسى مۇسادر قىلىنىپ، شېھىت. مىك جاڭگىلىدا بىر ھەپتە زەيکەش ھاشرى چاپىدۇ... ھازىر باشىڭىزنىڭ قوماندانلىقىدا شاڭلىق ھۆكۈمەت ساقچىلىرى جىددىي سەپەرۋەرلىككە كەلدى. ئۆزەڭلارغا ھېزى بولۇڭلار... — ھا... ھا... ھا... جۇرە ھاشىم، ئېلى پۇقاڭنىڭ سەپەرۋەر. لىكىدە بۈگۈن باغلىنىڭغۇدەك ئىچىۋالمىساق بازار بىزگە مازار يولىدۇ.

بىر توب ئېگىز-پىسلەر كېلىپ ھاشمىنى سۆرەشتۈرۈپ مائىدى.

3

يېڭىدىن نەقىشلەپ ھەل بېرىلگەن پېشايدان ئاستىدا تاتلىق
غەيۋەت باشلىنىپ كەتكىندى. تۆرده يوغان سېرىق سەللە ئوردۇ.
خان سەيدۈللا قارىم ئولتۇرغان بولۇپ، قىزىل، پارقىراق مەڭ-
زىنى ئورغان كۆركەم چار ساقىلى توختىماي تىترەپ تۆرىدۇ،
چوڭقۇر بېغىر كۆزلىرى ياشىرىپ پارقىراپ كەتكەن، ئاپتاق،
چىرايلىق تىزىلغان يالغان چىشلىرى ئۇنىڭ پۇتۇن سالاپتىگە
بۇۋابىلار ئارسىدىن كەم تېپىلىدىغان گۆزەللەك ئاتا قىلغان.
ئالدىدىكى چەل بولغان بەقدىم يوللۇق داستىخاندا ئاق نان
كۆمتۈرۈپ قويغان قويروقى بىلەن پېشۈرۈلغان پاقلاننىڭ سى-

نى. مېغىز، ھەسىل، مۇرابىبا، مېۋىلدردە چىۋىنلار ئۈچۈشۈ
يۈرۈشىدۇ. تولۇق غاجىلانماي قويۇلغان قوۋۇرغا سۆڭىكلىرىد
ئۈششاق سېرىق ھەرىلىر ئۇياق-بۇياق مېڭىشىپ يۈرۈشىدۇ
ئۇنىڭ ئاياغ تەرىپىدە ئون ئىككى تالپى كۆزلىرىنى يۈمغىنچى
كىچىك سەللە ئورىغان باشلىرىنى سىڭايىان قىلىپ پۇتون ئىشتە
ياقى بىلەن ئۇستازىنىڭ گېپىنى ئاڭلىماقتا. تالپىلارنىڭ ئەڭ
ئاخىرىدا ئولتۇرغان ئەڭ كىچىك، سەللىسىز ئاق دوبىلىت
سەككىز ياشلىق تالپى بالا ئىچى پۇشقاندەك ھېلى ئۇياققا، ھېلى
بۇياققا قاراپ ئۈجمىگە قونغان قۇشقاچلارغا تۇمشۇقىنى سوزۇپ
قويدۇ. ئۇنىڭ ئايىغىدا ئولتۇرغان مۇكچەيگەن بواپىلار ئې.
گىز-پەس قەبرىلدردەك دولىسىنى چىقىرىپ سۈكۈت ئىچىدە
ئولتۇرۇپ سەيدۇللا قارىمنىڭ گېپىنى ئاڭلىماقتا. سورۇندىن
ئورۇن تەگمىگەن ياش، ئوتتۇرا ياشلىق ئىزىك چىراي ئادەملەر
قول باغلاب قىرى توغرافلاردەك ئېگىز-پەس تۇرۇشماقتا. يۈز-
لىرى تىر ھەم مايلىشىپ كەتكەن قاراقات كەلگەن ساھىخان
ئايال كالا قويىرۇقى چىۋىن قورۇغۇچتا پۇتون ئىخلاصى بىلەن
سەيدۇللا قارىمنىڭ زەللەسىدىكى چۈزىن، ھەرىلەرنى قورۇۋە
دى، سەيدۇللا قارىم ئاۋازىنى پەسىيتىپ:

— تىللاخان، قورۇمىسلا، خۇدا ياراتقان جانلىقلارنىڭ
ھەممىسىنىڭ ئۆز رىزقى-نېسۋىسى بولىدۇ، بىرىنىڭىنى بى-
رى يېۋالمايدۇ. بۇلارمۇ ئۆز تىلىدا خۇدا دەيدۇ...
— قارىمنىڭ گېپىنى بۇلمىسىڭلا بولمامدۇ.
شاپ بۇرۇت، ئات يۈز كەلگەن ساھىخان ئەر خوتۇنىغ
ئالايدى.

—چۈئىن چىچىپ...

ئۇر زەزدە بىلەن قولىنى شىلتىپ ئاياللىنىڭ گېپىنى ئۆزۈ.
ۋەتى. تىلاخان خىجىل بولۇپ كەينىگە ياندى.
—شۇنداق قىلىپ... ھە... نېمە دەۋاتاتتىم...
سېيدۇللا قارىم دائىم پۇرۇلۇپ تۇرىدىغان تۇمىشۇقىنى قوپ-
خىدىكى كىر لۇڭىسى بىلەن سۈرتۈپ سەل تۇرۇۋېلىپ
سوْزلىدى:

—سوْلايمان داموللام: ئاۋاتلىقلارنىڭ تەڭدىن تولىسى مە-
نىڭ مەسچىتىمگە توپلاندى، سېيدۇللا قارىم ئاخىر مەسچىتىدە
ئۆزى يالغۇز ناماز ئوقۇيدىغان بولدى، ئىگەر ئۇ ھۆكۈمەتتىن
مائاش ئالمايدىغان بولسا جامائەت ئۇنىڭدىن قاچمايتتى، ۋەهاكازا
دەپ جۆيلۈپ، مېھرإپنى پىتنە-پاساتخانا قىلىپ، پېقىرنى ئام-
مىغا قارا مۇشۇك كۆرسىتىۋاتىدۇ. بۇنى خۇدا راۋا كۆرەمدۇ؟
ھۆكۈمەت دېگەن خۇدانىڭ ئەمرى بىلەن قۇرۇلغان ھۆكۈمەت.
ئۇنىڭ قەھرى تۇتۇپ قىلىچىنى قىنىدىن چىقارغاندا ساقاللىرىم
قىرقىلىپ، مەسچىتلەر چېقىلدى، پېچەتلەندى. مانا ئەمدى خۇ-
دانى تونۇپ، مەسچىتى كەڭ ئېچىپ، ئىماننىڭ نۇرى ھەممە
مۇسۇلماننىڭ دىلىنى يورۇتقان، پېقىرەتكەنلىك ئەھلى ئۆلىمالارنىڭ
ئازار يېگەن دىلىغا كۆڭۈل قويۇپ ئۆز قويىنىدىن ئورۇن بەر-
گەن، كاتتا زىياپتەر بېرىپ، ئېسىل ماشىنىلاردا چوڭ شەھەر-
لەرنى ئىستىراھەت قىلدۇرۇپ، مۇشۇنداق مەمۇرچىلىقلارغا ئې-
رىشكەن كۈتنى قەدىرلەشنى دەۋاتىدۇ. بۇلارنىڭ ھەممىسى دىن
ئۈچۈن، ئىمان ئۈچۈن ئەمەسمۇ. ھۆكۈمەت دىنىي ئۆلىماغا
ئالالانىڭ ئەمرى بىلەن رىزىق بېرىۋاتقان ئىكەن، ئۆلىماમۇ ھۆ-

کۆمەتنىڭ ئەمرىنى تۈتىمسا تۈزكۈر بولىدۇ. سۇلايمان دامۇلە
دېگىنى ئەھلى-جامائەتنى قايىمۇقتۇرۇپ يۈرگەن ئىلىمسىز بە¹
شەيتان. بىر قاغىنىڭ ماڭا يەتكۈزگىنىنى ئائىلاب قويۇڭلار
خوتەتنىڭ قايىسى بىر يۈرەتىدىكى قايىمۇققان خەلق ئۇنىڭ يالغان-
ياؤنداقلىرىغا ئىشىنىپ، ئۇنى پىر-ئۇستاز دەپ تونۇپ، ئوقت
ماڭغان رەۋەندىگە يۈرەتىنىڭ ئۆشىرە-زاكتى دەپ ئۈچ يۈز چارە
بۇغداي ئەۋەتپىتو. رەۋەندە بىر ماشىنىنىڭ ئالدىغا ئوقت بۇغدا-
يىمنى، كەينىگە يۈرت-جامائەتنىڭ كۆڭلىنى بېسىپ ئەكپىلپ
— ۋاي ئەسسالامۇ ئەلەيکۈم داموللام، مەن بۇ تەرەپكە ئو
قەتكە ماڭغان. يۈرت-جامائەت بىزنىڭ ئەقىدىمىز، كۆڭلىمىز
دەپ ئۈچ يۈز چارەك بۇغداي ئەۋەتتى، تاپشۇرۇپ ئالغايلا،
دەپ ئۇنىڭ پېشىنى سۆيۈپتۇ. بۇ ئاچكۆز، نائىنساپ ۋاي ئوب:
دان، دەپ دۇئا قېپتۇ. تالىپلىرى بۇغدايانى چۈشورگىلى تۇرۇۋە
تىكەن، رەۋەندە ئۆزىنىڭكى بىلەن ئۆشىرە-زاكتى ئايىپ كۆر
ستىپ قويۇپ، نائىنساپنىڭ قۇرۇق چېبى بىلەن ۋەزخانلىقىنى
ئائىلاب، بىر كەمدە چىقىپ قارىسا، تالىپلار ھەممىنى ئەكىرىپ
كۈييقاپقا بېسىۋاپتۇ. رەۋەندە بېشىغا مۇشتىلاب يىغلاپ يۈرگۈ
دەك. كۆردىڭلارمۇ، مۇشۇمۇ تەقۋادار بىر ئەھلى ئۆلىماننىڭ
ئىشىمۇ... مۇسۇلمانچىلىقىنىڭ قايىسى ئەكاملىرىدا باركەن. ئۇ
نىڭ تېخى يەنە شەرمەندىلىكىنى ئائىلمايسىلەر. تالىپلىرىم پات
مىدى، دەپ هوپلىسىنى يولغا كېڭىتىۋېلىپ ھارۋا پاتماس قى
لىپ قويۇپتۇ. بۇ يولدىن ئۆتىدىغان ئون ئىككى ئائىللىك
پېتىم ئوغۇل، تۈل خوتۇن بىچارىلەر شاڭجاڭغا ئەرز قىلىپ
هاكىمغا ئەرز قىلىپ قاشاپتۇ. ھېچقايسىسى بۇ شەيتانغا يۇ

كېلىپ بىر نېمە دېيىلمى، بۇگەپ ئاخىر ناھىيىنىڭ خەنسۇ شۇجىسىغا يېتىپتۇ. ئۇ دېگەن خەنسۇچە يېزىقتىكى قۇرئانى بۇرۇنلا ئوقۇغان، ئۇيغۇرچىنى تازا بىلدىغان يامان ئادەمكەن. بىر كۈنى ئون كادىرنى باشلاپ بۇ شەيتان يەتمىش تالبىقا ذەرس بېرىۋاتقان مەدرىسخانىغا كەپتۇ-دە: —ئەسسالامۇ ئىلەيکۈم داموللام، —دەپ تىنچلىق- ئامانلىق سوراپلا:

— بىزنىڭ ناھىيىدە ئىككى چوڭ "كاپىر" باركىن، بىرسى مەن، بىرسى سىز كەنسىز، — دەپلا چىقىپ كېتىپتۇ. بۇ شەيتان ھاڭ قېتىپ بىردهم تۈرۈپ كېتىپ، ئىزا-ئىلەم بىلەن كېچىچە تامانى چىقىپ يولنى ئېچىپتۇ. ئەمما ئىككى ھەپتە دەرد ئاغرىقى بولۇپ ياتتى...
— خوب بويىتۇ.

—ئەجەپ يامان ئادەمكەن.

— قالتس، دانا خەنسۇكەن...

ئائىلاۋاتقانلا، يارىكالا ئىتىش

Digitized by srujanika@gmail.com

سەيدۇللا قارىم قوينىدىن زەنجىرلىك سائىتىنى ئېلىپ

— بُوگۇنكى مەسىلى — مەرپەتنى مۇشۇنچىلىك قىلساق بولا.
پېشىنىڭ ۋاقتى بولۇپ قاپتۇ. دۇئا قىلساق بولاما؟ — ئۇ كۆزى
قىسلىغان حالدا ساھىبخانغا قارىدى.

— سەل تەخىر قىلىسلا قارىم، سەل. بُوگۇن ناھايىتىمۇ
ئوبىدان مەسىلى — مەرپەت قىلىپ بەردىلە. مېنىڭ كىچىككىنام
كۆئۈلۈم بارتى.

ساهىخان ئەر شاپ بۇرۇتسىنى سىيلاب قويۇپ، قويىندىد
بىر تۇتام پۇل ئېلىپ سەيدۇللا قارىمدىن باشلاپ تالىپلارنى
ئەڭ ئاخىرىدا—دۇمچىيگەن بۇۋايىنىڭ باش تەرىپىدە ئويناب ھول
تۇرغان سەككىز ياشلىق تالىپقىچە پۇل قويىدى. قارىم كۆزىنى
بېرىم يۈغان، ئېڭىكىنى مەيدىسىگە تەڭكۈزگەن ھالدا دۇرۇد
ئوقۇغاج كۆزىنىڭ قۇيرۇقىدا ھەر بىر تالىپنىڭ ئالدىغا قويۇل
غان پۇلغَا قاراپ ئولتۇردى.

—بالام سائىمۇ قويىدىمۇ؟ —دەدى سەيدۇللا قارىم سەككىز
ياشلىق تالىپقا.

—ئۇج كوي قويىدى، —دەدى بالا ئىشتىنىنىڭ لېپىزىنى
مۇجۇپ تۇرۇپ.

—بەرمىي قاراپ تۇرسەنى، ھەممىمىزنىڭ تاپشۇرغىنىنى
كۆرمىگەندهك. بۇ دېگەن قائىدە، —دېبىشتى تالىپلار بالىغا ئا-
لىپ. بالا ئىشتىنىنىڭ لېپىزىنى تېخىمۇ چىڭ مۇجۇقلاب،
كۆزىنى چوڭ ئېچىپ سەيدۇللا قارىمغا قارىدى.

—ئەكىلە بالام، بۇ—قائىدە.

بالا ئىشتىنىنىڭ لېپىزىدىن پۇرلىشىپ ھۆل بولۇپ كەت-
كەن پۇلنى ئېلىپ بەردى.

ئەتراپىنى ئېرىق قىرى بىلەن چۆرلىتىپ ئۇج رەت تې-
رىك، سۆگەت، جىڭىدە، قويۇلغان مەھىللە يېراقتنىن ھۆرخاننىڭ

کۆزىگە ئوت كۆرۈنۈپ كەتتى. بۇكىكىدە دەرەخ ۇورىۋالغان كۆمە-
لاج تاملىق ئۆينىڭ دۆملىمە قوش قانات ئىشىكىنىڭ كونىراپ
قارىيىپ كەتكەن شاللىرى جىڭدە، سۆگەت شاخلىرى ئارىسىدىن
مارىغاندەك قاراپ تۈرىدۇ. باشقا خەقنىڭ ئۆيلەرنىڭ ئىشىكىلە-
رى قىيا ئوچۇق، بەزىلىرى ئېتىكلىك، بەزىلىرىدە يوغان قو-
لۇپلار كۆزگە كۆرۈنۈپ تۈرىدۇ. ئىشىك ئالدىدىكى يۈمىشاق
سېغىز توپىنى توزىتىپ ئۈچ كۆچۈك بىر-بىرىنى قوغلىشىپ
ئۆينىغىلى تۇرۇپتۇ. ئۇلار ئۇياقتىن-بۇياقتا يۈگۈرگەندە يولدا
دانلاب يۈرگەن توخۇلار قاشاڭلىق بىلەن لىكىكىدە قاشقا چىقىۋ-
لىپ، يەندە يولغا چۈشۈۋالىدۇ. ئاشۇ ئۆيگە بېرىۋالغۇچە بىر كىم
كۆرۈپ قالىمغىيدى، دەپ ئەنسىرىگەن ھۆرىخاننىڭ ئۆيگە يېقىن-
لاشقانىسپرى يۈرىكى سېلىپ كەتتى. ئۇ بېشىنى يەيدىغان ئىشىك-
نى قولۇپلاب قويۇپ بازارغا قاچمىغان بولسا تېخى. ئۇ ئىشىكتە-
كى ھالقىنى كۆز ئالدىغا كەلتۈرگەن سپرى ئىشىكتە بىر قولۇپ
باردەك، بىر قولۇپ يوقتكەك تۈيۈلۈپ غەملەرنى كۆپتۈرۈپ
باردى. ئۇ بىر كىم كۆرۈپ قېلىشتىن قورقۇپ، چوڭ يول بىلەن
ماڭماي قوناقلقىنىڭ ئوتتۇرمسىدىكى ئانا ئېرىقىنىڭ قىرى بىلەن
كەلگەندى. ”يا خۇداغا شۇكۇر، ئوغرى سىيتكە ھەنم بولسا
ئۆيىڭىدە باركەنسەن“ ئۇنىڭ ئىشىكتىكى قولۇپسىز ھالقىنى كۆ-
رۇپ ھاردۇقى چىققاندەك بولدى. قوناقلقىتىن ئاستا بېشىنى
چىقىرىپ باشقا ئۆيلەرنىڭ ئىشىكلەرنى كۆزەتتى. بىر ئۆينىڭ
ئىشىكىدىن ئوتتۇرا ياشلىق بىر ئادەم بىر مەللە مېكىيانىنى
قوغلاپ چىقىتى. توخۇ يولغا چىقىپ يەندە كەينىگە يېنىپ ئۆيگە
كىرىپ كەتتى. ھېلىقى ئادەم ھەدەپ ئاغزىنى بۇزۇپ قوغلىدى:

— هۇ ئاناڭنى، ئېلىنىمغان... ئىگىچە- سىڭلىڭ قېشىغا با.

رامىتىڭ. ئاخشام تۈزۈپ قويۇڭلا دەپ شۇنچە دېسىم...
ئۇ ئادەم ئۆيگە كىرىپ ئىشىكىنى جالاققىدە يېپىشىغا گېپە.
مۇ ئوچۇق ئاڭلانماي قالدى. ھۆرخانغا ئۇ ئادەم مېكىيىنى
ئەممەس، ئۆزىنى تىللاۋاتقاندەك تۈيۈلۈپ يۈزلىرى قىزىرىپ كەتە.
تى. يولدىن ئۆتۈۋالغۇچە بىر كىم ئۆبىدىن چىقماي تۇرسا بولاتە.
تى. ئۇ ئەمدى پۇتنى ئېلىپ تۇرۇشىغا يەنە بىر ئىشك ئېچە.
لىپ ئاۋۇال بىر بوز ئىشەك ئار GAMچىسىنى تارتىپ يولغا يۈگۈ-
رۇپ چىقتى. ئاندىن ئار GAMچىغا چىڭ ئېلىخان ئون ياشلىق
بىر يالىخاج ئوغۇل بالا تارتىشىپ چىقتى. دەرھال كەينىمگە
يانسەن دەپ پۇتى پاتقاقا كىرىپ كەتكەن ھۆرخاننىڭ، ئەتىگەن
مايلەپ كىيىگەن چىرايلىق بەتنىكىسى، يېڭى پايپىقى ئوشۇقىغۇچە
لای بولۇپ كەتتى. قوناق شالدىر لاب كەشتى. بالا چاپقىنى ئۇۋۇ-
لاب شۇنداق قاراپ قويۇپ، راهەتلەنىپ توپا توزىتىپ يۈمىلاۋاتە.
قان ئېشىكىگە قارىدى. ھۆرخان جىله بولدى. ”ھۇ، بېشىڭنى
يەيدىغان سەت شۇم، يا بىر دەم تۇرۇپ چىقماي، يا بالدۇرراق
چىقماي. ۋاي خۇدايسىم، بۈگۈن ئەتىگەندە پىشلۇك كۈنغا ئۇچرىغلى
تۇردىما. ئىشىم ئوڭغا تارتىمامدۇ نىمە؟“ ئۇنىڭ سول مەڭىزى
ۋىزىلداب ئېچىشتى. شۇنداق سلىۋەدى، قولىغا سۇس قان
سۇۋۇلۇپ چىقتى. ئۇ دەررۇ يانچۇقىدىن كىچىك يۈمىلاق ئەينىدە.
كىمنى چىقاردى. يۈزىنى قوناق يوپۇرمىقى جىجىۋەتكەندى. يۇ-
زىدە ۋىزىلداب ئىنچىكىق قىزىل سىزىق پەيدا بولدى. ”سييتهك
ئوغرى، يۈزۈڭنى چىشىلەپ مەنمۇ قانىتىۋەتمەيدىغان بول
سام...“

— سەت توڭرۇلۇق نېمانداق تەستىھ ئاچىسىن ئىشىكىڭى،
— ھۆرىخان توت ئەترابقا ئالاق-جالاق بولۇپ ئىتتىك بوسۇغىدىن
ئاتلىۋىدى، سېيىت يالىڭاج، قوڭۇر تۈك باسقان مەيدىسى بىلەن
تۈسىدى.

— مانا بولدىما ئوغرى، — ھۆرىخان سېيىتتىڭ بويىنىغا ئې-
سلىپلا مەڭىنى قاتتىق چىشلىمەك بولۇپ بوش چىشلەپ قويۇ-
ۋەتتى. سېيىت يەنلا ئۈنچىقماي، سارغۇچ پىستان كۆزىنى
ھۆرىخانغا سۈرلۈك پارقىرىتىپ قاراپ تۈردى. ئۇنىڭ ئۆزۈن،
قىرلىق بۇرنى ئۈشىشاق تەردىن پارقىراپ كەتكەن، قوڭۇر ساقالا-
لمىرى قىياقتەك ئۆسۈپ، گۆشلۈك كالپۇكلىرى كۆرۈنمهي قالا-
غانىدى.

— نېمانداق ئالىتىشەنى ئۇتتۇر وۇھتكەندەك سەت قاراپ تۈردى.
سەن. سەتلىكىنى. ئانامنى ئاز دۇرۇپ بولالماي مۇشۇ ۋاق بولۇپ كەتتى شۇ. ئىش قىلىپ وۇھەمەدە تۇرۇپ كەلگىنىمگە جان بۇئىكام دەپ تەلىپىكىڭى ئاسماڭغا ئاتساڭ بولىدۇ. ۋاق قالدىم دەپ تېخى كېۋەزلىكىمۇ كېۋەزلىك، قوناقلىقىمۇ قوناقلىق ئۇدول مېڭىپ بازار غىمۇ بارماي كەلدىم. قارىغىنا مانا، بىچارە بەتىندا كەممۇ رەسۋا بولدى... ھېرىپ ئۆلەي دېدىم. ئۆيۈڭە كۆتۈرۈپ ئەكىرمىسەڭ كىرمەيمەن. ھە... ھىم. مانا...
ھۆرىخان يەنلا ئۇنىڭ بويىنىغا ئېسلىپ ئۇچكە چاققاندەك سوپۇپ كەتتى.

— ھە، مولۇندەك قاراپ تۇرماي كۆتۈرۈپ ئەكىرە. سەتلىكىنى. ۋاي تاۋى ئازۇك غوجامەي.

سېيىت يەنلا تەبەسسوْمىسىز، مەيدىسىنى تاتىلاپ ئارقىسىغا

— ئۆينىڭ ئىشىكىگە قاراپ قويىدى.

— سېنى هازىر كۆتۈرۈپمۇ، كۆتۈرمىمۇ ئۆيگە باشلىيال
من، — دېدى بوش ئەمما توڭ-قوپاللىق بىلەن. ھۆرىخانە
نەپسى تاقىلداب خۇمارلىشىپ كەتكەن كۆزلىرى قۇشقاچا تىك
مەن مۇشۇكىنىڭ كۆزىدەك قېتىپ قالدى. قىزىرىپ ئېسىل
كەتكەن يۈزلىرى شاپىيە ئۆزگەردى.

— سەن، خوتۇنۇم ئازناسلاپ ئانسىنىڭ ئۆيگە كېتىدۇ د
مىگەندىدىڭ؟ — دېدى ئۇ قۇرۇپ كەتكەن لەۋەلىرىنى تەس
مىدىرىلىتىپ پەس، تەهدىت ئاۋازدا.

— سېنى ئېغىر تاماق ۋاقتىغىچە ساقلىدىم، بىر خالتا مو
خوركام تۈگىكىچە ساقلىدىم، ئاخىر بولماي بازاردىن تاماكا
ئەكەلدىم. يېڭىسىنى...

— ھە، مۇنداق دەڭ تېخى ۋۇي سەت، يۈزسىز. شۇڭا
كۇسار بىلەنلا تالاغا چىقىپتىكەنسەن-دە. من تېخى يوقاندىن
قوپماي ياتقان ئوخشايدۇ دەپتىمن. ھۇ ئىت، توخۇ. من كۆرە.
من ئۇنى:

ھۆرىخاننىڭ كۆزىدىن غالىجران دۈشمەنلىك چاقناپ كەتتى.
سېيىت ئۇنىڭ بىلىكىدىن چىڭ تۈتۈۋالدى.

— مېنى قويۇۋەت ۋاپاسىز توخۇ. من ئۇ رەسۋا ئاز گالچاڭ.
ئى بىر كۆرۇپ يۈزىگە شالاقىقىدە بىر تۈكۈرۈۋالمىسمام ھېسابا
ئەمدىس.

ھۆرىخان يۈلقولۇنى، سىلكىشلەپ سېيىتنىڭ قولىنى تاتى.
لىدى.

— نىڭ بارىسىن ساراڭ. بۇ سېنىڭ ئۆيۈڭ ئەمەس، مېنىڭ

ئۆيۈم. نېمانچە بىشەملەك قىلىسىن... بىشەلەك

— مەن ئۇنىڭ چېچىنى ژۇڭدایمەن. مەندىن قانچىلىك ئو-
شۇق، بىر كۆرىمەن. ئۇنىڭ چاتىرقىغا پۇتۇمنى تىقىۋېتىمەن.
سېنىڭ تاپقان ئازگالچاڭنى چاتىرقىدىن يېرىپ تاشلىۋېتىمەن.
چېچىدا ئىلاڭىچى ئۇچىمەن.
سېيىت ئۇنىڭ بويىندىن قاماللاپ تاغارنى چۈرۈگەندەك
چۈرۈۋەتتى.

— ھۇ ئۆزىنى بىلمەيدىغان پاسكىنا. سەن مېنىڭ خوتۇنۇم-
مىدىڭ. نېمانچە يوغان سۆزلىسىن گەپ قىلىمسام...
ھۆرىخان توپىغا دومىلاپ كەتتى. ئۇنىڭ يۈز-كۆزلىرى،
پاكىزىلەپ كىيىگەن كىيىملىرى بۈلغىنىپ كەتتى. ئۇ ئورنىدىن
ئالدىرىماي تۈردى. ئۇ پۇتۇنلىي بېسىلىپ قالغانىدى. كۆزلىرى-
دىن ئەلەملەك ئۇچقۇن، ئاغزىدىن مەسخىرە كۈلکىسى
تۆكۈلدى.

— ھىم، بىلدىم. قەسمخور ھايۋان. ئالىمدىن دەپ ئېرىمە-
دىن بۇزدۇڭ، ئالىمدىڭ. بوبىتۇ دېسم، ئاخىر كېلىپ ئالدىڭدا
مۇشۇنچىلىك خارلىقا قالدىمۇ. نامەرد، ئەركەك تۆكى يوق
ئىت. مەرەز... بىشەلەك لەپەنلىك لەپەنلىك

— يوقال كۆزۈمىدىن قانجۇق.
ھۆرىخان يۈزىدە ماڭدىمۇ، پۇتىدا ماڭدىمۇ، خۇدىنى يوقد-
تىپ، قايان ماڭخىنىنىمۇ بىلمەي يۈگۈردى. بىر تونۇش ناخشا
ئۇنى سەگىتتى.

جاھاندا نېمە ياخشى،
ئاتا بىلەن ئانا ياخشى.

ۋاپاسىز خوتۇنۇڭدىن،
ۋاپادار ئاشىنا ياخشى.
.....
ئەنجان تاملىق باغ ئىكەن،

تۈل خوتۇنغا چاقچاق قىلسام،
ماڭا مەيلى بار ئىكەن...
.....

ناخشا — بىر ھەسرەت-نادامەت، بىر ھېسسىياتلىق مۇھەممەت كۈيى ئىدى. ئاھاڭىمۇ ھېلى ئۇنداق، ھېلى مۇنداق بىر-بىرىگە ماس كەلمەيتقى. ئەترابىنى قويۇق كەندىر پۇرۇقى قاپلاپ، كەتكەندى.

— مەستكەن بۇ بىچارە شەيتان.
ئۇ يەن يىغلىۋەتتى. ئۇ ھوشىنى تېپىپ رەسمىي يىغلىدى.
يدە ھەر مۇقامدا ناخشا ئائىلاندى. يادىغا قايىسى ناخشا كېلىپ قالسا شۇنى توۋلاپ تۇردى.
.....

زاغىرخان باتۇر، زەدەنلىق قىتابلىق
زەدىنى قايىناتۇر.

بىر دەم بولمىشا، كۆزنى ئويينا تۇر...
لاي... لاي... لاي.... قىزىل خوراز چوقۇدى،

ئاق مېكىياننىڭ تاجىسىنى.
بىر كۈن بېرەر ھۆكۈمدەت،
پارىخورنىڭ جاجىسىنى.

هۆرخان ئىشىكىنى ئېچىپ كىردى. سۈپىغا يۆلىنىپ نول.
تۈرغان، چىرايى سارغىيىپ كەتكەن ئۇسمان مەيدىسىنى شاپى.
للاقلاپ ناخشا ئىيتماقتا. كۆزىدىن توختىماي ئېقىۋاتقان ياش
سېرىق گۆشىسىز يۈزىنى يۈيۈپ، كىرلىشىپ، بۇرلىشىپ كەت.
كەن كۆڭلىكىنى ھۆل قىلىۋەتكەندى. ئالدىدا كونا قاپاق چىلىم
توبىغا مىلىنىپ تۈراتتى. ئۇنىڭ ئۆسۈپ كەتكەن توبى باسقان
ئۇزۇن چېچى كۆزلىرىنى توسوۋالغانىدى.

ئۇسمان كۆزىنى ئېچىپ بىردهم جىممىدە قاراپ قالدى.
بىردىنلا هۆرخاننى قۇچاقلۇپلىپ ھۆڭرەپ يىغلاپ كەتتى:
— ئەجىب ۋاقتىدا كەلدىڭ هۆرخان. بېشىمغا كۈن چۈش.
كەندە كۆڭلۈل سوراپ كەلدىڭمۇ. مەن تۈگەشتىم. ھەممە-ھەممە
نېمەمنى ئۇتتۇرۇۋەتتىم. ئۆيۈمىنى، يېرىمنىڭ كۆكىدىن تارتىپ
ئۇتتۇرۇۋەتتىم. ئەمدى بۇ يۈرتىنىڭ نېنى ھارام بولدى ماڭا.
ئامەت قېچىۋىدى، خوتۇنۇمۇ بالىلارنى ئېلىپ ئانسىنىڭكىگە
كەتتى. ھەممە نېمەمنى ئۇتتۇرۇۋەتتىم...
هۆرخانمۇ ھۆڭرەپ يىغلاپ كەتتى.

— مەنمۇ... مەنمۇ... ھەممە نېمەمنى ئۇتتۇرۇۋەتتىم.
ئىچىمىدىكى دەرىدىمىنى قارنىمغا بىر پىچاق سالسام چىقىپ
كېتەرمۇ.
— مەنمۇ قارنىمدىنى يېرىۋالغۇدەك بولۇپ كەتتىم.
— مېنىڭ دەرىدىمگە يەتكىلى كەلدىڭمۇ. مېنى ئۇنتۇپ كەت.
تىمىسىكىن دېگەن مەن.

— دەردىمنى تۆككىلى كەلدىم. قانداق قىلىپ بۇ يەركە
كېلىپ قالغىنلىمى ئۆزەممۇ بىلەيمەن.
— ئىككى كۈن بولدى ئاغزىمغا گىيا سالىدىم. ئاچلىقتىن
ئۆلەي دېدىم.
— مانا يە. ئاخىر ئىككىمىزنىڭ رىزقى بىر ئوخشайдۇ.
هۆرىخان قويىنىدىن پىشىق قوي گۆشى، سامسا، تۆخۈم
چىقاردى.
— ۋاي جېنىم ھۆرم، ھۆرم، ساڭا قانداق خوتۇن يېتىر
... ئات ئايلىنىپ ئوقۇرنى تاپىدۇ. يەنلا كونا ئاشنىغا ھېچنېمە
يەتمەيدۇ.

— جېنىم ئوسمان... ئوسمان... راست دېدىڭ. ئۇ چاغدا كە-
چىككەننىز. كىملەرنىڭ قويىندا ئېغىنىدۇق. باللىق بول-
دۇق. كىچىك ۋاقتىم ئېسىمگە كېلىۋاتىدۇ.
ئىككىسى توپىغا يۈمۈلىنىپ پومداقلىشىپ كەتتى. ھۆر-
خاننىڭ قولىدىكى گۆشى توپىغا مىلىنىپ كەتتى.

5

كۈن مەغربىكە بويۇن قىستۇرىدى، قاپاق تېرەككەرنىڭ سا-
يسى كۈن چىقىشقا ئۇزاردى. بازاردىن سودىسىنى تۈگەتكەن،
ھېرىپ ئاچقان، زېرىككەنلەر ئۇزۇنغا سوزۇلغان قاپاق تېرەككى
بويلاپ سەپ بولۇپ مەست تاماشاسى كۆرۈپ ئىچ پۇشۇقىنى
چىقارماقتا ئىدى. هاراق بوتكىلىرىدىن چىقىپ يولغا، قىرغا،

لایغا، ئاشخانىغا، يايىمغا يېقىلغان مەستىلدەرنىڭ ھەممىسىنى يېزا ساقچىلىرى ئۇدۇللىق سۆرەپ ئەكىلىپ ئۆرە تۈرگۈزۈپ، قۇ- چاق تەستە يېتىدىغان قاپاقدا تېرىكلىرىنى قۇچاقلىتىپ باغلاۋاتىدە- دۇ. يېقىلمىي بازارنىڭ ھەممىي يېرىدە ئايتابلاپ، شالىنى ئىقىدە- تىپ، ئاغزىنى بۇزۇپ يۈرگەنلەرنىمۇ ساقچىلار تۇتۇپ كېلىپ باغلاپ قويىدۇ. ساقچىغا ئۇچرىمىي قالغانلىرىنى خىق سۆرەپ قاپاقدا تېرىكە كە ئەكىلىپ بېلىگە باغلىغان تانىدا، ئىشىك ھارۋىدە سىنىڭ تۆش بېغىدا تېرىكەنى قۇچاقلىتىپ باغلاپ قويۇپ، لەندە ئوقۇپ كېتىپ قالىدۇ. كۈننىڭ ئاخىرقى نۇرى قاتارى تېرىك قۇچاقلاب تۈرغان مەستىلدەرنى تازا تەرلىتىپ قىزىتىۋەتكەندى. بىر مەست ھەددەپ تېپىچەكلىپ پۇتىدا توپا چىچىپ ۋارقىرىغىلى تۈردى:

—ھەي ئاؤاتلىقلار... خەپ ئاؤاتلىقلار، مېنى قويۇۋەت... مەن مەست ئەمەس. قويۇۋېتىش، ھېلى بىكار ھەممىڭنىڭ خو- تۇنىنى... مەن بولالىمدىم. بەك قىستاپ كەتتى. ھېلى ئىشتانغا چىقىرىۋېتىمەن، مېنى قويۇۋەت... ئۇ، تېرىكە كە بىر-ئىككىنى ئۇسۇۋېدى، پېشانىسى بىلەن بۇرۇنى تەڭ يېرىلىتىپ قىان چىقىدۇپ كەتتى. ئۇ ھۆڭرەپ يېغىلە- ۋەتتى:

— خەپ جۇما ئاؤاتلىقلار. ھۇ خوتۇن تالاقلار، مېنى ئۇر- دۇڭمۇ، ئۇرغان قولۇڭغا رازى بول جۇمۇ. خەپ بىر بوشىنىۋا- لاي، ھەممىڭنىڭ خوتۇنىنى... قارنىڭنى يېرىۋەتمەيدىغان بول- سام. خەپ تېرىك، ساڭا ئۇت قويۇۋەتمەيدىغان بولسام ئوغۇل بالا دېگەن نامىمنى ئۆچۈرۈۋېتىمەن... ئۇ چاغدا ئۇزۇن چاج سە-

لىپ، دەمدەك ئوسما قويۇپ جالاپ بولۇپ كېتىمەن، پۇتۇن ئاؤاتىنىڭ ئەركەكلەرنى بۇرنى-قۇلىقىغا كەلگۈچە تويغۇزىدىغان
جالاپ...ها...ها...ها...

ئولىشىۋالغانلار پاراقلاپ كۈلۈشتى.

— سېيىھەتنى. ھۆ...پوق — ...بىر بالا توۋلىۋەتنى. پەس-
لەپ قالغان ئىشتاننىڭ ئېغى ھۆل بولۇپ ئايىخىدىن ئاققىلى
تۇردى. پەتلەدىگەن ئاۋاز بىلەن سېسىق بۇس تارالدى. تاماشا
كۆرۈۋاتقانلار:

— ھۇ رەسۋا، مەرەز، — دېمىشىپ ئاغزى-بۇرنىنى يۆگەپ
نېرى قاچتى.

يەنە بىر تېرەكتىڭ تۈۋىدىن پاراقلاپ كۈلکە كۆتۈرۈلدى.
بىر مەست ھە دەپ تېرەكتى چو كۈلتىپ سۆيگىلى تۈرغانىدى:
— ھە، مانا بولدىما. سۆيە. سەنمۇ سۆيىمەمسەن. تاتلىق،

جېنىم، ئامىرىقىم مەن ساڭا رەسمى چىن بۇرىكىمدىن كۆيۈپ
قالدىم. سېنى ئويلىساملا ئىچىم پىشىزىدە ئوت ئېلىپ كېتىدۇ.
مەن كەچكىچە سۆيسەم سەن مۇزدەك قاراپ تۇرامىسىن. مانا
بۇپتۇ، مەن كۆيىگەندىكىن مەن يەنە سۆيىمى. مەيلى بۇرۇن باشقا
ئادەمنى قۇچاقلىغان بولساڭىمۇ مەن سېنى ئالايمى، ئۇنچىۋالا يالى
ۋۇرتىما...

مەست تېرەكتىڭ قوتۇرماج قېتىپ كەتكەن قۇۋىزىقىنى
توختىماي سۆيۈپ، تېرەكتە تۆختىماي چەمدەك سېلىپ تۇردى.
ئۇنىڭ يۈز-كۆزلىرى سۈرۈلۈپ قاناب كەتكەندى.

— ھە دەپ يالۋۇرۇپ شۇنچىنى سۆيسەم، زۇۋان سۈرمەيدى-
سەن. زۇۋانىڭغا بىرنىمە كەپلىشىپ قالدىمۇ. پاسكىنا ئازگالا-

چە، رەسۋا. كەچكىچە قۇچاقلاقاپ تۈرۈۋېرىسىن، يا سۆيىمەيسەن،
يا قويۇۋەتەمىسىن. يوقال كۆزۈمىدىن، سەندەك جادۇگەردىن توپ-
دۇم. ئىككىنچىلەپ ساڭا ئالدىمىنى قىلىدىغان بولسام ئاتامنىڭ
بالىسى بولماي كېتىدى.

ئالما ئاتتىسم دەرياغا،
لەيلۇۋېلىپ چۆكمىيدۇ.
سەن يارىمنىڭ ئوتلارى،
يا ئۆچىمىيدۇ، كۆيمىيدۇ.
.....

يائاللا، يارازاق،
يا قامغاق، يا زاغراق.
كەچكىچە قۇچاقلاقاپ
سۆيىسم، يا كۈلمىيدۇ.
يا سۆيىمىيدۇ، قۇچاقلاقاپ تۈرۈۋېرىنى.
لاي...لاي...لاي...

هاشىم تېرىكىنى قۇچاقلىغانچە بېشى سىڭايان بولۇپ ئۇيقۇغا
كەتكەندى. ئاغزىدىن يانغان قۇسۇق بىلىكىدىن سىرىلىپ بې-
قىن، ساغىرىلىرىغىچە چاپلىشىپ قېتىپ قالغان، ئىسسقىتن
يۈز-كۆزلىرى تەرلەپ سۇ بولۇپ كەتكەن، ئاغزىنىڭ ئەتراپىغا
چاپلاشقان قۇسۇقلارغا چىۋىنلار قويۇق قونۇۋالغاندى. ئايىغىددى.
كى قۇسۇقنى بىر قارا ئىت يالىخلى تۈرغاندى.
ئۇنىڭ يېنىغا باغلانغان يەن بىر مەست ھەدەپ ۋارقىراپ،
ئاغزىغا كەلگەندى قارغاب تىللەماقتا. ئۇنىڭ تاسمىسى ئۆزۈلۈپ
كېتىپ ئىشتىنى ساغرىسىغا چوشۇپ قالغان بولۇپ، كۆسۈردى.

ئىنلەك كەينى سۆكۈلۈپ كەتكەندى. ئۇششاق بالىلار ئۇنىڭ كا
سىسغا شاپاپاق، قوغۇن ئۇرۇقى ئېتىپ كۈلۈشىمەكتە. ئۇ ھددە
تىللەيدۇ:

— ھۇ ئانائىنى. ھېلى بوشىنىڭ السام بويىنۇڭنى ئۇزۇۋېتىدە
من، ھارامدىن بولغانلار... خەپ ھۆكۈمىت، ھاراقنى نېمىشىق
يا سەدىك. مېنى ھاراق قدرزىگە بوغۇپ قويىدۇڭ. مېنى قدرزىگ
بوغۇۋەتتىشك. سەن ھاراق ياسىمىساڭ من ئىچىمەيتتىم. قدرزمۇ
بولمايتتىم. تېرىكە باغلانىمايتتىم. كۆتۈمنى ھەرمىمۇ چېقىۋالا
مايتتى. سېنىڭ ھارقىنى ئىچىپ خوتۇنۇمنىڭ ئالدىدا تىلىم
يوق. ئىككى پۇللىق يۈزۈم يوق. ھۇ... ھۇ... ھۇ...
تېرىكە بېشىدا ئۇۋەلىغان قاغا ئۇزۇپ-ئۇزۇپ قاقىلداب قو-

يۇۋېدى، ئۇ مەست قاغىنى تىللاپ كەتتى. ئىككى ساقچى مال بازىرى تەرەپتىن بىر مەستىنى ئاللىقازان
ئېتىپ كۆتۈرۈپ كەلدى. مەست ھەدەپ چېنىنىڭ بارىچە ۋارقدە
رىماقتا. تېپچە كىلمەكتە.

— ھۇ ئاۋاتلىق ئوغزىلار. كېچىچە ھەممىڭنى يەر يۇتۇپ
كېتىر. ھەممىڭ خۇدا قارغۇۋەتكەن مۇناپىقلار... ھەممىڭ بۇ-
زۇق. خۇدا شۇڭا سەنلەرنى ئىلگىرى باستۇرمایدۇ. نېنىڭ پۇ-
تون بولمايدۇ. ئۆلگۈدەك ئىشلىسىمۇ بىر يېنىڭ ئىككى بولماي-
دۇ. ھۇ ئالدامچىلار. خۇدانىڭ ئاسىيلىرى. بۇ گېپىم راست،
ھەممىسى راست. من مەست ئەمەس، مېنى قويۇۋېتىش. مېنى
قويۇۋەت. من مەست ئەمەس. قايىشكەن ئەمەس. بىر ياش اساقچى ئۇنىڭ ئاغزىغا تېپچەتتى.

ئۇنىڭ ئاغزى قاناب كەتكەن بولۇپ، ئاغزىدىن قان ئارىلاش
شالى قۇيۇلماقتا. ھەدەپ ئاغزىغا كەلگىنىنى جۆيلۈمەكتە...
ساقچىلار ئۇدۇللىق مەستىلدەرنى تېرىكە باغلىماقتا. خەقىمۇ
ئەكىلىپ تېرىكە باغلىماقتا. بازاردىكى ھەر بىر تۈپ تېرىك
بىردىن مەستىنى تۇتۇپ تۇرۇۋاتىدۇ. بازارغا كەلگەن سان-ساناقدا.
سىز ئادەملەر تېرىك تۇۋىگە—مەست بازىرىغا كېلىپ تاماشا
كۆرۈۋاتىدۇ. كۈن ئۇپۇققا ھاياجان بىلەن قىزىرىپ، ئېسلىپ
ئولتۇرمەقتا. قىزغۇچ نۇر تېرىكىنى، ئادەملەرنى، تۇپراقنىمۇ
قىزىللىققا پۇركىدى. بىر خىل قىزىللىق ھەممە نورسىنى،
مەستىلدەرنىمۇ، ساقلارنىمۇ، تۇپراقنىمۇ، تېرىكىنىمۇ مەستىتكە
كۆرسىتىدۇ.

مکتب، ئیپل ئیپل - 1989

لەنجو، ئۆكتەبر 3-يىل 1989.



شائىر

شۇرىغان، سوغۇق ئۇنىڭ يۈزىگە شوخىدەك سانجىلاتى. ئادەملەر شالاڭلىشىپ قالغان كۆچىنى قار كۆمۈزەتكەندى. كو-جا چىرىغىنىڭ تۇردا مۇز كېپەكچىلەر قىپياش شۇڭغۇغانلىقى كۆرۈندى. تۇمشۇق ۋە پېشانسى قورۇلۇپ تارتىشىۋاتقاندەك تۈيۈلدى. ئۇ قولىنى ئاستا يانچۇقىدىن چىقىرپ، يۈز كۆزىنى سىلىدى. مۇز توپچىلىرى چالا ئېرىپ ئالقىنىغا چىقىتى. قار پەسکە شۇڭغۇۋېتىپ يەن پەستىن كۆكە قاراپ شۇڭغۇغلى تۇردى. يەردىكى ئۇيۇغان، ئۇيۇمىغان قارلارمۇ كۆتۈرۈلدى. دەسلەپ شالاڭ كېپەك بولۇپ كۆتۈرۈلدى، كېيىن ئالقاندەك، كېسەكتەك مۇزلارمۇ قومۇرۇلۇپ، شىددەت بىلەن كۆكە شۇڭ. خۇدى. يولمۇ قومۇرۇلۇپ، پارچە بولۇپ كۆتۈرۈلدى.— يوللار بۇنداق بولسا، ئادەملەر قايىسى يولدا ماڭىدۇ؟ يول پارە-پارە بولۇپ، كۆكە كۆتۈرۈلسە، مەن كۆتۈرۈلەمەن؟ ماڭا قاچان نىۋەت كېلەر؟ پۇتون كۆتۈرۈلەمدىمەن ياكى پارچە-پارچە بولۇپمىز...؟ ها...ها...ها...ها...— ئۇ قاقاقلاب كۈلۈۋاتىمەن، دەپ يايراپ كەتتى. ئەمما ئاۋازىنى ئۆزى ئاڭلىمىغاندەك ھېس

قىلدى-دە، ئاغزىنى تۈتۈپ باقتى. ئاغزى ئېچىلىشى كېرەك ئىدى. قارىغاندا كۈلگەندە ئاغزى ئېچىلىماقچى بولغان بولسا كېرەك، ئەمما ئۆسەك ساقاللىرىنى ئۇيۇتۇپ، بۇرۇتى بىلەن قو-شۇۋەتكەن مۇز ئۇنىڭغا ئاغزىنى ئېچىش ئىمكانىيىتى بىرمىگەن ئوخشايدۇ، — كىمگە گەپ قىلىمەن؟ كىم ئاڭلايدۇ؟ ئۆزۈمگە گەپ قىلغاندىكىن ئاغزىمنى ئېچىش ئىنساننىڭ تۈرەلگىنىڭ ئوخشاش ھاماقدەتلىك.

قارىلار، يوللار، مۇزلار، بىنالار، ستولبىلار پارە-پارە بولۇپ كۆككە شۇڭغۇماقتا. ئۇنىڭ تىنىقلرى تېزلىشتى. ”ۋاھ، نېمە دېگەن كاتتا لېرىكا بۇ! مىڭ پارچە ئېسىل كىتاب يېزپىمۇ بۇنداق لېرىكىنى يېزىش قولۇمدىن كەلمەس. پۇتون ئويۇرمسىلار بۇزۇپ تاشلانغان. يېڭىلىق دېگەن مانا شۇ. بىز ئەخىمەق. تەبىئەت، پەقفت سەنلا ئۇلغۇ شائىر“. ئۇ ئۇھ تارتىنى، غايىت زور بىر كالىدەك مۇز ئۇنىڭ ئېچىگە گۈلدۈرلەپ كىرىپ، ئېچىنى قاتۇرۇۋەتتى. ھۇشقۇرتۇپ تۈرگان شۇئىرغان ئۇنىڭغا ئۇتنىڭ تەپتىدەك ئىللەق تەگدى. ”دېمەك، تەبىئەت ئېچىمىدىنمۇ ئىسسقەن، مەندىكى پۇتون ھارارەت تۈگىگەن ئوخشايدۇ، بۇمۇ بىر يېڭى لېرىكا، تەسىرىلىك لېرىكا“ ئۇنىڭ ئالدىدا بىر تۇپ قېرى تېرەك كۆرۈندى. ئۇ تېرەكىنى قۇچاقلىماقچى بولۇۋىدى، تېرەك ئارقىسىغا قېچىپ كەتتى. ئۇنىڭ ئىككى پۇتىغا كۈچلۈك ئىككى قول ئېسىلىپ تارتىتى:

— مېنى تارتىپ ئەكىرىپ كېتەمسەن؟ قويىنۇڭغا ئالامىسىن؟ پۇت دېگەن بىرىپ پۇت. قوزۇق ئەمەس، باغرىڭغا قېقىلىمايدۇ، ئۇ ئۇپۇققا قارىدى، قار تىزىغا يېقىن چىققانىدى، — ھىم،

قوینۇڭغا ئالاسەن؟ شۇنداق، بىر بىر ئالىسىن. ئەمما پۇتۇمىدىن تارتىپ ئەكىرمە، قولۇمىدىن تارت، — ئۇ تېرى كە ئۆسۈۋالدى، — قۇچاڭ ئاچسام قاچىسىن، تاشلىقەتسەم سۆيۈشەن. نېمە دېگەن قوپال سۆيۈش بۇ، ھەقىقىي سۆيۈش مۇشۇنداق بولۇشى مۇمكىن. چىن سۆيىگۈ ئىزدەپ ئۆمرۈمنى ئۇپراتىمم، سەن شۇ بولساڭ، ساڭا مەڭگۈلۈك ھەمراھ بولاي، — ئۇ تېرى كە يۆلە نىپ، ئاستا-ئاستا چۆكتى.

سامسىنىڭ مەززىلىك ھىدى كەلدى. مۇزدەك سۆيۈقلۈق ئۇنىڭ ئاغزىغا تولدى. قىزىل، سېرىق، يېشىل سامسلىار ئۇ-چۈپ، بەزىلىرى كۆككە، بەزىلىرى پەسكە شۇڭخۇدى. كېيىن ھەممىسى بىرلا شۇڭغۇپ، ئۇنىڭ ئاغزىغا كەپلەشتى. — يارەبىم، سامسىمۇ شۇنداق سوغۇق بولامدۇ؟ — ئۇنىڭ قورساقلىرى غۇرت-غۇرت قىلدى، — مانا دېمىدىمۇ ئەڭ ئىپ-لاس، پەس دۇشمەن يۈرىكىمنىڭ تۆۋىننىڭ چاپلاشقان، خېلى كۈنلەر يېسەڭمۇ ھېچ گەپ يوق. شۇنچىلا سامسىنى يەپ تېخىمۇ ئەززەيىلەپ كەتتىڭ. تويمىغۇر، مەڭگۈ تويماس، قېنى كۆرۈپ تۇر، من سېنى يەنە قانچە كۈن غىزاسىز قويۇپ، زۇۋانىڭنى ئۆچۈرمەن. سەن مېنى بويىسۇندۇرمەن دەيسەن، مەڭگۈ بوي-سۇندۇرالمائىسىن...

— ئابدۇخالق، ھى ئابدۇخالق، تۇرە ئورنىڭدىن! — ئۇنىڭ كۆزىگە ئىشىشىغاندەك قىزىل بىر چىراي چېلىقتى: — نېمە دەيسەن!

— تۇرە ئورنىڭدىن ئادەمنىڭ ئىچىنى ئاغرىتىماي، سەرسان بولۇپ يۈركىمنىڭ ئاز كېلىپ، توڭلاپ ئۆلۈپ بېرىي دەمسەن؟

تۈرە!

ئابدۇخالق تېرىكىپ داڭ قېتىپ قاراپ قالدى.
ئۆلپىيا ئەزم تېرىكىپ ئۇنى يۆلىمەكچى بولدى.
— قولۇڭنى تەگكۈزۈم!
— نېمىشقا؟

ئابدۇخالق يەرگە قارىدى. ئۇ قېتىپ كەتكەن قولىنى
قاراغا چوڭقۇر پاتۇردى.

— ماۋۇ ئاپىاق، چىرايلىق قارنى كۆرۈۋاتامسىن؟ ئۇنىڭ
قانچىلىك پاكلىقىنى تەسەۋۋۇر قىلالىغانلىقىڭ ئۈچۈن، ساڭا
ئىچىم ئاغرىيدۇ.

— دەل مۇشۇ قار سېنىڭ ئەپلىق ئالىدۇ. بىر مەشھۇر
شائىر ئاچلىقتىن كۆچىدا توڭلاب ئۆلۈپ قاپتۇ دېسە، بۇ ساڭا
ئەمس، بىز ئەدىبلەرنىڭ يۈزىگە ئۆمۈرلۈك داغ.
ئابدۇخالق ئېچىلىپ كۈلدى:

— مېنى ئۆلدى دېگەن گەپ يالغان! مەن مۇشۇ قاردا مەڭگۈ
ياشaimen. سەن پاتقاقنى كۆز ئالدىڭغا كەلتۈر. ئۇنىڭ ئۆزى
داغنىڭ قېنى تۇرسا، ئۇنىڭ يۈزى بولامدۇ؟

— ماقول، سەنلا پاك. ماۋۇ پۇلنى ئال، قورقما، ساڭا
سەدقە ئەمس، ئۆزەڭنىڭ حالال قىلمەم ھەققىڭ—شائىرنىڭ
قىلمەم ھەققى. ئاڭلىسام كۈنلەپ-كۈنلەپ ئاج قاپسەن. بۇنىڭغا
كىيم ئال، ئىسىق تاماق يە.

— ياق، ياق، ئۆزەڭ ئال، مەن پاتقاقتىن ھېچ نېمە ئالماي-
مەن. بۇ قارنى كۆرۈڭمۇ؟

— سەن شائىر، ئى دەلەوش ساراڭ!

— من شائير ئەمەس، بىر ئەخەمەق.

— يۈر، ئاچلىقتىن، سوغۇقتىن ئۆلەي دەپسىن، ئاۋۇ سام.

سخانىغا كىرىپ، ئىسىق ئولتۇرۇپ توت سامسا يە، قىزىق
چاي ئىچ، ئەسلىڭىك كېلىسىن.

— مېنى مېھمان قىلامسىن؟

— ھە?

— يۈزۈمگە داغ چۈشۈرمە.

— ئەۋلىيا ئازەم تېرىككىنىدىن بوغۇلۇپ، تاتىرىپ كەتە.
تى-يۇ، يەنلا ئۆزىنى تۈتۈۋالدى.

— ماقول، من پۇل خەجلىمەي، ئۆز پۇلۇڭغا ئېلىپ بې-
مرەي.

— ئىت بىلەن ئادەمنىڭ پەرقى بولىدۇ.

ئەۋلىيا ئازەم ۋارقىراپ كەتى:

— دەل تاپتىڭ، كۆرۈۋاتقىنىڭ ئىتنىڭ كۈنى بولۇۋاتىدۇ.

توڭلاب ئۆلۈش ئالدىدا جان تاللىشۇراتقان ئىتنىڭ ئۆزى سەن!

— ھەر ئىككىمىز ئىت، بىرىمىز ئەلنىڭ ئىتى، يەن بىرە-

مىز گوداڭ يالايدىغان ئىت. من ئاچلىقتىن ئۆلۈۋاتقان ئىت.

سەن يالاپ سەمربىۋاتقان ئىت.

ئەۋلىيا ئازەم غۇزەپ بىلەن ئابدۇخالىقنى تەپتى. ئابدۇخا-

لىق قارغا يۈمۈلەپ كەتى. ئەۋلىيا ئازەم تىللەغىنچە مېڭىپ

كەتى. ئابدۇخالىق قار ئادەمگە ئوخشاپ قالدى. ئۇ ئۆمىلەپ

تېرىكە يۈلىنىۋالدى-دە، قارغا بۇلۇرغان ئاغزىنى ئېچىپ

. كۈلدى:

— سانسىز جامائەتنىڭ ئالقىش ساداسى ئىچىدە دىكلاماتىسيه

قىلغاندەك لەززەتكە تولدى ئادەم.

قار تېخىمۇ ئەدەشكە باشلىدى. ئابدۇخالق خەنجرىنى چە-
قىرىپ، مەيدىسىنى ياردى. ئۇ يۈرىكىنى سۈغۈرۈپ ئېلىپ،
قىپقىزىل قۇرلارنى يازغىلى تۈردى.
—ھەي، ئابدۇخالق، تۈرگىنە ئورنۇڭدىن، بایا كاللام
قىزىپ ئازار بېرىپ قويدۇم، مېنى كەچۈر.
قار ئاستىدا ئەۋلىيا ئەزەم پەيدا بولدى. ئۇ خىجىللەقتا
ھنجىسپ تۈراتتى.

—ۋاي ئېپلاس، ئازار بەرگىنىڭ بىلەن خۇشال قىلغىنىڭ.
نى بىلەمەيسەن، بایا خۇشال قىلغان ئىدىڭ، مانا قاردىن سورا،
مەن بایاتىن كۈلگەن. مانا ئەمدى ئازابلىنىپ كېتىۋاتىمەن. مەن
ئاجايىپ شېئىر يېزىۋاتقانىدىم.....

—سەندىن ئۆتونەي، قانداق قىلسام تاماق يەيسەن؟

—مېنى ئارامىمدا قوي.

—مېنى ئۇنچىلا يامان كۆرمە.

ئىككىسى بىر-بىرىگە تىكلىپ قېلىشتى. ئەۋلىيا ئەزەم-
نىڭ ئاوازى تىترەپ كەتتى:

—ساڭا يامانلىق قىلغىنىمەن بىلەمەيمەن. لېكىن سەن مە-
نى مەرهەزنى كۆرگەندىنمۇ يامان كۆرسەن.

ئابدۇخالق تېلىقىپ كۈلۈپ كەتتى:

—ھەي بىچارە مەلئۇن، سەن ئەدەبىياتنى بۇلغاشتىن. توخ-
تىغان كۈنى، مەن سېنى ياخشى كۆرمەن، سەن بىلەن تازا
راھەتلىنىپ غىزا يەيمەن، هەتتا ساڭا كۆيىوغۇل بولىمەن.
ئەۋلىيا ئەزەمنىڭ چىشلىرى غۇچۇرلاپ ھاسىراپ كەتتى:

— مېنى ئەدەبىياتتىن قوغلاشقا ھەددىڭ ئەمەس، مەنۇ سا.
ئا ئوخشاشلا شېئىرىيەتنىڭ چوققىسىنى ياراتتىم، يېڭىلىق ئې.
لىپ كىردىم.


— سەن شېئىرىيەتكە يات يېڭىلىق ئېلىپ كىردىڭ. شېشىد.
رىيەتتە يالاقچىلىقنىڭ چوققىسىنى ياراتتىڭ.

ئەۋلিযَا ئازەم يائوقى كۆزىگە قادالغان ياۋا توڭۇزۇدەك
چىرقىراپ كەتتى:

— سەن ... سەن شائىر ئەمەس، قىپقىزىل ساراڭ ...
ئىپلاس، دەلدۈش، ئىتتىن خار بولۇپ، ئاچلىق ۋە سوغۇقتىن
ئۆل، جىستىڭ كوچىدا قىلىپ ئىتقا يەم بولسۇن!
ئۇ قارغۇغىنچە تەلۋىلەرچە يۈگۈرۈپ كەتتى. ئابدۇخالىق
خىرىلدىپ كۆلدى:

— ھە مانا ئەمدى بولدى، مەن ئۆلمىيمەن. قارا ئىت،
تېنىمىنى قەلەم، قېنىمىنى سىيا قىلىپ، پۇتكۈل قارلىق دالغا
شېئىر يازىمەن. ئاخىر قارغا ئايلىنىپ كېتىمەن. قېنى سەن
ئۆلدى دېيدەمسەن؟

ئۇ يۈركىمدىن ئوخچۇپ چىقۇۋاتقان مىسرالارنى ھاياجان
بىلەن دىكلاماتىيە قىلىپ، تېرىكە كە يۆلىنىپ ئولتۇردى. بىر-
دەمدىن كېيىن ئۆزى ئېيتقاندەك ئاپتاق قارغا ئايلىنىپ كەتتى.



چىنىڭ كۈزى

1

كەچىنىڭ سالقىن شامىلى باراقسان مەجنۇنتال ياپراقلىرىنى يەلىپۇپ تۇراتتى. غۇۋا چراڭلارغا ئۇشاق ھاشاراتلار يېپىشىد. ئۇغاندى. قىلۇيدىن ئۇرۇلغان راھەتلەك شامال شاۋىكەتنىڭ چاچلىرىنى توزىتىپ ئۆتۈپ كەتتى. ئۇ ئىلاجى بار سەۋىرى قە. لىش ئۇچۇن شامال كەلگەن تەرەپتىكى روشن يۈلتۈزلارنى ساناشقا باشلىدى. مەكتەپنىڭ ئالىملىق بېغىدىن قىز-يىگىتلەر. نىڭ شېرىن تاۋۇشلىرى قوللىقىغا توختىماي كىرىپ تۇراتتى. سۇت ئالىمنىڭ خۇش ھىدى ئۇنىڭ دىمىنى تۇتقۇزۇۋەتتى. شۇن. داقتىمۇ ئۇ ئۆزىنى بېسىۋېلىپ، چىشىنى چىشلەپ يۈلتۈز سا. ناشنى داۋام قىلدى. قىز لارغا خاس يەڭىگىل ئاياغ تاۋۇشى ئۇنى يۈلتۈز ساناشتىن توختىتىپ قويدى. بىر قىز نازۇك بەللەرىنى تولغاپ پەلەمپەيدىن مەغرۇر چۈشۈپ، بۇ يەردە يۈلتۈز ساناشتىن

توختاپ قالغان كېلىشكەن بىر يىگىتنىڭ مەۋجۇتلۇقىنى پەقدە
ھېس قىلىپ باقىغاندەك، شامال ئويىتىپ ئارام بەرمىگە
چاچلىرىنى يەنە شۇنداق مەغۇرۇر سلىكىپ يېنىدىنلا ئۆتۈپ كەت
تى. ئۇ، قىز يېنىدىن ئۆتكۈچە قىزنىڭ نېپىز شايى كۆڭلىك
ئىچىدىكى مۇڭگۈزدەك كۆكسىگە ئاچكۆزلەرچە تىكىلدى، ئۆتۈپ
كەتكەندىن كېيىن بولسا تولغان ساغرىسىغا قاراپ قالدى.

— ما كاساپەتنى. قايىنى مەلتۈننىڭ قولىدا تولغۇندىغان
سەن، لېكىن بىزنىڭ بېلىققا يەتمەيسەن.
ئۇ ئۇلغۇ-كىچىك تىنلىپ تاماكا چەككەچ يەنە ئاشۇ ساغرىغا
قارىدى.

— ئوقۇغۇچى دېگەن شۇ.

ئۇ ئۇمىدىسىزلىك ئىچىدە يەنە يۈلتۈز سانىماق بولۇپ ئاسى-
مانغا قارىۋىدى، بايا ساناب قايدىرگە كەلگەنلىكىنى تاپالمىدى.
زەردە بىلەن ئارقىسىغا قاراپ، كېتىۋاتقان قىزنىڭ كەينىدىن
تاماكسىنى تۈكۈردى:

— جادۇ جالاپ!

— نېمىدىكەن چىراىلىق گەپلەر بۇ؟!

شاۋىكەت ئىتتىك كەينىگە بۇرۇلۇپ، پەلەمپەيدە پەرىزاتتەك
سۈزۈلۈپ تۈرغان بېلىقىزنى كۆردى. ئاق شايى كۆڭلىكى ئۇنى
هازىرلا ئىرشنىن چۈشكەندەك كۆرسەتمەكتە ئىدى. ئايىدەك يۈزدە-
نى ئوربۇغۇغان قارا، دولقۇنىسىمان چاچلىرى بۇلۇتقا ئوخشایتە-
تى. شاۋىكەت سائىتىكە قارىدى.

— ساق ئىككى سائىت قىرىق ئۇچ منۇت ئۆتۈپتۇ. بۇ
ۋاقتىدا دۇنيادىكى نۇرغۇن ئۇلغۇ ئىشلار ئورۇندىلىپ بولىدۇ.

ئالدم ئايروپىلانى بىرىنچى قەۋەت ئاسمانىدىن چىقىپ كېتىدۇ.
ناھايىتى توغرا دېدىڭىز چىرايلىق يىكىت. لېكىن سىز
بىلەن مەن ئالدم ئايروپىلانىنى كۆرۈپ باقىمدۇق، كۆرۈۋاتقىنى-
مىز ئىشەك ھارۋىسى بىلەن ئىككىنچى دۇنيا ئورۇشىدىن كې-
يىنكى ماشىنىلار، ماڭغاج سۆزلىشىدەلى.

ئۆزىمىزنى قۇتقۇزمىساق تارىخ بىزنى يۇندا ئورىكىگە^{تاشلىقىلىك}
تاشلىقىلىك، يەر يۈزىدىن تامامەن يوقلىپ، كىشىلەر تەرىپە-
دىن ئۇنتۇلۇپ كېتىمىز، ھەتتا نىسلى قۇرۇشقا باشلاپ ئىنساز-
لار تەرىپىدىن قوغىدىلىۋاتقان ھايۋانلارچىلىك قەدرىمىز بولماي
تۈگەيمىز.

شاۋاڭەت خەپرۇكلىرىنى بېلىقىزنىڭ يۈز-كۆزلىرىگە چاچ.
رىتىپ توختىماي سۆزلەۋەردى. قىز ئىزىدا توختاب سومكىسى-
دىن ئاپتاق قولىياغلىقىنى چىقىرىپ يۈزىنى سورىتتى. قوللىرىنى
سلكىپ، خۇدىنى يوقاتقان ھالدا سۆزلەۋاتقان شاۋاڭەتنىڭ قول-
لىرى بوشلۇقتا توختاب قالدى. ئۇ ھاياجانلاغىنىدىن ئېسىلىپ
كەتكەندى. ئۇ ئوڭايىسىز ئەھۋالدىن قۇتۇلۇش ئۈچۈن پەس
ئاۋازدا ئېيتتى:

ئىشقىلىپ مەن بىكارغا قايىنىمايمەن.
بېلىقىز ھېچبىر ئىپادىسىز قادىلىپ تۈراتتى. ئەمدى جاۋا-
بەن ئېغىز ئاچتى:

تەكرار ئېيتتىم، يەن تەكتىلەپ قويىاي: ئالىي مەكتەپ-
نىڭ بىئولوگىيە كەسىدىكى ئوقۇغۇچىمن، سىياسىي بىلەن
خۇشۇم يوق، ئۇنى چوشىنەيمەن، چۈشىنىشىمۇ خالىمايمەن.
بۇنداق گەپلىرىڭىزنى ئاڭللغۇم يوق. مۇشۇنداق كوتۇلداب يۇ-

رۇپ بېشىڭىزنى يەيدىغان ئادەمكەنسىز.

— گېپىمنى چۈشىنىڭ، مەن سىياسەت توغرىسىدا ئەمدەس ئەخلاق تېمىسىدا گەپ قىلىۋاتىمەن.

— بولدى، بىردهم گەپ قىلماي مېڭىڭ. ساۋاقداشلىرىد بىزگە ئۆچىمەنلىك بىلەن قارشىۋاتىدۇ. ئۇلار ئوقۇغۇچىلار تو؛ لىشىۋالغان دەرۋازا ئالدىدىن جىمجىت مېڭىپ ئۆتۈشتى.

— قاياققا ماڭىمىز؟

— سۆگەتلەك كۆل تەرەپكە.

— ئۆيىرە پاشا جىق.

— مەن سىزنى پاشىلار بىلەن ياخشى مۇڭدىشا لىدىكەن، دەپ ئويلاپ قىلىۋاتىمەن.

— مېنى مەسخىرە قىلماڭ. دېمەكچىمەنكى، مەن سىزنى ئىككى يېرىم سائەت ساقلىسام، مېنى بىرسى توت سائەت ساقلىدە.

سا، بىزدىكى ئىشەنچلىك ۋاقت كۆز قارىشى قېنى؟ بىر-بىر- مىزگە بولغان ئىشەنچ نەگە كېتىدۇ؟ بىزدىكى دورامچىلىق قىلىپ ئۆزىنىڭ مىللەي ئالاھىدىلىكىنى يوقىتىش، بىر-بىرىگە يالغان ئېيتىش، ئالداش، خۇشامەتچىلىك، پارىخورلۇق، خۇد- دى بىر كىم ئۈچۈن ياشاپ بېرىۋاتقاندەك كۈن-تۈنلەپ ئۆلپەتچە.

لەتكى قىلىپ سورۇن تارتىپ ئىچىش-چېكىشلەر، يالغان كۆ- لۇش، ساختا تەكەللىۋپلار... مانا... مانا يەنە نورغۇن، مەن سۆز-

لەپ بولالمايمەن، بۇلارنىڭ ھەممىسى زاۋاللىققا يۈزلىنىۋاتقان، خاراب بولغان بىر مىللەتنىڭ ئاساسلىق ئالاھىدىلىكى، بۇ ئىل- لمەتلەرنى ئۆزىمىز تۆزىمىسىك، ھەر بىر ئادەم ئۆزى تۆزىمىسى، بىر كىم تۆزەپ بېرىمەدۇ؟ ھەممىنى خۇدا تۆزەپ بېرىمەدۇ؟

ئاڭلىسام: "سەن پەيلىڭنى قانچىلىك ئۆزگەرسىدە، مەن قىسـ.
مېتىڭنى شۇنچىلىك ئۆزگەرتىمىدەن" دەيدىكەن ئاللا. بىزنىڭ
ئادەملەرىدىكى ھالىغا باقماي قىلىپ كېتىدىغان ھەشم-پەشم،
سورۇن-باراۋەت، كەيپ-ساپا، تۈگىممىس قائىدە دېگەنلەر
پۇت- قولىمىزنى چۈشۈۋاتقان خۇراپىي نەرسىلدەر دۇر. مانا بۇلارـ
نى بىر كىم ئەكلىپ بىزگە تاڭغىنى يوق، ئۆزىمىز تېپىپ
ئادەتكە ئايىلاندۇرۇش ھەدەكچىلىكىدە بولۇدق. بۇ نەرسىلدەرنى
ئۆزىمىز يوقتىپ، ئۆزىمىزنى ئازاد قىلىمساق مەڭگۇ روناق
تاپالمايمىز. بىز ئۆزىمىزنى سۆيەيلى، ئۆز-ئۆزىمىزنى خورلـ.
مايىلى:

— بەك ئوبدان گەپ قىلىڭىز. ھازىر خوتۇننىڭىزغا قانداق
يالغان گەپ قىلىپ ئالداپ چىقىتىڭىز؟
— بېلىقىز كۈلۈمىسىرەپ شاۋىكەتنىڭ كۆزىگە تىكىلىدى.

— بۇنى چۈشەندۈرۈش ھاجەتسىز. —
— مېنىڭ ئاڭلىغۇم كېلىۋاتىدۇ. بۇ بایاتىن بېرى سىز
دەۋاتقان ساختىپەزلىك، بۇمۇ ئۆزىمىزنى ئالداۋاتقانلىقىمىزغا
كىرىدىغۇ دەيمەن؟

— ياق، مەن ئۇنداق دەپ قارىمايمىن. بۇ بىر مۇقدىددەس
سۆيىگۇ ئۈچۈن، مۇھەببەت ئۈچۈن.
— ئۇنداقتا خۇتۇننىڭىزنى سۆيەمىسىز؟

— كىم سۆيەيمەن دەپتۇ؟!

— ئەمىسە نېمىدەپ ماڭا رودىپايدەك ئەگىشىۋالىسىز. خوـ
تۇن-بالىلىرىڭىزغا مۇھەببەتىڭىز بولغاندىكىن شۇنى سۆيىسىڭىز
بولمىدىمۇ، مەندە نېمە ھەققىڭىز بار!

— ئىمىسە ماڭا خوتۇن بولۇڭ.
— ياق.

— نېمىشقا؟

— ئۇچاغدا چوقۇم مېنى يەن بىر چىرايلىق قىزكۈندىشىم
بىلەن قوشۇپ سۆيىسىز.

— سىزنىلا سۆيىمن.

— بۇ ھەركۈنى خوتۇنىڭىزنى ئالدىيدىغان مەڭگۈلۈك كېپىد-
خىز.

— سىزگە ئۇنداق قىلمايمەن. بولىمسا بەش يىلدىن بىرى
ئوتىڭىزدا كۆيۈپ، سۆيىڭىزدە ئېقىپ يۈرەمتىم.

— بۇ ناھايىتى ئېنىق. ئېرىشىمەكچى بولغۇنىڭىز تېخى مەذ-
دە تۈرۈپتۇ. ئامانەتنى ئالغان بولسىڭىز بۇنچىۋالا قىلىپ كەت-
مىتتىڭىز، رايىڭىز يېنىپ ھەتتا ئۇنتۇپ قالاتتىڭىز.

— ئۇنداقتا ئىككىمىز توى قىللايلى، شۇچاغدا كۆرەرمىز.
— سىز بىلەن توى قىلغۇم يوق.

— ماڭا نىسبەتن سىزدە سۆيگۈ دەيدىغان نەرسە يوقكەن--
دە، ئىمىسە نېمىدەپ مەن بىلەن يۈرۈپسىز؟

— مەن سىزنى سۆيىمن، ئەمما توى قىلمايمەن. ھاياتتا
ئاك سۆيۈلگەن مۇھەببەت توى قىلالىمىغانلار ئارىسىدا بولىدۇ.
مەڭگۈ ئەستىن چىقمىغۇدەك سۆيۈش ئۇچۇن سىز بىلەن توى
قىلمايمەن.

— بۇ يالغان. كۆزدىن يىراق بولغاندىن كېيىن، ھامان
بىرकۈنى كۆڭۈلدىن كۆتۈرۈلۈپ كېتىدۇ.

— سۆيگۈ ھەر ئادەمنىڭ روھىدا ھەرخىل بولىدۇ.

—لېكىن سىزنىڭ مەن بىلەن تو يقىلماسىلىقىمىزدا باشقا سەۋەب بار، يەنى ياشتا چوڭ، ئىككى بالىسى بار ئادەم دەيىسىز.
—دەل ئۇنىڭ ئەكسىچە، مېنىڭچە، قىزلار چوڭ ياشلىقلار.
غا تەگىسە تۈرمۇشى كۆڭۈللىك بولىدۇ. بۇ نۇقتىنى ئاتا-بۇۋىلە.
برىمىز بەك ياخشى بىلىدۇ. دادام قېرىپ پېنسىيىگە چىقىتى،
ئانام ئەمدى قىرانلىق دەۋرىگە قەددەم قويىدى. ئىككىسى بىر-بىد.
رىنى بەك ياخشى كۆرۈشىدۇ. ئانام دادامدىن ئون سەككىز ياش كىچىك.
ئانامنىڭ ھەرقانداق تىلىپى دادامنىڭ قىزغىن مۇھەببىتى ئارقىد.
لىق ئىپاپىلىنىدۇ. ھە راست، مېنىڭ تو يقلىشىمدا دادام
بىلەن ئانامنىڭ بىرلا شەرتى بار، ناھايىتى ئاددىي، تو يقلىدە.
خان ئادىمىڭ كەلىپىنىك بىلەن قەشىرلىق بولمىسۇن دەيدۇ.
لېكىن بۇمۇ پۇت تىرەپ تۈرالمايدۇ.

—قەشىرلىق ئارپىسىنى خام ئورۇپتىمۇ؟
—ئاتا-ئانام دېھقانچىلىقنى بىلەمەيدۇ، لېكىن تەكتىگە يەتە.
كىلى بولمايدىغان سىرلىق تەكەللىك، يو سۇنلار بىلەن چىقىشا.
مايدۇ.

سىز بىلەن مەن مىللەتنىڭ ئەقىل-ئىدرىكى، زىيالىيسى
بىز، ھازىرقى زامان ئېڭى بويىچە ياشىشىمىز، ئۆزىمىزنى ئۆز-
گەرتىپ قۇرۇشىمىز كېرەك. يۈرت ئارا بىر-برىمىزگە بولغان
ئۆچەمنلىكىنى يوقىتىپ، بىر-برىمىزنى سۆيەيلى. بىزنىڭ ئە-
ناق بولۇشالماي قۇمدهك چېچىلىپ ياشىشىمىز بەختىسىزلىكىدە.
رىمىزنىڭ تۈپ يىلتىزى، بۇ ئىللەتلەرىمىزنى ئۆز گەرتىشىمىز
كېرەك.

— مىڭ سۆزلىكىنىڭىز بىلەن ئاتا-ئانىمىز ياشىغان ئاش تۈپرەق، سۇ، هاۋا، تومۇرىمىزدىكى قان بىزنى يەن شۇنداق ئۆستۈرۈدۇ. پەقدەت قىسىمن ئۆزگىرىشى مۇمكىن. ئىناق بولۇش ئۇچۇن بىزنى بىرلەشتۈرەلەيدىغان قۇدرەتلىك بىر ئەمدىي كۈچ، روھىمىزنى ئالىقانغا ئالالىغۇدەك ئىلاھىي يېتەكچى بولۇش كېرەك، بۇنىڭدىن باشقا ھېچ نەرسە بىزنى بىرلەشتۈرەلەيدۇ.

— بولدى، ئاغزىم قۇرۇپ كەتتى، قەھۋە ئىچەيلى.

— مېنىڭ ئۇيىرگە كىرگۈم يوق.

— نەپەرەتلىكىنىڭىز؟

— بىلەيمەن.

— خىق نېمە قىلسا ئۆزىنىڭ ئىشى. بىزمو ئۆزھالىمىز بىلەن بولىمىز. جەمئىيەتلىك ھەممە تەزەپلىرىنى بىلىپ قويغاندا خا يەتمەيدۇ. بۇمۇ ئۆز ئالدىغا ئاجايىپ بىر دۇنيا دەڭى.

“لېۋەنثاي قەھۋەخانىسى” دېگەن خەت ئۆسسۈل ئوينىغاندەك تولغىنىپ يېنىپ تۈرىدىغان ئىشىكتىن شاۋىكەت ئالدىدا كىرىدى.

ئاي چېھەرلىك ئۆج قىز كۈلۈمىسىرىگىنىچە ئىتتىك كېلىپ ئۇنىڭغا قول ئۆزاتتى، بىرسىنىڭ ئاق بىلىكى بوينىغا يىلاندەك يۆكىشىپمو ئۈلگۈردى.

— بولدى، رەھمەت سىلەرگە.

بىلىقىزنى كۆرۈپ ھەممىسى پەرلىرداك غۇۋالىق ئىچىدى كۆزدىن غايىب بولدى. غۇۋا قىزىل چىراڭ نۇردا پەردەلىك توسابقلار سىرلىق كۈلۈمىسىرەۋاتقان، سېپتا ياسانغان چىراىلىق ئايالدەك كۆرۈندى. ئەتىر ئارلاشقان ھەرخىل ئىچىملەك پۇرۇقى قەھۋەخانا ھاۋاسىنى سېھەرلەپ تۈراتتى. توسابقلار ئىچىدە قىز

غىن پىچىرلاشلار، قىزلارىنىڭ نازلىق كۈلۈپ ئەركىلەشلىرى ئاڭلىنىاتتى. كۈتكۈچى ئۇلارنى پەردىسى قايرىلىپ تۇرغان بىر بوش ئورۇنغا باشلاپ كەلدى. بېلىقىز ئادەمسىز تۆز يولدا كېتىدە. ۋاتقاندەك پەرۋاسىز كېتىۋەردى.

— نېمە لازىم، — دېدى كۈتكۈچى ئۇلار جايلىشىۋالغاندىن كېيىن

— سىز دەڭ، — كۈلۈپ قارىدى شاۋاڭدت.

— قەھۋىدىن باشقا نېمە بار بۇ يەردە؟

— خالىغىنىڭىزنىڭ ھەممىسى بار.

بېلىقىز ئۇنچىقماي پەرۋاسىز ئولتۇردى.

— ئىككى ئىستاكان قەھۋە بىلەن بىر تەخسە توخۇم قورۇ.

— مىسى، بىر تەخسە تەرخەمدەك، ئون زىخ كاۋاپ كەلتۈرۈڭ.

— قىزىق تۈيۈلمۇراتامدۇ؟

— نېمىسى قىزىق. مېنىڭچە، ئۆز يولىدا تېبئىي - نورمال ئىش. جاهاندا كىشىلەر ئازادىلىك ھېس قىلىدىغان قانچىلىك ئىش بار؟ ئەگەر ئۇلار بۇ يەردە ئۆزىگە ئازاب تېپىۋالسا ھەرگىز يولىمايدۇ. ئادەم خۇشاللىق ئىزدىگۈچى مەخلۇق. ئۇنىڭ كۆڭلى نىدە خوش بولسا، شۇ يەرگە ھەسىل ھەرسى ئولاشقاندەك مانا مۇشۇنداق توپلىنىدۇ. سىز كۈچپ ئۆزگەرتىمەن دېگەن ئادەم-ملەرنىڭ روهى، جەمئىبەتنىڭ ئىڭى ۋاقتى-سائىتىگە كەلگەنده ئۆز يولي بىلەن ئۆزگەرنىۋېرىدۇ.

— پۇتۇنلەي پەرۋاسىزلىق. ۋىجدانسىز ئادەملەر پەرۋاسىز بولىدۇ. پەرۋاسىز ئادەمەدە ئېتىقاد بولمايدۇ، شامالغا قاراپ يەلكەن چىقىرىشقا، خامىليوندەك ماسلىشىشچانلىققا—رەڭ ئۆز-

گەرتىشكە ماھىركېلىدۇ. مەن ئۆزۈم سۆيىدىغان سىزدەك بە ياخشى قىزنىڭ تېخى جەمئىيەتكە قەدەم قويىماي تۈرۈپ، بۇندىا بولۇپ كېتىشكە چىداپ تۈرالمايمەن. مەن بارلىق ھاياتىم جېنىم بىلەن سىزنى شۇنداقلا كىشىلەرنىڭ روھىنى ئۆزگەرتىش كە ئۆزۈمنى بېغىشلايمەن. مانا بۇ مېنىڭ ئۆمۈرلۈك غايىم سىز ئۇنداق بولما سلىقىڭىز كېرەك، بېلىقىز.

— مانا بۇ بىزنىڭ مىليونلىغان ئالىي مەقسەتلەك نادان، ياخشى ئادەملەرىمىزنىڭ بەختىسىز خاراكتېرى. دەل مۇشۇ ئىش ئۇلارنى قانلىق تراڭىدىيە ئىچىدە، ئالدانغان ئارمان، پۇشايمانلار ئىچىدە يەر يۈزىدىن يوق قىلدى. كىشىلەرنىڭ ئېڭىنى، روھى-نى، ياشاش ئۇسۇلىنى ئۆزگەرتىلەيدىغان بىرلا قۇدرەتلەك كۈچ بار، ئۇ بولسىمۇ تەبىئەت ۋە ئۇنىڭ قانۇنىيىتى. ئۇنى ھازىرغىچە ھېچقانداق ئىنسانىيەت ئۆزگەرتەلگىنى يوق، بىلكى ئۆزگەرتى-مىز دېگەنلەر تەبىئەت تەرىپىدىن ئۆزگەرتىۋېتىلدى. تەبىئەت كەڭىرى، ئۇنىڭغا قاراپ بېقىڭىز: باهار، ياز، كۈز، قىش، بۇلارنىڭ ھەر بىرىدە ھەر بىر ئۆسۈملۈكتىن تارتىپ جانلىقلارغىچە شۇ-پەسىلىنىڭ قانۇنىيىتى بويىچە ياشايدۇ، جۈملەدىن ئادەممۇ شۇ-داق. مانا قاراڭ: قىشتا سىز مانا مۇشۇنداق كىيىم بىلەن ياشاپ ھايات تۈرالامىز، قىشنى ئۆزگەرتەلەمسىز؟ پەقدەت ئۇنىڭغا بويى-سۇنۇش شەرتى ئاستىدا تاقابىل تۈرۈپ ياشايسىز. ئادەملەرى-مىزنىڭ ئېڭىز، روھى ھەر قايىسى دەۋىرە ھامان ئۇنى تاپىدۇ.

— سىزنىڭ بۇ سېلىشتۈرمىڭىز يەنلا پەرۋاسىزلىق، بىز-نىڭ مىليونلىغان كىشىلەردىكى چۈشكۈنلۈكتىن باشقا نەرسە ئەمەس. ھېج نەرسىگە ئىنتىلمەي، زەئىپ ھالدا نېمە بولسا شۇ-

دەپ ئۆتۈپ كېتىۋاتقان ئادەملەرىمىزنىڭ ئۆزىنى ئاقلاش، ئۆزدە
گە تەسلى بېرىپ، ئۆزىنى ئالداش ئۇچۇن تاپقان كېپى. سىز
دەۋاتقان پۇتكۈل كائىنات كەڭ دائىرىلىك ئۇقۇم. مېنىڭ دەۋات-
قىنىم—دۇنيانىڭ بىر كىچىك زېمىندىكى ئادەملەرنىڭ روھى
مەسىلىسى. قېنى ئېيتىڭ، بىر زېمىندا، بىر كىلىماتتا ياشاؤات-
قان، ئوخشاش تاماق، كىيمىم، هاۋا، سۇدىن پايدىلىنىۋاتقان
ئادەملەرنىڭ روھى ئوخشاش ئەمەس، تەقدىرى ئوخشىمايدۇ. بىز
چۈشكۈنلىشىپ-چىرىكلىشىپ، تۈگىشىپ كەتتۈق. كونا ئېسىل
ئەخلاقنى كونىرىدى دەپ تاشلاپ مېڭىپ، يېڭىسىنى تاپالماي
دوراپ ئاخىر يا كونىسى يا يېڭىسى يوق قىلدەملەرنىڭ ئۆزى
بولدۇق. بىزدە مىللەي ئەخلاق، مىللەي مەدەنىيەت يوقالسا بىز
تولۇق يوقلىمىز، بوغۇلۇپ، ئۆلۈپ توڭەيمىز.

شاۋىكەت هاياجاندىن بوغۇلۇپ قولىدىكى بىر ئىستاكان قەھ-
ۋىنى غەزەپ بىلەن يەرگەتئوردى. كۇتكۈچى سايىدەكپەيدا بولدى.
—كەچۈرۈڭ، بىر ئاز چېچىلىپ قالدى، ھېچ ئىش يوق،
—دېدى بېلىقىز خاتىرجەملەك بىلەن.

—ئىستاكاننىڭ پۇلسىنى ئايىرم ھېسابلايمىز.
—قانداق ھېسابلىساڭ شۇنداق ھېسابلا چوشقىنىڭ كۈچە-
كى. كاشلا قىلماي كۆزۈمدىن يوقال.
—ئۆزىڭىزنى بېسىۋېلىڭ، بۇ ئاجىزلىق. بۇنداق بولغاندا
بىر مىللەتنى ئەمەس، ئالقىنىڭىزدىكى مەندەك بىرقىزىنمۇ
ئۆزگەرتەلمەستىن، ئەكسىچە ئۇنىڭدىن ئايىلىپ قالسىز.
ئۆزگەرتىش ئۇچۇن مانا مۇنداق چوڭقۇر مۇھىبىت بىلەن سۆ-
يۇش كېرەك.

بېلىقىز شاؤكەتنىڭ قىزىرىپ ئېسىلىپ كەتكەن ساقاللىق
ئېڭىكىنى يۇمىشاق ئالقىنى ئارىسىغا ئېلىپ، كۆكۈرۈپ تىترەپ
كەتكەن قېلىن كالپۇكىغا نازۇك، رەڭدار لېۋىنى يېنىك ياقتى.
تىترەپ ئاران تۇرغان شاؤكەت بېلىقىزنى قۇچاقلاب، مۇجۇقلاب،
ئەسەبىيلىك بىلەن ئۇدۇل كەلگەن يېرىنگە سۆيۈپ كەتتى. بېلە-
قىز شاؤكەتنىڭ بېغىشىنى قاتتىق چىشىلەپ يۇلقۇنۇپ چىقىۋالا-
دى. شاؤكەت قاتتىق ھاسىراپ ئولتۇرۇپ قالدى. ئۇنىڭ بېغى-
شىدىن سۇس قان چىقتى.

— دېمەك، سىز قۇرۇق گەپتىن باشقىغا يارىمايدىغان ئا.
جمز، شاكال، چاكىنا ئادەمكەنسىز. سۆيۈشنى بىلمىگەن ئادەم
قۇتقۇزۇشنى بىلەمدو. سىز تربىيەلىنىڭ، ئاۋۇال خەلقنى سۆ-
يۈش كېرەك. مەنمۇ شۇ خەلقنىڭ بىرسى. سۆيۈڭ دېسە، خۇددى-
ڭىزنى يوقىتىپ غالىجر ئىتتەك تالاپ ئولتۇرۇپ قويىغلى تاسلا
قالدىڭىز. سۆيۈش ئادەمگە لەززەت ئېلىپ كېلىدىغان نەرسە. مەن
بوغۇلۇپ ئۆلگىلى تاسلا قالدىم. سىز لەززەت ئالالىدىڭىزمۇ؟
كېلىڭىز، بېغىشىڭىزغا سۆيۈپ قويىاي، ئازابىڭىز يېنىكلىسۇن.
شاؤكەت ھاڭۋېقىپ ئولتۇرۇپ قالدى. بېلىقىز ئۇنىڭ بې-
خىشىدىكى قانى ئالدىرىماستىن يۇمىشاق شۇمىدى. بۇ يېقىملق
قىلىق شاؤكەتنىڭ سېزىمىنى قاتۇرۇپ، مەستخۇشلۇقنىڭ كەپ-
پىنى سۈرگۈزدى. بېلىقىز لېۋىنى تارتىۋېلىپ كۈلۈۋەتتى.
— سىز بەك ئۇستا جادۇگەركەنسىز.

— بىز تېمىدىن يېراقلاپ كەتتۇق. باشا گەپنى قويىپ ئۆز
گېپىمىزنى قىلىشىپ كۆڭلىمىزنى ئاچايلى.
— ئامىسە، ئۆمرۈمده ئۇنتۇلمىغۇدەك ياردەم قىلىڭ.

— قانداق ياردەم؟

— مۇھەببىتىڭىز سۆيگۈڭىزنى دەيمەن.

— دېدىمغا، ھاياتىمدا ئاك سۆيۈملۈك كىشى سىز. مەن

سىزنى ئۆمۈز بويى سۆيىمەن.

— ئەمىسى توپ قىلايلى.

— بۇ قانداق مۇھەببەت؟

— بۇ مەڭگۈلۈك مۇھەببەت.

— بېقىت سىزنىڭ ياردىمىڭىز دىلا مەن مىللەتىمەن قۇتقۇ.

زۇش غايىسىگە يېتىلەيمەن.

— ماقول، سىز بىلەن توپ قىلىپ، سىز تىلەپ قىلغان

yarde منى قىلاي. دوختۇرخانا كېسىلەر ھېساباتخانىسا بوغال-

تىرىلىق قىلىش بىلەن، مۇشۇنداق قۇرۇق گەپ قىلىش بىلەن

ئۆزىڭىزنى ئالداشتىن باشقا قانداق ئىش قىلماقچىسىز؟

— پارلاق مىللەي مەدەنلىكتىمىز ھەققىدە ماقالە يازىمەن،

تەشۈق قىلىمەن. زاۋاللىققا يۈز تۇتقان مىللەي روھنى، ۋەيران

بولۇۋاتقان مىللەي ئەخلاقنى قۇتقۇزۇش، ئۆزىمىزنى ساقلاپ

قىلىش ھەققىدە ماقالە ئېلان قىلىپ، كىتاب يېزىپ كىشىلەر-

نىڭ روھنى ئويغىتىمەن، ئېڭىنى ئاچىمەن. مانا مۇشۇ مۇرا.

جىئەت قىلىش يولى هازىرقى دەۋىرە ئاك ئېسىل ئەمەلىي ئىش،

من مۇشۇنى قىلىمەن.

— رېئاللىق دەل بۇنىڭ ئەكسى. سىزنى رېئاللىققا قايتۇ.

راي. سىز قىلماقچى بولغان ئىشنىڭ ھېچقايسىسى كىشىلەرنى

ئەمەلىي نەپكە ئىگە قىلامايدۇ. هازىر پۇل بىلەن هوقۇق ھەقـ

قىي تار دائىرىدە ۋاقتلىق ئۆزگەرتىش قۇدرىتىگە ئىگە كۈج.

مانا بۇ كىشىلەرنى ئۆزگەرتىلەيدۇ.

— ئاغزىڭىزدىن بۇنداق تېتىقسىز گەپنىڭ چىقىشىنى كۈن
مىگەن ئىكەنمەن.

— بۇ مېنىڭ ئاغزىمىدىكى ئەمەس روھىمىدىكى گەپ، بۇن
ماڭا ھازىرقى رېئاللىق ئۆگەتتى.

— بۇنى ئۆزگەرتىش كېرىك. بۇ بەك ئىپلاس روھ.

— مۇمكىن ئەمەس. بۇ ئەڭ ئەمەلىي روھ، مەن سىزگ
شۇنى ئېيتىپ قويايىكى، ئاشۇ تەشۇقاتىڭىز مېنىڭ نەزەرمىد
ھېچقانداق ئۆزگەرتىش كۈچىگە ئىگە ئەمەس، لېكىن بىرسو.
پۇلغا كېلىدىغان بەش نان كىشىلەرگە ھاياتنىڭ قەدىرىنى بىلدۇ.
رەلەيدۇ. مېنىڭ ئۆزگىرىش، ئۆزگەرتىش ھەققىدىكى گەپلەرنى
بۇندىن كېيىن ئاخلىغۇم يوق. پۇل بىلەن ھوقۇق مەندە چوڭقۇر
يىلتىز تارتىۋاتىدۇ. سىز بىلەن بۇ ھەقتە ئۇنىڭدىن ئارتۇق
سوزىلەشكۈم يوق، مەن پەقتە شۇنىلا قەدىرلەيمەن.

— بىر ئوقۇغۇچىنىڭ، ئۆزىنى ھازىرغىچە پاك ساقلاۋاتقان
بىر ئوقۇغۇچىنىڭ يۈرىكىنىڭ بۇنچىلىك چىرىكلىشىپ كېتىشى-
نى ھېچ ئىقلىمكە سىغۇرالما يىۋاتىمەن. بۇ، سىز بىلىق شۇمۇ
ياكى باشقا بىر داڭقى پۇركەتكەن سەتە ئىمۇ؟

— نېمە دېسىڭىز دەۋىرىڭ، مەن بىر ئادەم.
شاۋىكەت ئورنىدىن تۇردى. بېلىقىز خاتىر جەم كۈلۈمسە
رەپ ئىزىدا ئولتۇرۇۋەردى.

— ئولتۇرۇڭ، مەن تېخى سىزنى قانغۇدەك سۆيىمدىم.

— سىز مېنى سۆيىمەيسىز، بۇنى، ھوقۇقنى سۆيىسىز

— لېكىن ھەممىدىن سۆيۈملۈكى يەنىلا سىز.

بېلىقىز ئورنىدىن تۇرۇپ شاۋىكەتنىڭ بويىنغا گىرە سال-
دى، چىڭ يېپىشىپ تۇرۇپ ئالدىرىماستىن لېۋىنى لېۋىكە ياق-
تى. شاۋىكەتنىڭ قولى بىلدىن تۆۋەنگە سىيرلىپ كۆڭلەكتى-
كۆتۈردى.
— ھەددىڭىزدىن ئاشماڭ، — بېلىقىز شاۋىكەتنىڭ قولىغا ئۇ-
رۇۋەتتى.

شاۋىكەتنىڭ غەزىپى بىراقلا تاشتى.

— سىز قانداق شاياتۇن خوتۇن، مېنى ساراڭ قىلاي دەم-
سىز، سىرتماققا ئېسپ قويۇپ، يا ئۆلتۈرمىي، يا بوشاتماي. ئە-
گەر يەن رەت قىلسىڭىز، بولدى سىز بىلەن ئادا-جۇدا بولمىمن.
— قورقىتىمىن دېمەڭ. لەززەت دەل شۇنىڭدا، لېكىن ھەر
ئىشنىڭ يولى، ۋاقتى بولىدۇ.

— بەش يىل بولدى، ئەمدى ئوقۇشىڭىز تۈگەيدۇ. يا توي
قىلمىسىڭىز، يا تەلىپىمگە ئۇنىمىسىڭىز، قاچان كېلىدۇ ئۇ
ۋاقتى. بولدى، مېنى ئەمدى ئالدىيالمايسىز. ئەمدى بىلدىم،
بىزدە ھېچقانداق ئورتاقلىق، مۇھەببەت دېگەن نەرسە يوق.

— مەن بۇرۇنلا بىلگەن.

— سىز ئۆزلىيا خېنىم.

— ھاقارەتلەشكە ھەققىڭىز يوق.

— بىزنىڭ بارلىق ساختا مۇناسىۋەتىمىز مۇشۇ يەرگىچە
بولسۇن. بۇگۈندىن باشلاپ شاۋىكەت سىزنى ئىزدىمەيدۇ، كۆ-
زۈمىدىن يوقىلىڭ. سىزنى تونۇمايمەن. سىز ئادەم ئەمەس،
ئالۋاستى.

— بولىدۇ. خەير-خوش، بىردىنبىر ئادەم.

بېلىقىز كۆزىدىن ياش قۇيۇلغان پېتى قەھۋەخانىدىن چ
قىپ كەتتى. شاۋىكەت ئىزىدا ئولتۇرۇپ بۇ قولداپ يىغلاشقا باش
لىدى.

2

دۇختۇرخانىنىڭ كېسىللەر ھېساباتخانىسىنىڭ كىچىككىنە
كامىرى ئالدىدا كۈن-تۈن ئۆچرەت ئۆكسىمىدۇ. ھېسابچى خا-
دىملار باش كۆتۈرمەستىن يازىدۇ، چوتىنى تاراقلىتىدۇ، يەنە
يازىدۇ. كېسىللەرنىڭ بالنىستتا يېتىش-ياتماسلىق تەقدىرى مانا
مۇشۇ يەردە بەلگىلىنىدۇ. كېسىللەر ياتاقتا يېتىپ داۋالنىشتن
ئەمەس، مۇشۇ يەردىكى چوت ئۇرۇقلۇرىنىڭ تاراقلىشىدىن قور-
قىدۇ. قورقان بىلدەن داۋالانماي مۇمكىن ئەمەس-تە. دۇختۇر-
لار بىمارغا ئىنسانى ھېسىسياستا رەھىمدىل بولغىنى بىلدەن، بۇ
يەردىكى ھېسابچىلار چوت ئۇرۇقىنىڭ ھۆكۈمنى كەمكۈتسىز
ئىجرا قىلىشىدۇ. ئۇلاردىكى ھېسىسياست—رەقەم، رەھىم-شەپ-
قدت بولسا چوتىنىڭ ئۇرۇقى.

شاۋىكەت باش كۆتۈرمەستىن كاماردىن تەڭلىنگەن كېسىل-
نىڭ ھېسابات جەدۋىلىنى ئالاتتىيۇ، ئادەمنىڭ ئۆزىنى كۆرمەيت-
تى. بەزىدە ئۇدۇل كېلىپ قالسا، كىر-ماڭىر توشۇكتىن بىر
جۈپ كۆزى كۆرۈش نېسىپ بولاتتى. توكلۇك قوللار، نازۇك
قوللار، ئوتۇندىن قېلىشمايدىغان قوللار... تاراقلاپ سوقۇلدىغان
چوت ئۇرۇقى، شىرتىلدەپ يېزىلىدىغان رەقەملەر...

پىرنازۇك قول تەڭلەندى. شاۋىكەت ھېسابات جەدۋىلىگە ئوخشىمايدىغان قدىغۇزنى زەردە بىلدەن ئېلىپ ئاچتى: "بىرىدىنىس، ئادەم ئالۋاستى، سىز بىلەن ئاخىرقى قېتىم كۆرۈشۈپ خوشلاشقىلى كەلدى. بۇ، ئالۋاستىنىڭ ئاخىرقى ئاززۇسى."

شاۋىكەت كاماردىن قارىۋىدى، كۆز كۆرۈنمىي، تەڭلەنگەن قولنىڭ بىلىكلا كۆرۈندى. ئۇ قدىغۇزنى ئالدىغا ناشلاپ، ئۇس-تەلگە يۆلىنىپ، بېلىنى رۇسلاپ تاماڭاچىكتى. ئارقىدىن يەنە شۇقدەغەزنىڭ ئۆزىگىلا: "يېرىم سائەت ساقلا" دەپ يازدى-دە، پۇرلاپلا نازۇك قولغا تۇتقۇزۇپ قويىدى. قول كاماردىن تارتىدە لىپ، ئورنىغا يەنە بىر قول سوزۇلدى.

قۇياشنىڭ ئاخىرقى ئوت رەڭ نۇرلىرى تۇتۇرگى تېغىشتىڭ چوققىلىرىنى نۇرغა پۇركەپ، پەستىكى بوستانلىقلاردىن ئاستا-ئاستا ئۆچۈشكە باشلىدى. تاغ باغرىدىكى تاقىرىسى تەرەپتەن قۇرغاق سالقىن شامال كەلدى. بېلىقىز ئېگىز تۆپلىكتىكى قاراخانىيلار زامانىدىن قالغان يوغان، سىلىق كۆك تاش ئۇستىدە ئولتۇرۇپ، قۇياش بىلەن ئاخىرقى قېتىم سۆيۈشۈۋاتقان چوققىدە لارغا ھەۋەسلىنىپ قارايىتتى.

ئەسسالامۇ ئەلەيکۈم، ستۇدېنت خانىم، ئەپۇ قىلىسىز، يېرىم سائەتتە چىقىمىن دەپ، ئىككى سائەت ساقلىتىپ قويدۇم. بېلىقىز نازۇك قولنى تەڭلەپ كۈلۈپ كەلدى. شاۋىكەت سوغۇقلا قول سۇندى.

تاك ئاتقىچە كەلمىسىڭىز مۇشۇ تاشتا ئولتۇرۇپ ساقلايتىم. كەلمىگەن بولسىڭىز مۇشۇ هامان كۆرۈشمەي قويمايتتىم. بىز خۇشلىشىشىمىز كېرەكقۇ؟

— بىراق ئىختىيار مەندە ئەمەس. مېنىڭچە، بىز خوشلە
شىپ بولغان. قانچىلىك زۆرۈرىيىتى بارلىقىنى چۈشەنمىدىم.
— ئادەم ھەممىنى ئۆزى ئويلاپ چۈشىنىڭالمايدۇ. سەل
تۇرۇپ چۈشىنىپ قالىسىز.

— ھەر قانداق نەرسىنى سىزنىڭ چۈشەندۈرۈشىڭىز بىلەن
چۈشەنگىم يوق. مەن بىر غايىلىك ئادەم. مۇشۇ زېمىننىڭ
تۆزىنى يەپ تۇرۇپ ئۇنىڭ بەختىنى ئويلىممسام مەن قانداقمۇ
ئادەم بولىمەن. بۇ تۇپراق ئۆزىنىڭ چەكسىز ئاق كۆڭۈللىكى،
چىداملىقى، سەۋىرچانلىقى ئاخىر يەنە ئاماللىسىزلىقىدىن ئادەمدىن
كۆپرەك ھايۋاننى بېقىۋاتىدۇ. ھايۋان پەقتە ئۆز نەپسىنى
— قورساق توپغۇزۇشنىلا بىلدۈر. مەن ئۆزۈمۇنى ئادەم ھېسابلىدە.
سام، قورسىقىدىن باشقا ئاشۇ يېراقتا سوزۇلۇپ ياتقان توتۇر-
گى تېغىنى، چاقماق دەرياسىنى، ئۇنىڭ باغرىدىكى چەكسىز
دالىنى ئويلىشىم كېرەك.

— سىز دەۋاتقان بۇ زېمىندىكى ئۆزىنىلا سەمىرىتىدىغان
چارۋىلار ئىچىدە مەنمۇ بولسام كېرەك، دەپ ئويلايمەن.
— بۇنى سۆزلەشنىڭ حاجتى يوق.

— لېكىن بۇ زېمىندىكى سىز ھايۋان ساناۋاتقانلار بىكارغا
يەۋاتقىنى يوق، ئۇ ئۆز ئەجرى بىلەن ھالال يەۋاتىدۇ. ئۇ ئۆزگۆ-
شنى بېرىش بەدلىگە قورسىقىنى بېقىش پۇرستىگە ئىگە.
لېكىن شۇنىمۇ ئېيتىپ قويايى: دەبىدە بىلىك قۇرۇق، يالترارق
شۋىار گەپلەر بىلەن ئۆزىنى ئالداب ياشىغاندىن ئاشۇنچىلىك
بولسىمۇ ئەجر قىلىپ جان ساقلاشنىڭ ئۆزىمۇ بىر مۆجىزە.
قۇرۇق كەپچىنىڭ قولىدىن مەڭگۈ ھېچ نەرسە كەلمەيدۇ، بۇ

ئۆلەس ھەقىقتە.

— سىز دەۋاتقان يېرىگىنىشلىك جان بېقىش ھەقىقىتى ئىد.
چىڭە پۇلدىن ئىبارەت سىزنىڭ مۇقەددەس ئېتىقادىڭىز چۈڭقۇر
يىلتىز تارتقان.

— ئىلۋەتتە. يەنىمۇ چۈڭقۇرراق چۈشىنىۋېلىك، يەندە هو.
قۇقىمۇ بار.

شاۋاڭكەت بىردىمگىنە جىم تۇرۇۋالدى، ئۇ ئۆزلۈكىسىز
لاغىلداب تىترەشكە باشلىدى.

— ئوقۇغۇچى، بىر ئوقۇغۇچىنىڭ مەكتەپ دەرۋازىسىدىن
ئاتلىماي تۇرۇپ جەمئىيەتنىڭ ئىپلاسلىقلەرنى بۇنچىۋالا يۇقتۇ.
رۇۋېلىشى تەسەۋۋۇرغا سىخمايدۇ.

— شۇنى بىلىپ قېلىڭكى، ئەمەلىيەتتە سىزنى شۇنچىۋالا
يېرىگەندۈرۈۋاتقان، ئۆچمەنلىكىڭىزنى قوزغاپ سۆزلىتىۋاتقان،
قاشقىشتىۋاتقان دەل مۇشۇ نەرسە. ئەگەر ئۇنەرسىلەر ھازىر سىز.
دە بولغىنىدا ئىدى، مانا مۇشۇ يەردە سىز دەل ئەكسىچە گەپ
قىلغان بولاتتىڭىز، ھەتا سۆزلەپ ئولتۇرمايىتتىڭىز. تارىخ دەل
سىزگە ئوخشاش مىللەت ھەقىقىدە توختىماي قۇرۇق پو ئاتىدىغان.
لارنىڭ پۇل بىلەن ھوقۇققا ئېرىشكەندىن كېيىنلا شۇ نەرسىلەر.
نىڭ سادىق قولىمغا ئايلىنىپ كېتىدىغانلىقىنى تەكرار ئىسپاتلە.
دى. ئۇلار ئەسلىدە شۇ نەرسىگە مۇتتەھەملەك بىلەن ئېرىشىش.
نى ئاڭلىق-ئاڭسىز ھالدا ئۆمىد قىلىدۇ. پۇل بىلەن ھوقۇق.
سىزلىق رەزىل ئاپىت، جىنايەت. ئۇ بولمىسا ئادەمەك ئادەمەك
ياشىيالمايدۇ.

— ئاعزىڭىزنى يۇمۇڭ. بۇنداق ھاقارەتلەرىڭىز ئۆزىڭىزگە

تېگىشلىك. سىز بىلەن بۇنداق سۆزلىشىپ ئولتۇرۇشقا ھې
چىدىغۇچىلىكىم قالمىدى. باشقا گېپىڭىز بولسا دەڭ، بولمىسى
 يولىمىزغا ماڭايلى.

— بولىدۇ. ھازىر دېمەكچى بولۇپ تۇراتتىم، ياخشى دېدە.
ئىزىز، خىزمەت تەقسىماتىمنىڭ كۆڭۈلىكىدەك بولۇشى ئۇچۇن
پۇلغا ئىگە بولماقچى. بەش يىللەق پاڭ مۇھىبىتىمىز، سىزنىڭ
بەش يىلدىن بۇيانقى ئەسەبىي ئارمىنىڭىز، سىز بىلەن ئاخىرقى
كۆرۈشىشىمىزنىڭ خاتىرىسى ئۇچۇن، بۇگۈن كېچىنى قەمۇھەخا-
ندا سىز بىلەن ئۆتكۈزۈمەن.

شاۋىكتە ئاشۇ ئۆلۈك تاغدەك جىمپ كەتتى. خېلىدىن
كېيىن، يەرنىڭ تېگىدە يىلان كۆشىگەندەك پەس ئاۋازدا دېدى:
— سىز ئالجىپسىز. شۇ تاپتا سىزنىڭ كاللىڭىزنىڭ نور-
مال ئىكەنلىكىگە ئىشەنگۈم كەلمىدۇ. مەن بىرقۇرۇنچىلۇق
چۈش كۆرۈۋاتىمايدىغاندىمەن؟

— نېمىنەپ چۈشەنسىڭىز ئىختىيارىڭىز. مەن قارار قىلىپ
بولۇم. بەش يۈزكوي ئېلىپ ھېلىقى قەھۋەخانا ئالدىغا بار-
سىز، يەنە بىر سائىتتىن كېيىن شۇ يەردە سىزنى ساقلايمەن.
— توختاڭ، مەن سىزنىڭ قەلبىمە مەڭگۈ پاڭ ياشىشىڭىز-
نى ئۆمىد قىلاتتىم. ئاتا-ئانىڭىز ناھايىتى پۇلدار ئادەملەرغا؟
— مۇستەقىللىق ئەڭ ئاۋۇڭال ھەربىر ئادەمنىڭ ئۆزىدە بۇ-
لۇش كېرەك. مەن بۇنى ناھايىتى كېچىكىپ چۈشەنگىنىمەن
ئەپسۇسلىنىمەن. شۇ ھېسسىياتقا كەلگەندىن باشلاپ، ئاتا-ئانام
مەيلى يامبۇدا ئىشىك تاقسىۇن، مەن ئۆز تۇرمۇشۇمنى ئۆزۈم
باشقۇرۇمەن، مۇستەقىل ياشايىمەن دېگەن ئىرادىگە كەلگەنمەن.

ئىت يىلىدىن ئېشىك يىلىخېچە، نەۋەر كۆرگىچە ئاتا-ئانغا يۆلـ.
نىپ ياشاش ئىنسانىيەت ئىچىدە پەقدەت بىزدىلا قالغان رەزىلـ
تراڭىدىيە. ئەمدى بۇ تراڭىدىيىدە رول ئالمايمەنـ.
— باشقىا يول تۈنقىلى بولماسىمـ؟

— كۆپ پۇل تېپىشنىڭ هەرقانداق يولى پاك ئىدمەس، بۇـ.
خىنىشتىن ساقلانغلى بولمايدۇـ. يېرىگىنىشلىك بولغاچقا، ئۇـ
بەك قۇدرەتلەكـ. مېنىڭ ھازىرچە ئويلاپ تاپالىغان يولۇم مۇشۇـ.
يەنە ئويلاۋەرسەم كېچىكىمەنـ. خوش ئەمىسە، سىزنى ساقلايـ.
مەنـ.

قىزگېپىنى تۈگىتىپ كېتىپ قالدىـ. ئۇ تۆپلىكتىن يېـ.
نىڭ مېڭىپ بارغانچە پەسلەپ يىراقلىدىـ. شاۋىكەت ئۇنىڭ ئارـ.
قىسىدىن بېشىنى سېلىپ قاراپ تاماکىسىنى كوچدەپ سورىدىـ.
— ھەـ...ـ، بارمىسام بولامدۇـ؟

قىزقايرىلىپ بۇستان چاچلىرنى سلىكىدىـ.
— ئۆزىڭىزدىن سوراڭـ. بىرسائەت ساقلايمەنـ. بارمىسىڭىزـ
ئۆزىڭىزنىڭ شورىـ.

قىز كېتىپ قالدىـ، ئالىم كېتىپ قالدىـ، سوزۇلۇپ ياتقانـ
ئاشۇ تاغلار كېتىپ قالدىـ. قىران دەرياسىـ، چاقماق دەرياسىـ،
تۇمن دەرياسى... ئۇلارنىڭ باغرىدا ئۆسکەن گۈزەل بۇستانلارـ
ئەندەنئۇى ئۇلۇغ ئېقىندىن يېڭى دۇنياۋى ئارىلاشما ئېقىمغا قـ.
راپ ئەنە شۇنداق كەتتىـ. بۇ كېتىش ھەققىدە ھازىر ھېچكىمـ
ئېنىقـ، توغرا ھۆكۈم قىلالمايدۇـ. ئاخىرقى ھېسابتا ئۇنىڭىغا ئەڭـ
ئۇلۇغـ، توغرا ھۆكۈم قىلىدىغان ئىگىسى بارـ.
— كەلدىڭىزمۇـ؟

— بېلىق، جېنىم بېلىق، مەن نومۇستىن ئۆلدى دەۋاتى.
مەن. سىز نېمە بولۇپ كېتىۋاتىسىز، جامان نېمە بولۇپ
كەتتى؟

— ئەكىلىڭ، پۇلنى، ھە، ئەمدى ياخشى بولدى. بۇ پۇل
جىقكەن. دېگىنىم ھېساب، سىزدىن ئارتۇق ئالمايمەن. سىزنىڭ
بۇنچىلىك پۇلىڭىز يوق، چوقۇم مەرد ئاغىنىڭىزدىن قەرز ئالدى.
ئىز. ھازىر پۇل ئۆتنە بېرىدىغان ئاغىنە تاپىماق تەس، ئۇنى
قەدرلەڭ. جۈرۈڭ، بۈگۈن كېچە پۇتون دۇنيا بىزنىڭ.
قىز شاۋىكەتنىڭ قولىدىن سۈرىگەنچە بۇرۇنىڭ كۆزىدەك
پالدىرلاپ تۈرگان چىراڭلار ئارسىدىكى قەھۋەخانا ئىشىكىدىن
كىرىپ كەتتى.

3

بىر يىل ئۆتۈپ كەتتى. ئۈچۈز ئاتمىش بەش كۈندە سىز
قانداق ياشىغانسىز؟ بۇ كۈنلەر ئىچىدە ياشاشنى ئاخىر لاشتۇرغاڭ-
لار بۇ دۇنيا بىلەن خوشلاشتى. بۇ دۇنيانىڭ بارلىق يۇقۇندىلە.
رنىي يۇغۇچىلار يۇيۇپ تازىلاپ يولغا سالدى، ئەمما روھىدىكىنى
تازىلاش بەندىنىڭ قولىدىن كەلمەيدۇ.

دوختۇرخانا يېڭىدىن سېلىنىدى. ھېساباتخانا تاملىرى ئەي-
ندەك بىلەن ياسىلىپ، ئىچىدىكىلەر سىرتىكىلەر بىلەن بىمالال
سىنچىلاپ كۆرۈشلەيدىغان قىلىنىدى. شاۋىكەت چوت ئورۇقى
بىلەن رەقىم، جىدۇھللەرنىڭ ئىچىدە ياشىدى. ئۇنىڭدىن باشقا

بېلىقىز ئۇنى سېغىنىپ كەلدى. ئۇ تېخىمۇ ھۆسىنگە تو-
لۇپ، گۈزەللەشىپ، بۇتۇن ۋۇجۇدىدىن نور يېغىپ كەتكەندى.

ئۇ ھېساباتخانىغا قاراپ كەلمەكتەئىدى. ھېساباتخانا ئالدىدا بىر
توب ئادەم توپلىشىۋالغان، بىر داد-پەرياد ئەترابنى زىلزىلىگە
سالماقتا، كىشىلەر ۋاراڭ-چۈرۈڭ قىلىشماقتا ئىدى. بېلىقىز
توب ئارىسىنى كۆردى. سېمۇنت پولغا قان يامرىغانىدى. بىر
ئادەم تاتارغان ھالدا سوزۇلۇپ ياتىدۇ. ئۇنىڭ ئىككى بۇتىنىڭ
يۇتىسىنىڭ تۆۋەن تەرىپى ئىككى تال كالتا تاختايىدەك ياپىلاق
بولۇپ قالغانىدى. ھېلىقى ئادەم توختىماي دادلايتتى:

— ۋايجان... ۋايجان مۇسۇلمانلار، مەن ئۆلۈپ كەتمەي... مەن
ئۆلۈپ كەتمەي. چۆچۈرىدەك بەش بالام يېتىم قالمىسۇن. ماڭا
رەھىم قىلىڭلار... باللىرىمغا ئىچىڭلار ئاغرسۇن. مېنىڭ پۇلۇم
بار. مەن گۈلىچى. ئوتتۇز مىڭ كوي پۇلۇم بار. ماڭا ئىشىنىڭلار
... ۋايجان، مەن تىرىكلا قالسام ئون ھەسسى قايتۇرای...

قان توختاۋىسىز چىقاقتا ئىدى.

— ئۇنى جىددىي قۇتقۇزسا بولما مدۇ؟

— بەش يۈز كوي بولمسا، قوبۇل قىلمايدىكەن. بۇ بىچارە-
نىڭ يانچۇقىدا يەتمىش كوي بار ئىكەن. پۇل چىقىرىدىغان ئادەم
يوق. ماشىنىغا باستۇرۇۋەتكەن مۇناپىق قېچىپ كېتىپتۇ. سايدا
بولغاندىكىن قۇتۇلاي دېگەن ئوخشايدۇ بەدبەخ. باشقا بىر شوپۇر
ئالىغاچ كەپتۇ.

بېلىقىز يەنە كۆرۈپ تۇرۇشقا چىدىمىدى. ھېساباتخانىنىڭ ئىينەك تېمى ئالدىغا كەلدى. ساقاللىق شوپۇر ۋارقىرىماقتىدى:

—ئەي سىلەر ئادەممۇ نېمە. يېنىمدا ئىككى يۈز كوي بار ئىكەن. ئۇ ھازىرلا ئۆلىدۇ. بارنى ئېلىپ ۋاقتىدا قۇنقۇزسالىلار ئون ھىسىسە دېسەڭلارمۇ بېرى، مەن بېرى. ئۇنى قۇنقۇزساڭ لار... ئەستا گۈپۈر ۋىلا... ئۇ تېخى ياشكەن، بالىلىرى بار ئىكەن. پۇلمۇ بار ئىكەن. ئادەمنىڭ يانچۇقىدا دائمى جىق پۇل بولامدۇ؟

شاۋىكەت جوغدا بېشىنى سلىكىپ تەڭ ۋارقىرىدى:

— سلى ئۇنداق دەپ ھازىر ئېلىپ قويغان بىلەن، كېيىن ئىگە بولىدىغان ئادەم چىقمايدۇ، مەن تۆلەمدىم ئاندىن. بۇنداق ئىشتىن كۆرمىڭنى كۆرۈپ، نەچە قېتىم ئېغىرەكەن دەپ ئې-لىپ قويۇپ، ئاخىر ئىگە چىقماي پۇل مېنىڭ گەدىنىمگە چۈش-كەن. ئىشقلىپ بۇ ئىشنى بېجىرەلمەيمەن. باشلىقتىن تەستىق ئەكلىسلە، ھازىر ئالا ي.

— ئوبدان ئۇكام، باشلىقنى تېپىپ تەستىق ئېلىپ بولغۇچە كېسىل ساقلامدۇ. رەھىم-شەپقەت دېگەننى بىلەملا ئۆزلىرى.

— ھە، بىلمەيمەن، قانداق؟!

شاۋىكەت ناھايىتى قوپال ۋارقىرىدى. شوپۇر توپلانغان خالا.

يەققا ۋارقىرىدى:

— مۇسۇلمانلار، سىلەرنىڭمۇ بالا-چاقاڭلار بار دۇزۇ؟ ما بىر مۇسۇلماننىڭ جېنىنى قۇنقۇزايلى. باش-كۆزۈڭلارنىڭ سەدىقى-سى بولار، ئاتىغىنىڭلارنى تاشلاڭلار... هەممە يەن ئالدىراپ يانچۇق كولاشتى.

— بولدى مەن بېرىھى.

بېلىقىز چىرايلىق سومكىسىدىن بىر با Glam پۇلنى ئېلىپ
شاۋىكەتنىڭ ئالدىغا تاشلىدى.

— بىرتوب ئور تۈرۈپ بىر ئايالچىلىك بولالمىدۇق، — دېدى
شۇپۇر ۋايساب.

شاۋىكەت دەسلەپ دىققەت قىلمايلا پۇلنى ئالدى، كېيىن
ئورنىدىن تۈرۈپ كەتتى.
— بېلىقىز ...

— چاپسان بولۇڭ، كېسەلىنىڭ ئەھۋالى چاتاق.

— ئۇ ئادەم سىزنىڭ ...

— ھەئى، مېنىڭ دادام شۇ.

— رەسمىيەت ئۆتەلدى، كېسەل قۇتقۇزۇش كارىۋىتىغا جاي.
لاشتۇرۇلغاندا نەپەستىن قالدى. ئۇنىڭ قېنى كارىدۇر بويلاپ
ئاققانىدى. بېلىقىز ئادەمدىن شۇنچىۋالا كۆپ قان چىقىدىغانلىد.
قىغا ھېيران بولۇپ قاراپ قالدى.

شاۋىكەت دوختۇرخانا ئالدىغىچە بېلىقىزنىڭ كەينىدىن ئەگەد.

شىپ چىقتى.

— بىز مۇڭداشىراق بولاتتى، نۇرغۇن گەپلىرىم بارئىدى.

— مىللەت ھەققىدىمۇ؟

— دەل شۇنداق. كۆڭلۈمىدىكىنى تاپتىڭىز، — ئېچىلىپ يايى.
رراپ كەتتى شاۋىكەت.

— ئەسلىدە مۇڭداشىماقچىدىم، بولدى، مۇڭداشمايلا
قوياىلى.

— خىزمەت تەقسىماتىڭىز قانداقراق بولدى؟

— ئەلۋەتتە ياخشى بولىدۇ—دە.

— توپ قىلدىڭىز مۇ؟

— ياق تېخى. يېگىتلەر جىق، لېكىن ئەركىكىنى تاپماق تەس بولۇپ كەتتى، شۇڭا تېخى تاللاۋاتىمەن.

— يەن پۇل...

— شۇنداق، پۇل ئادەمگە دائم ئېتىياجلىق ندرسە.

— بۇ ياققا نېمە ئىش بىلەن كەلگەنتىڭىز؟

— سىزنى سېغىنلىپ. سىز بىلەن مۇڭداشقلى.

— ئەمسى نېمىشقا هازىرلا كېتىسىز؟

— بۇ سىزگە بەكمۇ ئايىدىڭ. مانا هازىرنىڭ ئۆزىدىلا قانغۇ.

دەك مۇڭداشتۇق. مەن هازىرلا قايتىپ كېتىمەن.

بېلىقىز تاكسى توسوپ چىقۇالدى.

— خەير، كېسىپ ئېيتىمەنكى، بۇ بىزنىڭ تىرىكلىكىمىز-

دىكى ئاخىرقى كۆرۈشىمىز بولۇپ قالىدۇ.

— ئۇنداق دەپ كەتمەڭ. مەن يېڭى پىكىر، قاراشلىرىمنى

سىزگە يېزىپ ئەۋەتىمەن. قايسى كەسىپتە ئىشلىدىڭىز؟

— ئۆسۈملۈك تەتقىقات مەركىزىدە. خەت يازسىڭىز تەگمەيدى-

دۇ، شۇڭا ھاجەتسىز.

ماشىنا غۇيۇلداب كېتىپ قالدى. بىردا مدەلا ساناقسىز ما-

شىنلار ئېقىنى ئىچىگە سىڭىپ پەرق ئەتكىلى بولماي قالدى.

شاۋىكت تاماکىسىنى لېۋىگە يېقىن ئەكلىپ كۆسۈرلىدى:

— ھۇ، سېسىق ئالۋاستى جالاپ، ھالىڭنى كۆر، — دېدى

دىمىغىنى قېقىپ.

· 1991-ئى يول، 20-يىل ·



تۈگىمەس ئازاب

دۇنيادا دەرسىز ياشايىدىغان ئادەملەر مۇ بولامدىغاندۇ؟ ھەر تەرىپلىمە پىكىر يۈركۈزىدىغان بولساق، بۇ مۇمكىن بولمايدىغان ئىش ئوخشايدۇ. بەختلىكىلەرنىڭمۇ، بەختىزلىلەرنىڭمۇ ئاشكارا ياكى يوشۇرۇن دەردى بولىدىكەن.

من يېقىندا بولۇپ ئۆتكەن زېرىكىشلىك بىزىيغىندا، ئا. دەتتىكى كىشىلەر ئەيمىنىپ يېقىنلىشىشقا جۈرئەت قىلالمايدىغان خېلى نامى بار ئايال ئەرباب بىلەن تونۇشۇپ قالدىم. ئۇ من بىلەن ناھايىتى قىزغىن سۆھىبەتتە بولدى، تەشىببۇسكارلىق بىلەن گەپ سورىدى. سوئاللىرىغا قىسىقلا جاۋاب بىردىم. بىراق ئۇ توختىمای ئۇنى-بۇنى سوراۋەردى. من جاۋاب بېرىپ ئۆزلىكىچە ئۆزى ناھايىتى تەپسىلىي، ئىنچىكە چۈشەندۈرۈپ كەتتى. ئۇنى من كىشىلەرنىڭ تولىمۇ ئېخىر-بېسىق، كەم سۆز، سۇرلۇك دەپ تەرىپلىكىنى ئائىلىغان، ئۆزەممۇ نەچچە رەت يانداب ئۆتۈش جەريانىدا ئۇنىڭ ھەقىقتەنمۇ ئىنتايىن سالاپەتلەك بىر ئايال ئىكەنلىكىنى چوڭقۇر ھېس قىلغانىدىم. ھازىر ئۇنىڭدا

بۇنداق تەبىئىي مىجەزلەردىن ئىسىرى يوق دېيىشىكە بولاتتى. ئۇ
 سۆزلەپ-سۆزلەپ گېپى تۈگىگەندە بىر بەس جىمىپ قالدى.
 كېيىن يەنە، مېنىڭ قورۇنۇپ ئاران دېگىدەك ئولتۇرغان تۇر-
 قۇمغا قاراپ پىخىلداب كۈلۈۋېتىپ، دەسلەپ قانچە ياشقا كىر-
 گەنلىكىمنى، ئاندىن توپ قىلغان-قىلمىغانلىقىمنى سورىدى؛
 توپ قىلمىغانلىقىمنى بىلگەندىن كېيىن، سۆيگۈنۈمنىڭ بار--
 يوقلىقىنى سورىدى. ئالقىنىمىدىكى تەرلەرنى سورتۇپ تۇرۇ-
 شۇمغا، پېشانەمدىن ساقىغان تەر قاشلىرىم ئارقىلىق كۆزۈمگە
 چۈشۈپ كۆزۈمنى ئېچىشتۇرۇۋەتتى. ئۇ، يانچۇقىدىن ئېسىل
 ئەتىر پۇرېقى گۈپۈلدەپ پۇراپ تۇرغان قول ياغلىقىنى چىقىرىپ
 تەرىلىرىمنى سورتۇپ قويىدى. مەن ھودۇققىنىمىدىن قولۇمنى
 كۆتۈرۈۋەدىم، ئۇ قولۇمنى تۇتۇۋېلىپ قاقاقلاب كۈلۈۋەتتى.
 بۇنى كۆرگەن يىغىن ئەھلىنىڭ نەزەرى بىز تەرەپكە ئاغدى.
 ئىزادىن خۇدۇمنى يوقاتىم. پۇتون ئەزايمىدىن تەر تەپچىرەپ
 كىيىملىرىمنى چۆپ قىلىۋەتتى. شامالدۇرغۇچىن چىققان شا-
 مال غۇلۇمغا ئۇرۇلۇپ خېلى سەكتىكەن بولسىمۇ، ۋۇجۇدۇم
 ئوت ئىچىدە قالغاندەك تۇيۇلدى. ئۇ ئاغزىنى قولى بىلەن توسۇپ
 تۇرۇپ ئىنتايىن خاتىرىجەم ھالدا:

— يىگىت، نېمانچە ھودۇقسىز؟ مەن سىزنىڭ ئانىڭىز
 ئورنىدا ئەمەسمۇ، ئانىنىڭ بالىنى ئەركىلەتكىنى بىلەن ئوخشاش-
 لا بىر ئىشىقۇ بۇ. مېنىڭ سىزگە مەسىلىكىم كېلىپ قالدى.
 سۆيگۈننىڭ بولسا بەك ياخشى. ئۆزىنىڭىزمۇ كېلىشكەن يىگىت
 بولغاندىكىن چىرايلق قىز تاللىغانسىز. بىراق مېنىڭ ئوپىلە-
 شىمچە، ئۇنداق بولۇشىمۇ ناتايىن. بولدى، يىغىن ئاخىرلىشىپ

قالدى. بۇگۈن كەچتە مېنىڭ ئۆيۈمگە بېرىڭ، تاماق يېمبىي بېرىڭ، بىللىه تاماق يېڭىجە ئوبدان بىر پاراڭلىشىۋالا يلى، — دەپ ئورنىدىن تۇردى—دە، مامۇقتىك ئاق، يۇمشاق قوللىرى بىلەن ئېشكىمنى سىلاپ ئەركىلىتىپ قويۇپ، ئىللېق كۈلۈمىسىرىگە، نىچە خوشلىشىپ، يېنىمىدىن ئايىلدى.

ئۇ شۇ تۇرقىدا ئوتتۇرا ياشتىن ھالقىغان، سەمرىپ تولغان بولۇپ، ئۆز دېمەتلىكلەرى ئىچىدە ئەڭ چىرايلىق ئاياللاردىن دېيشىك بولاتتى. ھازىرقى ئەپتىمۇ ياش قىزلاრدىن قېلىشمايدىكەن بولغىتىتى، ھازىرقى ئەپتىمۇ ياش قىزلاردىن قېلىشمايدىكەن دەپ قالدىم. ئۇ جوزا ئارىلاپ ئىشىك تەرەپكە مېڭىۋېتىپ، يېنىدىكى ئايال كاتپىغا مېنى كۆرسىتىپ:

—قاراڭ، نېمىدېگەن چىرايلىق يىگىت بۇ، ئەخلاقى چىرا—
يىدىنمۇ ئېشىپ چۈشىدىكەن. ئۇنىڭ ئالماقچى بولغان قىزىغا ھەسەت قىلغۇم كېلىۋاتىدۇ. ھى...ھى...ھى...ئە، ئاۋۇ ياراش-
قان بۇرۇتلۇرچۇ، تىپىك ئۇيغۇر بالىسى ئىكەن، — دېۋىدى،
كاتپىمۇ ماڭا قاراپ كۈلۈمىسىرىدى.

—پۇتۇشتۇق ئەمسىس، كەچتە چوقۇم بېرىڭ، ماشىنامى ئەۋەتىمەن، — دېدى ئۇ سىرتقا چىققاندا يەنە جىكىلەپ.
—شۇ ئان يۈرىكىم ”جىغ“ قىلىپ كەتتى. بايا ئۇنى ئادەم—
گەرچىلىك يۈزىسىدىن تەكەللۇپ قىلىپلا قويىدى دەپ ئوپلىغان ئىدىم. مانا ئەمدى رەسمىي تەكلىپ قىلغىنىنى بىلىپ قاتتىق ئوڭايسىز لاندىم. تاماق يېمبىي بارغىدە كەمن تېخى، ئىشىك تۈۋەد—
دە ساقلاپ تۇرسام ئالدىمغا ماشىنا ئەۋەتىدىكەن. ئۇ نېمىشقا ماڭا بۇنچىۋالا يېقىنچىلىق قىلىپ كېتىدۇ؟ سەن ھاياتىكى ئاددىنى

بىر ئادىم چوڭ ئەربابلار بىلەن تولا ئاپاق-چاپاق بولۇپ كەتسەك
 كىشىلەر دەرھال گۈمانلىنىدۇ. ئۇلار سېنى قوغلاۋاتقاندا سەن
 ئۆزەڭنى قاچۇرسالىڭ ھاماقدەت ئاتىلىشىڭ، قەددىڭ پۈكۈلۈشى
 ياكى يېتىم قېلىشىڭ مۇمكىن. ”ئۇ ماڭا نېمانچە يېپىشىدىغان-
 دۇ؟ ياكى مەندە مەنپە ئەتلەنگىدەك بىرىنېم بولمىسا... مەندەك
 بىر ئادىم خىزمەتچىدىن ئۇ نېمە ئىزدەيدىغاندۇ؟ ۋە ياكى بويىغا
 يېتىپ قالغان قىزى بولسا مېنى شۇنىڭغا... ياق، ياق، بۇنداق
 بولۇشى مۇمكىن ئەمەس، ئۇنداق يۇقىرى تېبىقىنىڭ ئەركە نا-
 نىقى بىلەن چىقىشالىشىم مۇمكىن ئەمەس. ۋۇي، مەن نېمىنى
 ئويلاۋاتىمەن؟ مۇشۇنداق بولمىغۇر خىياللارنى قىلىشىمە ئايگۇ-
 لۇم ئۆچۈن خىيانەت ئەمەسمۇ؟ مەن مۇشۇ خىياللارنى قىلىۋاتقان-
 دا، ئايگۈلۈم نېمىنى ئويلاۋاتىدىغاندۇ... ئەگەر ئۇ ئايال...“ مەن
 قانچە ئويلاپمۇ خىيالىمىنىڭ ئاخىرىنى ئۇلاشتقا جۇرئەت قىلالىم-
 دىم.

ئۆيۈمگە قايرىلىدىغان كوچا دوقمۇشىدا بىر كىچىك كىنوخانا
 بار ئىدى. ئادىتىم بويىچە كىنوئىلان تاختىسىغا قارىدىم. كۆزۈم
 ”ھېكاىيە فىلمم «ئۆج ئېلىش»،“ دېگەن خەتكە چۈشۈپ، يۈرىكىم
 غايىۋانە بىر سېھرىي كۈچىنىڭ ئىسکەن جىسىدە ”جىغ“ قىلدى.
 بۇ مەن كۆرگەن كىنو بولۇپ، ئۇنىڭدا مىللەي ئازادلىق جەڭچە-
 سى مودىۋەندىن ئۆلگىدەك قورقىدىغان ۋەتن ساتقۇچلار بىلەن
 نېمىس فاشىستلىرى ئۇنىڭ كىچىك ئوغلىنى توتۇپ ئۆج ئالغان-
 لىقى ئەكس ئەتتۈرۈلەتتى. ”ئۆج ئېلىش“ دېگەن بۇ سۆزنىڭ
 كۆلە ئىگىسىلا تېگى كۆرۈنەس قورقۇنچىلۇق ھائىغا ئوخشايدۇ.
 ئۇنىڭدىن ئىپلاسلىق، رەزىللىك، ياشۇزلىق، ئاسكىلىكىنىڭ

هندى چىقىپ تۇرىدۇ. ئۆيىكە كىردىم، تالاغا چىقتىم، يەنە ئۆيىكە كىردىم، يەنە تالاغا چىقتىم. ئۆي بىلدەن تالانىڭ ئارىلىقىدا تولا قاتاراب پۇتلەرىم تالدى. چارچاپ ھالىمىدىن كېتىدى دېدىم. ئۇھ... ماڭغان بۇ يولۇمنىڭ كالتا، قالايمىقانلىقى كاللامدىكى چې... گىش، باش-ئاخىرى يوق خىياللارنىڭ پۇتۇم ئارقىلىق يەر يۈزدە كە چۈشكەن كۆلەڭىسى. ئەگدر بۇ يوللارنى بىر-بىرىگە ئۆلىسا مەندىن 180 كىلومېتىر يېرالقلىقتىكى بىر يېزا دوختۇرخانىسىدا ئاغرىقلارنىڭ يۈرىكىنى تىڭشاۋاتقان ئايگۈلۈمنىڭ يېنىغا پىيادە بېرىش مۇمكىن ئىدى. ماشىنىنىڭ تەكرار بېرىلگەن سىگنالى زىغىر پاخىلىدەك كالله كلىشىپ كەتكەن خىيال يېپلىرىمىنى پۇر-لىغانچە ئاپىرىپ يۈرىكىمگە قاپساق قويدى. مەن ماشىندا ئول-تۇرۇدۇمۇ ياكى چىش تارتۇقۇچىنىڭ ئامبۇر تەڭلىنىپ تۇرغان ئۇستىلىدە ئولتۇرۇدۇمۇ بىلمەيتتىم.

بۈك-باراقسان قارىغاي-ئارچىلار ئارسىدىكى پايانداز سې.
لىنغاندەك تارغىنا يولدا كېتىۋاتىمەن. گويا پىلسرا تتا مېڭىۋات.
قاندەك پۇتلرىم تىترەيدۇ، شۇنداقلا مۇدۇرلۇپ كەتسەم دوزاخقا
چۈشۈدىغاندەك ياكى قان-يىرىڭ دەرياسىغا موللاق ئاتدىغاندەك
ئىنتايىن قورقۇنج ۋە ئېھتىياتچانلىق ئىچىدە كېتىۋاتىمەن. كۆ-
زۇم ئالىچەكمەن بولىدۇ، تېننم ئېيمىندۇ. كىرىپ كېتىۋاتىقى-
نىم كىنولاردىلا كۆرگەن ياشۇرۇپالقلارنىڭ دېڭىز بويىلىرىدىكى
داچىلىرىدەك قورۇ-جاي ئىدى. خۇش پۇرالق دىماغقا ئۇرۇلۇپ
تۇرىدۇ، بۈككىدە ئارچىزارلىق ئارسىدا ئازادە، بىر قەۋەتلىك
بىر يۈرۈش ئۆي قەد كۆتۈرۈپ تۇرۇپتۇ. مەن يۈمىشاق پاياندازغا
دەسىپ كارىدورغا كىرىشىم بىلەنلا يۈرىكىم ”قارت“ قىلدى،

تېنیمنى پۇزىزىدە تەر باستى. چۈنكى جەندەت ھۈرلىرىدەك نازا-
كەتلەك ساھىبجامال بىرقىز بىلەن دوقۇرۇشۇپ قالدىم. ئۇ گويا
ئۆي ئىگىسى ئايالنىڭ كىچىكلىكتىپ قويۇلغان تۇرفى ئىدى. ئۇ
ماڭا ئەدەپ بىلەن سالام قىلىپ ئامانلىق سورىغاندىن كېيىن،
كەينىگە يېنىپ ئىچكىرىگە كىرىپ كەتتى.

شوپۇر مېنى ئازادە بىر خانىغا باشلاپ قويۇپ، ئۆزى سىرتقا
ماڭىدى. بۇ شۇنچىلىك ئېسلى بېزەلگەن مېھانخانا ئىدىكى،
ئىچىدىكى بىساتلار شۇقەدەر رەتلەك، تامغا تارتىلغان ئۇتقاشتەك
گىلەملەر ئۆزگىچىلىكلىرى بىلەن كىشىنى مەھلىيا قىلاتى.
دەسلەپ كۆزۈم چۈشكىنى چوققىلىرى ئاپتاق، باغرى ياپىپشىل
تەڭرى تېغى، ئۇنىڭ ئۇستىدە ئەگىپ پەسكە ئىنتىلىۋاتقان بۇر-
كۇتىم ياكى شۇڭقارمۇ نامەلۇم بىر قوش؛ ئاستىدا ئورمانلىقنى
ئارىلاپ ئېقىۋاتقان بىر تەبىئىي ئېقىن، سۇ بويىدا، بىرى،
بەخرامان ئوتلاپ يۈرگەن، يەنە بىرى، تۇمۇشۇقىنى مەخەلدەك
ئۇتقا تىرىگەن حالدا كۆزلىرىنى يېرىم يۇمۇپ چالا ئۇيىقۇدا ياتقان
بىر جۇپ بۇغىنىڭ سۈرىتى چۈشۈرۈلگەن گىلەم بولدى. شىمال
تامىدىكى گىلەمگە بىرتەرپى ئاپتاق قارلىق چوققا، بىر تەرپى
يېشىل قارىغا يىزلىق، سۇي زۇمرەتتەك سۈزۈك بۇغدا كۆلى؛
جەنۇب تامىدىكىسىگە قدىمىي ئانا دەريا تارىم، ئۇنىڭ ئەتارپىدىكى
ھېۋەت تاغلار، يېشىل چىمەنزار، بىپايان قۇملاր...غەربىي تام-
دىكىسىگە ئالىلىق بىلەن ياپىپشىل يايلاق باغرىدا ئۆرکەشلەپ
مەۋج ئۇرۇپ ئېقىۋاتقان ئىلى دەرياسى شۇنداق ئۇستىلىق بىلەن
چۈشۈرۈلگەندى. ۋاه! بۇ كارامەت سىمۇوللۇق ئېسلى گىلەملەر
قايسى بىر قولى گۈل ئۇستىنىڭ يۈرەك قېنى بىلەن پۇتكەندۇ!

؟ بۇ، مەن خېلىدىن بۇيان كۆرۈشنى ئارزو قىلغان يۇرتۇمنىڭ
گۈزەل تاغ-دەريالىرىنىڭ سىماسى ئەمە سىكىنە ؟ ! ...
ئۇستۇمىدىكى ھېلىقى غەم تاڭلىرى قاچان غۇلاب كەتكەن-
كىن، ئۆزۈمىنى شۇنچە بەھۆز زۇر ھېس قىلىپ، دېۋاندا كېرىلىپ
ئولتۇرۇپ كېتىپتىمەن. شىپىرلىغان ئاياغ تاۋۇشى مېنى خىيا-
لىي دۇنيادىن رېئاللىققا قايتۇرۇپ كەلدى. غەم-قايغۇنىڭ ئە-
غىرتىبغى ئىشىكتىن يەلىپۇنۇپ كىرگەن ئەتسىر ئارىلاش ھاۋاغا
قوشۇلۇپ يەندە يەلكەمدىن باستى. مەن ئۆزەممۇ سەزىمگەن ھالدا
ئورۇمدىن دەس تۇرۇپ كەتتىم. ئايال ئەربابنىڭ تونۇش ئاۋازى
قۇلقيمغا كىردى:

— ھە، ئوغلۇم، بىردهم ساقلىتىپ قويدۇم. خوتۇن خەق-
نىڭ ئىشى قىلسا توڭىمەيدىغانلىقىنى بىلسەڭ كېرەك، بىلەم-
سەڭ كېيىن بىلىپ قالارسەن. نېمە قوپۇۋالىسىن، ئولتۇرە،
ئولتۇر.

ئۇ كەلگەن بويى يەندە يۇماشاق قوللىرى بىلەن ئېتىكىمدىن
تۇتۇپ ئەركىلىتىپ قويدى. يۇرىكىم يەندە ئاغدى: “ئوغلۇم دەپ-
كەتكىنىنى، ھم، بوسۇغىسىدىن پۇتۇمىنى ئېلىپ بولغىچە ئوغ-
لى بولۇپ بولۇرمىما؟” دەيتتىم ئىچىمە. لېكىن ئېغىز ئېجىشقا
جۈرئەت قىلالمايتتىم.

— ھە، تاماق يېمىي كەلگەنسەن. ئوبىدان بويپتو، قىنىڭ
كېپىمىنى ئاخلاپسەن. ئىچىڭىھە كىرىپ چىقىسام، ئۆيۈمگە تەك-
لىپ قىلغىنىنىڭ سەۋەبى ئۇستىدە كۆپ ئويلاپ كەتتىڭغۇ
دەيمەن. مۇددىئايىمىنى بىلىشكە تەقىزرا بولۇۋاتقىنىڭنى روھىي
ھالىتىڭدىن بىلىۋالدىم. ماقول، گەپنى قىسىلا دەي، تۇرمۇ-

شۇڭنى قانداق ئورۇنلاشتۇرماقچى بولۇۋاتقانلىقىڭنى بىلشە مەق
سىتىدە چاقىرتىم. نېمە تاتىرىپ كېتىسىن؟ مېنى ئاناڭغا
ئوخشاش كۆرگىنـدە، بۇنداق گەپلىرىڭنى خۇددى ئاناڭغا دېگەز
دەك دەۋەر، تارتىنما. مېنىڭمۇ سەن قوراملىق ئوغلۇم، بويىغۇ
يەتكەن قىزىم بار. گەپ قىلىشتىنمۇ شۇنداق تارتىنامىنـ.
بۇپتۇ، سۆزلەشنى خالىمىساڭ ئىختىيارىڭ، مەن سوراي، شۇـ
نىڭغا جاۋاب بەر. سەن تو يىقىلماقچى بولغان قىز بۇ يىل قانچە
ياشتا؟

— 22 ياشتا.

— نېمانچە تەرلەپ كەتتىڭ؟ بۇنداق زىيادە تەرلەش كەم
ماڭدۇرلۇقتىن بولىدۇ. ئۆزەڭنى ئوبىدان كۆت. ياسىنىشقا بېرىـ
لىپ قورسقىڭنى قۇرۇق قويساڭ زىيان تارتىسىنـ. تۆت، ماۋۇـ
يەلىپ كۈچنىـ. هە... ئۇقىزنى 22 ياشتا دېدىڭما؟ مېنىڭ ئىككىـ
چى قىزىم بىلەن تەڭكەنـ. بويىنىڭ ئېگىزلىكى قانچىلىكـ؟
— بىر مېتىر يەتمىش تۆت ساتىتىمىتىرـ.

— ھم، مېنىڭ قىزىمدىن ساق تۆت ساتىتىمىتىر ئېگىزـ
كەنـ. ۋايـۋۇيـ، بايا تاتىرىسىنـ، ئەمدى قىزىرىپ كەتكىنـ.
نىـ. ئوغۇل بالىمۇ شۇنداق تارتىنچاڭ بولامدۇـ، خۇددى قىزـ
بالىدەكـ. تارتىنچاڭلىق پەقىت قىز لار غىلا يارىشىدۇـ. ھازىر مۇـ
شۇنداق ئايال مىجىز يىگىتلەر كۆپىيىپ قالدىـ. مەن بۇنى ياقـ
تۇرمائىمەنـ. ئاياللار ئۆز ئەرلىرىدە ئەرلەرگە خاس بىرخىلـ
جەسۇرلۇق بولۇشنى ئارزۇ قىلىدۇـ. قارىغاندا مەندىن ئېيمىنـ.
ۋاتقان ئوخشايسىنـ، مەنمۇ سېنىڭ ئاناڭغا ئوخشاش ئاناـ. سەنـ
ياش بولغاندىكىنـ، جەسۇرـ، مەردانـ، جاسارـ تلىك بولۇشنى ئۆـ

گەن. نۇرغۇن ئادەملەر، بولۇپمۇ ئىرلەر مەندىن سەندىنىمۇ بىك
ئىيمىنىدۇ. مەنمۇ ئاشۇ ئىرلەرنىڭ ئاياللىرىغا ئوخشاش بىر
ئايال ئەممەسمۇ. ئۇلار بىلكىم ئۆز ئاياللىدىن بۇنداق ئېيمەنمسە
كېرەك. ئۇلارنى ئېيمەندۈرگەن مېنىڭ ئەمىلىم، ئەمىلىمنى
نەزەرىدىن ساقىت قىلىپ قارسا مەنمۇ ئۇلارنىڭ ئاياللىرىغا
ئوخشاشلا ئادىي بىر ئايال. دېمەك، مېنى سۈرلۈك كۆرسىتىدە.
ۋاتقىنى ئەمەل پەردىسى. ئۇلارنىڭ ئېيمىنىپ قاراشلىرى ئە.
چىمنى سقىدۇ، ئازابلىنىمەن، يەنە بىر تەرەپتىن بۇنداقلارنى
كۆزگە ئىلغۇم كەلمەيدۇ. كۆزگە ئىلمىغانسېرى ئۇلار تېخىمۇ
ئېيمىنىشىدۇ. مۇشۇ بىر ئايالنىڭ كۈنى بولدىمۇ؟ ئۆھ...
ئۇ بىردهم سۆزدىن توختاپ، ماڭا قاراپ كۈلۈپ قويىدى.
ئاندىن ئىستاكاندىكى چايدىن بىر ئوتلاپ سۆزىنى داۋام قىلدى:
— سەن ئۇنداقلارنى دورىماي، جەسۇر، توغرا ئەر بول.
ھەي، سۆزۈم تېمىدىن بەك يىراقلاپ كەتتى. راست، سېنىڭ
بويۇڭ قانچىلىك؟

— بىرمېتىر يەتمىش توققۇز سانتىمىپتىر.
— ھېبىللى، بۇ جايىدا، ئادەتتە ئەركىشى ئاياللىدىن ئې.
مەزىزەك بولمىسا، ئېشىكىدىن توقۇمى يوغان دېگەندەك تازا
قاملاشمايدۇ. ئايال كىشى ئەردىن پىسرەك، پەقەت بولىمغاندا
تەڭ بولۇق بولۇشى كېرەك. سەن ئالماقچى بولغان قىزدىن
بەش سانتىمىپتىر ئېگىزكەنسەن، بوي جەھەتتىمۇ گۈلى گۈلىگە
دېگەن شۇ. چىرايلىقىمۇ؟
— چە ... چىرايلىق! — مەن دۇدۇقلاب جاۋاب بىردىم.
— ساڭا يارامدۇ؟

مەن جاۋاب بىرمەي تەتۈر قارىۋالغانىدىم، ئۇ سوئالىنى
تەكتىلىدى:

— ساڭا يارامدۇ دەۋاتىمن. نېمە ئۇياققا قارىۋالىسىن؟
ھېي... بۇنداق قىلىق قىز بالىغا يارىشىدۇ. يەنە دەپ قويىاي،
مەن سېنىڭ ئانائىغا ئوخشاش، تارتىنما. بۇ، چىراينى دېگىننم
ئەمەس، ئەخلاقى يارامدۇ— يارىمامدۇ؟ ئەخلاقى ياراملىق بولمىدە.
سا، ئۇنداق چىراينى نېمە قىلاتىشكەن، ئەخلاقىتن ئايىرلۇغان چە-
رىاي بويىنۇڭغا سىرتماق بولىدۇ. ھەتتا ھاياتىڭنى نابۇت قىلىشى
مۇمكىن. ئېيتە ئەخلاقى ساڭا يارامدۇ؟
— يارايدۇ.

— ھەبىللى، گېپىڭ راست بولسا ئالتۇن ئۆزۈكە ياقۇت
كۆز دېگەن شۇ! ئۇنىڭ ئىسمىنى نېمە دېدىڭ؟ ھە، ئايگۈل
دېگەنتىشكەن، ئۇنۇتقاقلىقىمىنى. ئىسمىمۇ چىراىلىقىكەن. ھەم ئاي،
ھەم گۈل، ئىككىسى قوشۇلسا شۇنداق چىراىلىق. بوي— بەستىڭ.
لارمۇ ئۆزئارا ماس ئىكەن، يەنى سەن ئۇنىڭدىن بەش ساتتىمە.
ئىر ئېڭىز، شۇنداقمۇ؟ مېنىڭ قارشىمچە ئاياللار ئېرىدىن
سەل پاكارراق بولۇشى كېرەك. ھېچبۇلمىسا تەڭ بولسىمۇ مەيدە-
لى. بەلكىم بۇ قارشىم سول سىياسەتۋازلارنىڭ دىتى بويىچە
”فېئودال“ بولۇپ قىلىشى مۇمكىن. مەنمۇ ياش ۋاقتىمدا ئاشۇدۇ-
داق قارىغان... — ئۇ گەپتىن توختاپ ئۇلۇغ كىچىك تىندى.
يەرتېگىدىن چىرايىغا قارشىم دەل ئۇنىڭ ماڭا تىكىلىپ تۈرگان
پەيتىگە توغرا كېلىپ قالغىنى كۆرمەمدىغان. مەن شۇئان
ھودۇقۇپ كۆزۈمنى ئەپقاچتىم. ئۇ فاقاقلاپ كۆلۈۋەتتى.
— ياش ۋاقتىمدا سەندىكى مۇشۇ مىجەز مېنى ئىسکەنچىگە

ئېلىپ دەردكە مۇپتىلا قىلغان. بۇ دەرد كېيىن داۋاسىنى تاپقان
 بولسىمۇ، يەنە ئۆمۈرلۈك بىر دەردىڭ ئىسرىگە ئايلاندۇرۇپ
 قويىدى. گەپنى ئوچۇقلا دەۋېرى. قىز ۋاقتىمدا بىرىيگىتكە
 كۆيۈپ قالدىم. ئۇنىڭ مېنى مەھلىيا قىلغىنى سېھىرلىك ناخ-
 شلىرى بىلەن، يۈرەكىنى تىترىتىدىغان مۇڭلۇق تەمبۇرى ئى-
 دى. هەر ئىككىمىز ئاددىي دېقان بالىلىرى ئىدۇق. ئۇنىڭ
 باغدا، خاماندا، ئېچىق بېشىدا، سۇتتەك ئايىدىڭ كېچىلەرde
 ئېيتقان ناخشىسىنى، چالغان تەمبۇرىنى ھېچبولىغاندا ھەركىن-
 ئى بىر ئاڭلىمسام تۇرالمايدىغان حالغا كەلگەنمن. قولقىمغا
 تونۇش ناخشا كىرگەن ھامان قولۇم ئىشتىن توختايتى. كۆز
 ئالدىمدا ناخشا ئىگىسىنىڭ سىماسى گەۋىدىلىنەتتى. بىز ئاخىر
 قېچىپ كېتىپ مۇرادىمىزغا يەتتۇق. ئاتا-ئانىمىزمو كۆزىمىزگە
 كۆرۈنمىدى، شۇ قاچقانچە مانا مۇشۇ شەھەرگە كېلىپ قالدۇق.
 يىگىتىم باشتا ئۇيىر-بۇيىردا تەمبۇر چېلىپ، ناخشا ئېيتىپ
 يۈردى. كېيىن، ناخشا-ئۇسسىول ئۆمىكىگە قوبۇل قىلىنىدى.
 ئىككىمىز رەسمىي ئەر-خوتۇن بولدۇق ۋە شەھەر مەددەنیتىنى
 تېزلا قوبۇل قىلىپ شارائىتقا ماسلاشتۇق. ئېرىم مېنىڭ ساۋا-
 سز پىتى قېلىشىمنى خالىمای ئوقۇتتى. ئوقۇش مېنى بۈگۈن-
 كى مۇشۇ ئورۇنغا ئېرىشتۈردى. ”كۆيۈپ قېلىش“نى ھازىرقى
 تىلدا ”ياخشى كۆرۈش“ دەيمىز. مەن كېيىنكى كۈنلەرde شۇ
 ياخشى كۆرۈشنىڭ مۇۋاپىق بولغانلىقىنى، ئەمما كۆڭۈنى غەش
 قىلىدىغان يەنە بىر تەرىپىنىڭمۇ بارلىقىنى ھېس قىلدىم. بۇ
 ھەرگىزمو كېيىنكى كۈنلەرde ئېرىمدىن چىنىپ ياخشى كۆرمە-
 دىغان بولۇپ قالدىم دېگىنئىم ئەمەس. ئۇ ئىينى چاغدا مېنى

ناهایتى ياخشى كۆرۈپ ئىززىتىمنى قىلدى، كۆيۈندى، ئاسرى..
دى، ئوقۇتقى. ئاخىرىدا بىرساۋاتىسىز دېقان قىزىنى مۇسۇنداق
ئادەمگە ئايلاندۇردى. مەن ئۇنىڭدىن ئۆمۈر بويى مىنندىدار،
پەقت كىشىلەر كۆڭلىدە ئوپلايدىغان، ئەمما ئاغىزىدىن چىقد-
رىشنى خالىمايدىغان بىر پۇشايمان يىللاردىن بېرى يۈرۈكىمنى
پۇچىلاپ كەلمەكتە. سەن كۆرگەنسەن ياكى ئىسمىنى ئاڭلىغاد-
سەن، ئېرىم خېلى نامى بار بىر مۇزىكانت بولۇپ، ئۇنىڭ
بويىنىڭ پاكارلىقى بۇرۇن كۆزۈمگە كۆرۈنمىگەن، يىللارنىڭ
ئۇنۇشى بىلەن بۇنى ھېس قىلىشقا باشلىدىم. ھەي، ئۇنىڭ بويى
ئاران بىرمېتىر ئەللىك ئۆچ ساتىتمېتىر كېلەتتى، مېنىڭ بول-
سا بىر مېتىر سەكسەن ئىككى ساتىتمېتىر ئىدى. ئارىدىكى
پەرقىنىڭ قانچىلىك چوڭ ئىكەنلىكىنى پەرەز قىلغانسىن. مۇبادا
ئىككىمىز بىرىيەرde تۇرۇپ قالساق، مەن ئۇنىڭ بويىنىڭ پاكار-
لىقىدىن ئەممەس، ئۆزەمنىڭ بويىنىڭ ئېگىزلىكىدىن نومۇس
قىلاتتىم. بەزىدە تەڭرىنىڭ بۇ ئىككىمىزنى چىتىپ قويىغىنغا
ئاغرىنىسام، بەزىدە ماڭا بىرگەن بويى ئۇنىڭغا بەرمىگىنگە ئۆ-
كۈنەتتىم. بىز ئەر-خوتۇن بولغان 30 نەچە يىلدىن بۇيان
سورۇنلارغا بىلە قاتنىشىپ، كوچىدا بىرگە مېڭىپ باقىمدۇق.
بۇنىڭ سەۋەبىنى پەقت ئىككىمىزلا ئىچىمىزدە بىلىملىز، تىلى-
مىزغا ئالمايمىز. ھەر ئىككىمىز سىرتتا كىشىلەر ئالدىدا بىرگە
تۇرۇشتىن نومۇس قىلىملىز. ئۇ تېخى مەندىن بەكرەك نومۇس
قىلىدۇ. بۇخل تېبىئى كۆڭۈلسىزلىك بىزنىڭ مۇھەببىتىمىز-
نى قىلچە سۈسلاشتۇردىغان بولسىمۇ، بىراق باشقا ئەر-خوتۇن-
لارنىڭ مېھماندارچىلىقتا، تۇغقان يوقلاپ، سەيلە-سایاھەت قىل-

خانلاردا يامۇيان ماڭغىنىنى كۆرگىنىمىزدە ئىچىمىزدە ئازابلىدە.
 نىمىز، بىر-بىرىمىزگە بىلىندۈرمىدى ھەسەرت چېكىمىز، ئۆي-
 دە بولسا تۈرمۇشىمىز ناھايىتى خۇشال ئۆتىدۇ. بىرگە ئولتۇز-
 رۇپ ماتپىريال كۆرىمىز، چاقچاقلىشىمىز، ياشلىقىمىزدىكى
 سەرگۈزەشتلىرىمىزنى ئەسلىپ شېرىن ھېسلىرغا تولىمىز ...
 جەمئىيەت توغرىسىدا بىرلىكتە مۇلاھىزە قىلىمىز، مۇنازىرلە-
 شىمىز، بىرگە ئولتۇرۇپ تېلىۋىزور كۆرىمىز. كىشىلەر توغ-
 رىسىدا، بولۇپمۇ ئەر-خوتۇنلۇق مۇناسىۋىتى توغرىسىدا سۆزلىدە-
 شىمىز، ئەمما بوي توغرىسىدا ھېچقايسىمىز ئېغىز ئاچمايمىز،
 ھەتتا بالىلىرىمىز ھەم شۇنداق. خۇداغا شۇكۇر، بالىلىرىمىز-
 نىڭ ھەممىسى ئېگىز بولۇق، تېخى بىرسى دۆلەتلىك ۋالبۇل
 كوماندىسىدا داڭلىق ھۈجۈمچى. بىز ئۇنىڭدىن پەختىرىنىمىز...
 كىشىلەر بىلكىم بۇ تەبىئىي ئالامەتلەردىن كۈلۈشىدىغاندۇ...
 بىزدە بۇرۇن ئاتىدىن قالغان كىيمىلەرنى بالا كىيدىغان، بالا
 بالاغەتكە يېتىپ، ئاتا قېرىغاندا بالىنىڭ كىيمىنى ئاتا كىيمىدە-
 خان ئادەت بارئىدى. بىزنىڭ ئائىلىدە بالا كىچىك چاغدا ئاتىنىڭ
 كىيمى كەلگەن بولسا، ئەمدى بالا بالاغەتكە يەتكەندە ئۇنىڭ
 كىيمى ئاتىغا چوڭ كەلدى. بۇ ھەسەرتلىنىشكە تېگىشلىك ئىش
 ئەمدىسىمۇ! من سېنى بىزنىڭ بەختلىك ئائىلىمىز تارتىنان بۇ
 ئازابىنى تارتىپ قالمىسۇن دەپ ئاتايىن چاقرىپ، بۇ يۈرەك
 سەرىمنى، تۈركىمەس ئازابىمنى ياتنىڭ ئالدىدا تۈنجى قېتىم
 ئاشكارىلىدىم. نېمە ئۈچۈن ئىنسانغا تىنمايدىغان ئىچكى ئازابىنى
 ماڭا ئېيتىپ بېرىدىغاندۇ دەپ قالدىڭغۇ دەيمەن. سەن تولىمۇ
 كېلىشكەن يىگىتكەنسەن، ئەرلەرنىڭغۇ سەتى يوق دېيرلىك.

كۆرۈپ تۇرۇپسىن، مەنمۇ ئاياللار ئىچىدىكى خېلى چىرايلىقلار.
دەن ھېسابلىنىمەن. يولدىشىممۇ قويۇق قاراقاش، قارا كۆز
ئادەم، ئۆز ۋاقتىدا مېنى ئاشۇ قاش-كۆزلەر، بۇنىڭدىنمۇ مۇھە.
مى، ئۇنىڭ ۋۇجۇدىكى ھەققىي ئەرلەرگە خاس جاسارت،
دېوقانلارنىڭ تىلى بويىچە ”نوچىلىق“ قىزىقتۇرغان. بۇ سۈپەتلەر
بولغىنى ئۇچۇن ئۇنى ياخشى كۆرگەنەن. ھەرقانچە كېلىشكەن
ئەر بولسىمۇ جىسمىدا بىز ئاياللار ياقتۇرىدىغان ئەرلەرگە خاس
يۈرەك بولمىسا، ئاغزىمىزدىن چىقارمىغىنىمىز بىلەن، بۇنداق
ئەرنى ئىچىمىزدە مەسخىرە قىلىمىز، كۆزگە ئىلمايمىز. بۇنى
بەزى ئەرلەر ئۆزى چۈشەنەيدۇ. شۇڭا ئاياللارى ئۇلارنىڭ ئۇ-
رۇنلۇق سۆزلىرىنىمۇ دېمىغىدا پىننە سورۇپلا رەت قىلىۋېتىدۇ.
بۇنداق ئائىللىدە ئاياللار خوجايىنلىق ئورۇندا تۇرىدۇ. بۇ، مې-
نىڭچە، تولىمۇ قاملاشمىغان ئىش. ئاياللارغا گېپىنى ئۆتكۈ-
زەلمەيدىغان بۇنداق ئەرلەرنىڭ كىشىلەز ئالدىدىمۇ ھۆرمەت-ئە-
ناۋىتى بولمايدۇ. بۇ قىسمەنلىك بولسىمۇ، بۇنى مەن ياقتۇر
مايمەن. بىزنىڭ ئائىللىدە ئەر-خوتۇن ئىككىمىزنىڭ بويى ھېلى-
قىدەك پەرقەنسىمۇ بىرىمىز ”قول“، بىرىمىز خوجايىن ئە-
مس، بىلكى باپباراۋەر، بىر-بىرىمىزنى ھۆرمەتلىش، ئۆز ئارا
يول قويۇش ئاساسىدا ئىناق، بەختلىك ئۆتىمىز... تولا سۆزلىپ
كەتتىم، مۇددىئايمىنى چۈشەنگەنسەن! ما قول، قىز بىلەن قا-
چان توي قىلىسىن؟ ئۇ قىيەرە ئىشلەيدۇ؟

— توي قىلىش ۋاقتىنى تېخى بېكىتىمىدۇق. ئۇ ۶
ناھىيىسىدە دوختۇرلۇق قىلىدۇ.

— نېمىشقا توي ۋاقتىنى بېكىتىمىدىڭلار؟... ھە، ۋاي قاپاڭ

كاللامدي، توي قىلساق ئىككى ياقتا بولۇپ قېلىپ قىينىلىپ
 قالىمىز، يۇتكەش مەسىلىسى قىيىن دەۋاتامىسىلر؟ مانا مەن
 ۋەدە بېرىھى، خاتىر جەم توي قىلىۋېرىڭلار، توي قىلىپ بولۇپ
 قېشىمغا كېلىڭلار، يۇتكەشكە مانا مەن مەسئۇل، قانداق، خۇ-
 شال بولغانسىن؟ توي يۈڭغا مېنىمۇ چاقىرارسدن، بولدى ئەمدى
 قايتساڭ بولىدۇ. ھە راست، توختا، مېنىڭ بايىقى گەپلىرىمنى
 ئىچىڭدە بىل، ماڭا ئوخشاش سىر ساقلىمايدىغان بولساڭ تانا-
 ۋىڭنى تارتىمەن، كىشىگە تىنخۇچى بولما. بۇ يېنىك، ئەمما
 تۈگىمەس ئازاب. ئائىلىمىزنىڭ ئىچكى سرى پېتى كەتسۈن.
 ماقولمۇ؟

مەن رازىمەنلىك بىلدەن باش لىڭشتىتىم. بۇ گۈزەل، سۈر-
 لۇك قورۇدىن ئۆزىپ چىققىنىمدا ئۆستۈمىدىكى ئېغىر تاغ غۇلاب-
 كەتكەندەك شۇنچىلىك يېنىكلەپ، قەلبىمنى خۇشاللىق، هايا-
 جان تۈيغۇسى قاپلىغانىدى.



نحو كوجىپسىدىكى بىر ئۇيغۇر

1

يىگىرمە كىلومېتىر يولنى قىستاڭ ئاپتوبۇستا ئۆرە تۈرۈپ بېسىپ، ئۇيغۇر ئاشخانىسىنى تاپالماي بىر سائەت تەمتىرىپ يۈرددۇق. بۇ كوجىدا بىر ئۇيغۇر ئاشخانا ئېچىپتۇ، ئاش ماتتا بارئىكىن، دەپ ئاثلاب كەلسەك، قېنى ئۇ ئاشخانا؟ ئاخىر بېرىپ تۈڭگان قاسىساتىن بىر كىلو قوي گۆشى ئالدۇق. سەكـ كىز تۈڭگان ئاشخانىسىغا كىرىپتىمىز، بىر كىلو گۆشنىڭ پۇلـ دىن جىق پۇل بېرىلى دېسەك پىشۇرۇپ بەرگىلى ئۇنىمىدىـ خام گۆشنى قانداق قىلىمىز ئەمدىـ، مۇشۇنداق كۆتۈرۈپ يۈرـ دۇقـ؟ چىمن دوپىـا، ئاھـ، چىمن دوپىـا. دادامغا، ئاكامغا، ئەڭ يېقىن ئادىمىمكە ئوخشايدىغان گەۋدىنى يىراقتىن كۆرۈپ قالدىمـ.

— جۈرۈڭ، ئەمدى تاپتۇق، — دېدىم ھەمراھىمغا.

پىراقتىنلا كۆرۈنگەن، دوپىسى كىرىشىپ شاپاققىلا ئوخـ.
شاپ قالغان ئۇيغۇرغا قاراپ يۈگۈردىق؛ پانقاڭ كېچىپ، لاي
چاچرىتىپ، ئادەملەرگە سوقۇلۇپ يۈگۈردىقـ.

— ماۋۇ ئىككى شىنجاڭلىق ساراڭ بولۇپ قاپتۇـ.
بۇـ گەپلەرگە پەرۋايىمىز پەلەك ئىدىـ. چىمن دوپىلىقـ،
ئۇزۇن چاچ ئادەم يەندە بىر كۆچىغا بۇرۇلۇپ غايىب بولدىـ.
— ئاپلا، يىتتۈرۈپ قويىمىغىدۇقـ. هامان لاي كەچتۈقـ، تاز
بولساڭ گەددەنگىچە...ـ

بىز خالتا كۆچىغا ئىچكىرىلىپ كىرىدىقـ. بۇ يەردە خەنزۇـ،
تۈڭگان مېۋەـ. چېۋە سودىگەرلىرى ھەرخىل مېۋەلىرىنى تىزىۋاپـ.
تۇـ. قالدىسى ئەرەبچەخدەت يېزىلغان تاختىچاق ئېسىۋالغان تۈڭـ.
گان ئاشخانلىرىـ.

ۋۇيـ، يەندە بىر ئۇيغۇرـ، ئىككى... ئۇچـ... ئۇيغۇرلار خېلى
بارىكەنغاـ...ـ

كالىنىڭ توققۇز تونلۇقىدەك ئاغزى تارـ، ئىچكىرىلىگەنسىـ.
رى كېڭىيىپ بارىدىغان بۇ كۆچىدا ئۇيغۇرلار ئانچەـ. مۇنچە كۆـ.
رۇنگىلى تۈردىـ. تۈڭگان دوپىسىنى كىيىۋالغانلارـ، شەپكە كەـ.
يىۋالغانلارـ، يەندە ئۇزۇن چېچى مۇرسىنگە سائىگىلىغانلار ئۇچىـ.
دىـ. بىز ئۇلارغا شۇنچە يېقىن ھېسسىياتتا تىكىلدۇقـ. ئەمما
ئۇلار پەرۋاسىزـ، كۆپلىرى بىر تۈڭگان چوكاننىڭ ئاشخانسىغا
كىرىپ چىقىۋاتىدۇـ. دېرىزسىدىن قارىساقـ، ئاشخاندا لىقىدە
ئۇيغۇرلار ئولتۇرىدۇـ. ئۇلار بىزگە تاماڭا ئىسى ئارسىدىن بۇـ.
يۇنداب قاراشتىـ.

ئاشخانا ئىچىدىن بورا قومۇشىدەك ئېڭىزـ، بەترەڭ چىraiـ،

كەپكە كىيىغان، ئۆسۈك چاچ- ساقاللىرى ئەپتىنى سۈرلۈك
كۆرسىتىدىغان بىرسى چىقىتى.

— هە، يېڭى كەلدىڭلارمۇ؟ ...

— هە ؟

قارىغاندا، مىڭى شۆيدىنىڭ^① ئوقۇغۇچىلىرى ئوخشايدىلەر- ھە ؟

— هە ئە، قانداق بىلىۋالدىلا؟

— ۋوي، بىز لەنجۇدا دائىم بارتۇرساق، تۆت توک- توک ئۇيى-

خۇرنى بىلمىسىك، بۇ خەنسۇ شەھىرىدە ياشىمايمىز- ٥٥ .
ئۇضىڭ ئولتۇرۇشائىغۇ قىزىل كۆزى، كۆكىرىپ كەتكەن
كالپۇكى ئارسىدىكى تۇۋى قارىداب كەتكەن ئالتنۇن چىشلىرى
تازا بىر بەڭگە ئىكەنلىكىنى كۆرسىتىپ تۇراتتى.

— قېنى ئاشخانىغا كىرىڭلار، لەغمەنلا بار.

بىز مەشىدە بىر ئۇيغۇر ئاشخانىسى باردەپ ئاڭلاب...

— مانا مۇشۇ. شىنجاڭدىن چىقىپ مۇنۇ توڭان خوتۇنى
ئالغان. لەغمەن ئېتىشنى ئۆگىتىپ قوپۇپ، لەغمەنخانا ئېچىۋالا-
دىم. لەنجۇغا چۈشكەن ئۇيغۇر سودىگەرلەرنىڭ ھەممىسى مۇشۇ
يەردە تاماق يەيدۇ، باشقا ئۇيغۇر ئاشخانىسى يوق. بۇ خوتۇن
شىنجاڭدىكى خوتۇنۇمەك ئېتەلمىسىمۇ، ئىشقىلىپ ماڭا خوتۇن
بولغاندىن كېيىن قولىغا ئۇيغۇرچە تەم پەيدا بولدى. قېنى
كىرىڭلار...

بىز بىر- بىرىمىزگە قارىشىنپ دەمال گېپىمىزنى دېيەلمىي

① «مەللەتلەر ئىنتىتۇتتىنا» دېمەكچى.

قالدۇق.

— ھە... بىز بۇ ئاشخانىنى تاپالماي بىرسائىت ئايلىنىپ ئا.
 خىر گۆش پىشۇرغۇزۇپ يەپ كېتدىلى دەپ گۆش ئېلىپ قويۇپ.
 تۇق. ھازىرغا لەغمەننى تازا سېغىندۇق، ئەمما لەغمەن يېسىك
 ماۋۇ گۆشنى نېمە قىلارمىز... شۇڭا قانچە پۇل ئالسلا ئېلىپ
 بۇ گۆشنى پىشۇرۇپ بىرسىلە. ئەمدى كۈنده بولمىسىم ئىككى
 كۈنده بىر كېلىپ ساۋاقداشلار بىلدەن لەغمەن يەپ كېتىمىز...
 دېدىم مەن.

بەترە ئىنىڭ چىرايى بۆز ۋىلدى.

— سىلدر قەيدىرىدىن؟

يۈرىكىم جىغ قىلدى.

— بىز قەشقەرىدىن.

— مەن گۆش پىشۇرالمايمەن، ئاۋۇ يۇقىرى تەرەپتە غۇلجە.
 لىق ئابىلتە دەيدىغان بىرسىنىڭ ئاشخانىسى بار. شۇنىڭ تېڭى
 قەشقەرلىق. دۇكىنىغا نەس باسقان ئادەملەر كىرىدۇ. شۇ پىشۇ-
 رۇپ بىرسۇن.

غۇزىزىدە ئاچچىقىم كېلىپ، ئەتجائىم چىمىلداب كەتتى.

— سىلى قەيدىرىلىك؟

ئۇ كەينىگە قايرىلىپ قارىدى. پەي-تومۇرلىرى تارتىشىپ
 تۈرگان قوللىرىدا مېنى مەنتاك قایناۋاتقان قازانغا تاشلىۋېتىدە.
 غاندەك ئەلپازى يامان ئىدى.

— مەن شايارلىق. ئاڭلاپ قوي، لەنجۇنى شايارلىق سورايدى.
 دۇ. غۇلجلىق، خوتەنلىك، قەشقەرلىق دېگەنلەر كۆتۈڭى قە-
 سىپ يۈرۈشىڭ ئوبدان، بولمىسا...

— جۇرۇڭ... جۇرۇڭ، قىپقىزىل ساراڭىكەن، تەڭ بولماي.
لى.

كانيىمىغىچە توپۇپ، قورسىقىم كۆپۈپ، سۆرۈلۈپ ماڭ.
دەم. بىز ماڭغان چاغدا ئاشخانا ئىچىدە تىقلىپ ئولتۇرغان
ئەر- ئاياللارنىڭ ۋالاقلاپ كۈلۈشلىرى جېنىمىدىن ئۆتۈپ كەتتى.
بىز تېخىمۇ ئوڭغۇل- دوڭغۇللاشقىلى تۇرغان كۆچا بىلەن
ئىلگىرىلدە باردۇق، يول بويىدا قۇرۇلۇش قىلىنىۋاتقاچقا،
تاش- كېسە كىلدە پۇتلىشىپ، پۇتىمىزنى ئاران يۆتكەپ ئىلگە.
رەيدەيتتۇق.

— مەيدەردىكەن.

پەس بىرىيەردىن جىممىدە ئولتۇرغان ئۈچ ئۇيغۇر بار بىر
ئاشخانا كۆرۈندى.

— ئىسسالامۇ ئەلەيکۈم.

— ۋە ئەلەيکۈم ئىسسالام، كېلىڭلار، كېلىڭلار.

ئاۋۇال چىمن دوبىلىق، ئوتتۇز بەش ياشلاردىكى بىرسى
بىلەن، ئاندىن شەپكىلىك، قىرىق ياشلاردىكى بىرسى ۋە ئاشپەز
كىيمى كىيىۋالغان، ياشلا، قەشقەرلىقتەك كۆرۈنىدىغان يەت
بىرسى بىلەن كۆرۈشتۈق. بۇدۇر چاج بىر ئۇيغۇر چوكان بىز
بىلەن سالاملىشىپلا ئىشىكە ماڭدى.

— ھېي... ماڭا قاراڭ. بىكار... تۇڭغان، خەنسۇ خوتۇنلار-

غىمۇ خەجلەيدىغان گەپ. ئۇنىڭدىن سىزگىلا خەجلىسىك... نەمۇ
نەلەردە قاڭقىپ يۈرمەي بىز تەرەپلەرگىمۇ كېلىپ تۇرۇڭ جۇمۇ،

— دەدى چىمن دوبىلىق هاياسىزلىق بىلەن كۈلۈپ.

— شۇڭا دۇكىنىڭ بىرىكەت تاپىغان پاسكىنىكەنسەن. ئاغ-

زېڭىنى چايقىۋېتىپ، بىسىملا دېيشىنى ئۆگەن، ئىپلاس.

— خۇدايم بۇيرسا ھەركۈنى دېيىگلىك. ھا...ھا...

ھەر ئىككىسى قاقاقلاپ كۈلۈشۈپ كەتتى. ئىشتىلىرىمە تۇتۇلۇپ، مۇشۇ ئاداشنىڭ دۇكىنىدىن تاماق يەرمەنمۇ، دەپ كۆئىلۈم شەكلەنىپ كەتتى.

— ھە، قېنى ئولتۇرۇڭلار.

بىرتىرە، بىر سۆڭەك بولۇپ قالغان ياش بىر خەنزو ئورۇندا دۇقنىڭ بېشىدىلا ئولتۇرۇغا ئالىنىدى. ياكوپۇپ بىزنىڭ ئىچكىدە رى كىرىشىمىزگە يول بەرمىدى، ياكوپۇپلا كەتمىدى. گەپ قىلما دېسم بېشىنى ئىچىگە تىقىۋاپتۇ.

ئاشپەز ۋارقىرىدى:

— قوپەۋا ئاداش، ئورۇن بوشۇتە. ئەپیونىڭنى ئاۋۇ بۇلۇڭغا ئاپسەپ چېكە جۇڭۇ.

شۇندىلا خەنزو يىگىت بېشىنى كۆتۈردى. قارسام، كۆز.

لەرى شۇنچە سېرىق، سىرتىغا پولتىيىپ چىقىپتۇ. يۈزى بىر قارسا سېرىقتەك، يەنە بىر قارسا كۆكتەك كۆرنىندۇ. مەڭزىدە

قىرىۋالغۇدەكمۇ گوش يوق. ئۇ تەستە ئورنىدىن تۇرۇپ:

— بوش ۋارقىرا ھارامزادە. مەن خېرىدار بولمسام ئەسەپ

ئولتۇرسەن. ياخا خېرىداردىن ئىككىنى كۆرۈپ ۋارقىرایىسنا.

— بۇ ئۆزۈمنىڭ مىللەتى. سەن گۇي نىڭ بارساڭ بارمام-

سەن!

خەنزو يىگىت تېرىككەندەك چەكچەيدى:

— ئۇنداق يۈزسىزلىك قىلما جۇمۇ، ھېلى...

— چاقچاق قىلدىماۋا بەڭگە.

هەر ئىككىسى كۈلۈپ كېتىشتى. خەنزاو يىگىت بۇلۇڭغا
بېرىپ كۆمۈش رەڭ پاپىرۇس قەغىزىنىڭ ئاستىغا سەرەتىگە
يېقىپ، كىچىك قارا ئىچىدە ھەدەپ شورىغلى تۇردى. بىرددى.
دىن كېيىن قولىدىكى پاپىرۇسىنى كۈچەپ شورىدى، ئەمما ئاغ.
زىدىن ياكى بۇرنىدىن ئىسىنى چىقارمىدى.

—ئەپپىوننى ئاشۇنداق چېكىدۇ، —دەدى ئاشپەز يىگىت
مېنىڭ پۇتۇن دققىتىم بىلەن تىكىلىپ قالغانىمىنى كۆرۈپ.
—بۇ ئەپپىون ئەمەس، خىروين، ئۇقۇپ قوي قاپاقيباش.
بىلمىگەن نېمەتىگە تولا ئېغىز غېرېچلىماي ئۇچقىڭغا قارا! —
دەدى خەنزاو يىگىت.
—سىز ئۇيغۇردا كلا سۆزلەيدىكەنسىزغا؟ —دەدىم خەنزاو
يىگىتكە.

—مەن غۇلجدا چوڭ بولغان
—خىرويننى مۇشۇنداق چېكەمدۇ؟ —دەدىم مەن قىزى.
—ھەئى، —دەدى خەنزاو يىگىت مېنىڭ ھېراللىق ھەم
قىزىقىش ئىچىدە قاراپ قالغانىمغا كۈلۈپ.
—شۇنچە شوراپ چېكىسىز، پەقدەت تۇتۇنىنى چىقارمايسىز.
غۇ؟ تۇتۇنى ئاچچىق ئەمەسمۇ؟
—تۇتۇنى كۆتىدىن چىقىرىدۇ، —دەدى ئابىلت پوچىلىق
بىلەن كۈلۈپ. خەنزاو يىگىت بۇ گەپكە ئېرىئەنلىكىسىن كۈلۈپ
قويۇپ چېكىش بىلەن بولدى.
—پەقدەت ئاش مانتىلام بار، ناھايىتى ئوخشتىپ ئەتكەن،
بىر يەۋالماسىلەر؟ —دەدى ئابىلت كۆزىمىزگە مۇغەمبىرلەرچە

تىكىلىپ. ئۇنىڭ ھەرىكەتلەرىدىنمۇ بىزنى مازاق قىلىۋاتقا نلىقى ئايان ئىدى.

قاپىقىم تۈرۈلۈپ بايىقى ئاچچىقىم يەندە قوزغالدى. ئۇيغۇر دەپ شۇنچە تەستە پاناه تارتىپ كەلسەك، ما كۆسپۈرۈچلارنى، هەي... بىرسى زەمبىلکەش بەڭگى، ماۋۇسى تازا بىر ئالقاپ كاززاب، ساپلا داردىن قاچقان ئېبكالاركەنغا!

— بايا ھېلىقى پىستانچاققا ئۇنداق-مۇنداق گەپ قىلسام تازا بىر پاسق نېمە ئوخشايدۇ دەپ قالماڭلار يەندە. خۇدا بۇيرسا بىرۋاق ناماڙنى قازاقلىماي تەرهەت بىلەن يۈرۈيمەن. ئۆزۈم نىكاھ قىلىۋالغان تۈڭگان خوتۇنۇمدىن ئۈچى بار، غۈلجدىكىنى قوش-قاندا تۆت. بۇۋام رەھمىتىنىڭمۇ تۆت خوتۇنى باركەنتۇق...

— بۇ يەردىكى ئۆچ خوتۇنىڭىز بىر-بىرىنى بىلەمدۇ؟

— ۋاھ، بۇنى بىلسە، مەن بۇ لەنجۇدا تۈرالىيمەنمۇ دەمىز. بۇگۈن مايدىرە ھىمىت پاشا لەنجۇدىن خوتۇن ئالغانغا تويدى. شىنجاڭدىن ئۇيغۇر خوتۇنى كەپتىكەن. قېچىپ يۈرگىلى ئىككى ئاي بولغان. مايدىرەكى تۈڭگان خوتۇنىدىن ئىككى بالىسى بول-غان دەڭى. شىنجاڭدىكى خوتۇنىدىن بولغان ساللاتتەك ئىككى ئوغلى ئانىسى بىلەن كەپتىكەن. تۈڭگان خوتۇن بىلەن ئىككى سىنى ئۇرۇپ ياتقۇزۇۋېتىپ، ھىمىتنى زەمبىلگە سېلىپ ئېلىپ كەتتى.

— ھىمىت پاشىنىڭ خوتۇنى ئۆزىنى تۈڭگان دەۋاپتۇ، خەذ-

سۇ دەيمەن، — دېدى ئاشپەزىيگىت گەپكە ئارىلىشىپ.

— ۋوي بەڭگە، راستىمۇ؟

خەنزو يىگىت بېشىنى لىڭشىتىپ قويۇپ، يەندە پۇتۇن ئىش.

تىياقى بىلەن چېكىشىكە باشلىدى. ھەر شوراشقا بىرتال سەرەتگە ياقىدىغان گەپكەن.

— مەن كىنودا چىلىمدا چەككىنىنى كۆرگەن.

— ئۇ دېگەن ئەپيؤن، بۇ خىروين.

— خىرويننى كىنودا ئاق كۆرسىتىۋاتقان، بۇ ئاق ئەممەس كەنغۇ؟

— ئۇ ئالىي دەرىجىلىكى، ئۇندىقىنى تاپماق تەس.

— بۇنىڭ مۇشۇ قەغەزدىكىسى نەچە پۇلغا كېلىدۇ؟

سۈرىدىم قەغەزدىكى بىر چىمىدىم نەرسىنى كۆرسىتىپ.

— مۇشۇ ئۇچ يۈز كويلىق.

— ۋاي ئاللا! — مەن تەئەججۇپ ئىلکىدە گەدىنىمنى سىلدە.

دەم.

— ئاش مانتا ئەكىلەيمۇ؟

— مۇشۇ گۆشنى بىرىپىشۇرۇپ بەرسىلە، قانچە پۇل ئالسلا ئېلىپ.

— بولىدۇ، چاتاق يوق، — ئابلاشت ئاشپەز يېگىتنى بۇيرىدى.

— مەن خېرىدار كەلمەي بەك رەللە بولۇپ كەتتىم. سىلىمۇ هەقىچان مىڭزۇ شۆيەندىنغاڭ دەيمەن؟

— ھەئى.

— ئاشخانامغا پەقدەت ئاز لا غۇلچىلىق بىلەن مىڭزۇ شۆيەندىدە. كى ئۇيغۇر ئوقۇغۇچىلارلا كېلىدۇ. بۇ گۆشنى شۇنداقلا يېسەڭ. لارمۇ تاماق يېگەندەك بولمايسىلەر. مەن سىلەرگە بىر چۆپ قىلىپ بېرىھى. گۆش پىشقىچە خېمىر تەبىيار بولىدۇ. قانداق

دېدىم، نېرىن چۆپنى سېغىنىپ كەتكەنسىلەر.
— بولسغۇ شۇنداق بولسا، شىنجاڭغا بېرىپ كەلگەندەك
بولا تىوق.

كۆڭلىمىز پاللىدە يورۇپ كەتكەندەك بولدى.
— ئۆيگە دەڭلار، ئۆيگە. بىزە ساقلىساڭلار مەيلى ئەممىسى.
ئۇنىڭغا يېڭىۋاشتىن سىنچىلاپ قارىدىم. قاش-قابىقى جا-
يدا، كۆزى يېشىلغا مايىل، يېڭى قىردۇرغان ئېڭىكلەرى كۆ-
كۈچ، ياغلىشاڭغۇ پارقىراپ تۇراتتى. قېلىن كالپۇكى ئۇنى
سەل دورداي كۆرسىتەتتى. كۆڭلۈمە ئۇنى يېڭىۋاشتىن باھالد-
دىم. گېپىنىڭ ئاھاڭىدىن تارتىپ ھەربىر قىلىقلەرى بىغىچە كاز-
زايلىق يوشۇرۇنغاندەك قىلاتتى. ئەمما يەنلا ئۇ قولى ئۇچۇق،
چېڭىر، ئىشتىن قورقماس، جاپاكەش، ئەخىمەققە، نادانغا تار-
تىپ كەتكەن مىليونلىغان تەرسا ئۇيغۇرنىڭ بىرسى. ئۇ تاماڭا
تۇتتى. قولۇمنى كۆكسۈمگە قويۇپ، چەكمەيدىغانلىقىمىنى بىل-
دۇردىم. ھەمراھىم ئۇنىڭ كۆڭلى ئۇچۇن بىر تال تاماڭىسىنى
چېكىپ قويىدى. ئۇ يېنىمىزغا قىستاپ كېلىپ ئولتۇردى.
— سىلەر ئوقۇغان، زىيالىي. قارىڭا، سىزنىڭ پاينەك بې-
شىڭىزغا قاراپ قورسىقىدا خېلى ئۇمىچى بار ئاداش ئوخشайдۇ
دەپ ئوپلاپ قالدىم. مەن كۈنهسنىڭ سەھراسىدا ئاران ئالىتە يىل
ئوقۇغان، ئۆزۈمنى بىر قارا تۈرك دېسەممۇ بولىدۇ... ھە... ھە...
... توختاڭلار، توختاڭلار، گۆش بىر يېرىم سائىتتە پىشار-ھە.
— بىر سائىتتە پىشار...

— ماقول، شۇنداقمۇ دەيلى. سىلىمۇ يۈزۈڭلىنىڭ قېنى بار
يىگىتلەردىن كەنسىلەر. بىرەر بوتۇلكا ئىچكەچ پاراڭلىشاىلى، بو-

لامدۇ؟ مېنى بىر كالا كومشا دېمەڭلار، سىلەردەك جىق ئوقۇ.
معان بىلەن، ئىقلى-هوشۇم جايىدا. ئۇچاڭدىكى نېمە دېسەڭلار
ئىشتان دېمەيمەن. خېلى بىرنېمىنى ئوپلىيالىغۇچىلىكىم بار.
بىرەر بوتۇلكا ئىچىلى.

— ياق، ياق، بىز ئىزەلدىن ئىچىمەيمىز.

— ماقول، ئۆزۈملا ئىچىي. هەي شاگىرت ماڭ جۈگۈ،
250 گراملىقتىن بىرىنى ئەكىر.

ھېلىقى ئېشىكىيۇز نارازى بولدى:

— ئابىلت، بولدى قىلىسىڭىز بولارمىكىن. ئەتە يەن دۇكان
ئاچارمىز. ھاراق ئىچىتىڭىزمو بولدى، قاملاشسۇن-قاملاش.
مسۇن بىر پۇللۇق چاتقىڭىز يوق، ئاسمانى بېشىڭىزغا كە.
يىپ ناخشا توۋلايسىزكەن. توڭىغانلار نەچە دېدى: قانداق توۋ.
لاۋەرگەن گەپ بۇ، بىز نامىزىمىزدىن ئېزىپ كەتتۈق. ئۆزۈڭ
مۇسۇلمان تۇرۇپ تېخى ناماز ئوقۇمايسەن، ناخشا توۋلاپ نامىز--
مىزنى بۇزىسىن دەپ. مۇشۇنداق قىلىۋەرسەك، مۇشۇ ئىككى--
ئۇج كۈن ئىچىدە چوقۇم توڭىغانلار قوزغىلىدۇ، بىزنى قوغلاپ
چىقىرىدۇ.

ئابىلت تېرىكتى، چىرايى تاتىرىپ كەتتى.

— قادرخان، سىز مادۇكاندا پولۇ-مانتمانى بىرسەم يەپ،
بۇ كالۇا مېنى بېقىپ، يېنىدا بىكارغا ياتقۇزۇۋاتىدۇ دەپ بەك
كېرىلىپ كەتمەڭ، بولامدۇ. ئەمدى مانتا-پولۇنىڭ كۈچىدە
سىز ماڭا پۇشىتكىلىك قىلامسىز، مەن ئۆزۈمنىڭ ئىشىنى
بىلىپ قىلىمەن. سىز دەۋاتقان ئىشىمۇ مەن بىلەيدىغان ئىش
ئەمەس. مەن خەقنىڭ بۇيرۇقىدىن كانىيىمغىچە كېكىرىپ،

ئۆزۈم ئوپىلغان گەپنى دەي، بۇتۇم خالىغان يەرگە دەسىد، قولۇم خالىغاننى تۇتاي دەپ يۈرتۈمىنى تاشلاپ مۇساپىر بولۇپ مۇشۇ ئاسىمىنى كەڭرى يەرگە چىققان. جاھاندا ماڭا بۇيرۇق بېرىدىغان ئادەم ئەمدى يوق دېسم، سىز چىقتىڭىزما؟ بەك كېرىلىپ كەتمەڭ. دۇكانغا قانداق مۇلایم كىرگەن بولسۇڭز شۇنداق ياۋاش بولۇڭ. بۇ بىر ئېغىز ئۆيىدە مەن پادشاھ. نېمە دېسم، نېمە قىلسام ئۆزۈمنىڭ ئىختىيارى. مەن دەل مۇشۇنداق بىر ئېغىز ئۆي ئىزدەپ شىنجاڭدىن كەلگەن. بۇ تۈڭگانلار بۇيدىرىن قوغلىمۇتسە، يەنە مېنى بېشىغا ئېلىپ كۆتۈرىدىغان تۈڭگان چىقىدۇ، ماقۇلمۇ. جۇڭورۇڭ، قاچا-تەخسىلەرنى يۇ-يۇپ، ئوچاققا ئوت قالاڭ...

شاگىرت كىچىك بوتۈلکىلىق ھاراقتىن بىرنى ئەكىردى. ئابىلت ئاغزىنى چىشىلەپ ئېچىپ، پىيالىغا يېرىمىنى قۇيۇپ: — قىنى، خوشە، — دەپلا كۆتۈرۈۋەتتى. قادرخان يۈزلىرى ئېسىلىپ، قىزارغان ھالدا ئورنىدىن تۇردى.

— ھا... ھا... ھا... خەقنىڭ بۇيرۇقىنى ئائىلاشتىن خەققە بۇيرۇق قىلىش قالتىس ھۆزۈرلۈقكەن، كارامەت تەملىكەن، بۇنى مەن مانا مۇشۇ ئاسىمىنى كەڭرى، ئادىمى جىق يەرde بىلە دىم. مەن يۇرتتا ھەتتا خوتۇنۇمغىمۇ بۇيرۇق قىلالمايتتىم. ھا... ھا... ھا...

ھەممىمىز كۈلۈشتۈق. قادرخانمۇ قولاشمىغان ھالدا كۈلە دى. ئۇنىڭ ئەلىمى تېخى تارقاپ بولالىمىغانىدى. — ئائىلاڭلار ئاغىنىلدر، بۇ يەرde مەن بەش ئادەمگە بۇيرۇق قىلىش ھوقۇقىغا ئېرىشتىم. ئۇچ خوتۇن، مانا ماۋۇ ئىككى...

نېمە... نېمە دېسم بولىدۇ. شاگىرت، ها... ها... ها... مەن ئاش.
پەز ئەمەس، ھېچكىمگە شاگىرت بولمىغان. ئانامدىن پولۇ بىدە.
لەن چۆپ ئېتىشنى ئۆگىنىۋالغان شۇ. ماۋۇنى لەغمەنچى دەپ ئە.
كەلسەم مانتىپەز چىقىپ قالدى. خوشە ئابىلت، ئىچە!....
ئۇ كىچىك بوتۇلىكىنىڭ ھارقىنى بىراقلادۇ ئىچىۋەتتى. ئۇ.
نىڭ كۆزلىرى قىزىرىپ كەتكەندى. ئۇ بىزگە چىشلىرىنى كە.
برىشتۈرۈپ قارىدى. غۇۋا چىراڭ يورۇقىدىكى دۆكەن ئىچىدە
تېنىم قورۇلغاندەك بولۇپ، يېنىمىدىكى خەنزۇ يېگىتكە قارىدىم.
ئۇ كۆزلىرى يۇمۇلغان ھالدا كۆكىرىپ كەتكەن لېۋىنى شۇمۇپ،
شۇنداق تاتلىق بىر نەرسىدىن لەززەتلەنىۋاتقاندەك ئولتۇراتتى.
كىچىك قارا نېيچە تۇتقان قولى سۇس تىترەپ تۇراتتى. قورسى.
قىنىڭ يوغانلىقىدىن پوپايىكسى ئاستى تۈگىمىسىنى ئېتىشىكە يەت-
مەي قالغان چىرايلىق بىر خەنزۇ چوکان كىردى. خەنزۇ يېگىت
كۆزىنى ئېچىپلا ھودۇقۇپ قولىدىكى نېيچىنى يانچۇقىغا تىقىتى.
چوکان ئالچاڭلاب كەلگەنچە يېگىتنىڭ دۆمبىسىگە مۇشت بىلەن
سالدى. يېگىت شىرەگە مەيدىچىلەپ ئۇسۇپ، يۆتىلىپ كەتتى.
چېيىمىز ئورۇلدى. چوکان يېگىتنىڭ ياقسىدىن ئېلىپ ئېڭىدە.
كىنگە نەچىنى ئۇرۇۋەتتى. قىپقىزىل بويىۋالغان لەۋلىرى ئاچ-
چىقتىن تىترەپ، چانقىدىن چىقىدىكە بولۇپ كەتكەن قارا
كۆزلىرى چەكچىيپ كەتتى. يېگىت بېشىنى چائىگاللاب تۈگۈ-
لەۋالدى. چايىنىڭ كېيىمىمىزگە ئورۇلۇپ كەتكىنى كۆرگەن
چوکان بىزگە خىجىللەقىنى بىلدۈرۈپ سەل كۈلۈمسەرەپ، ئې-
رىنى بىر مۇنچە تىللەۋەتتى.
— ماڭە، چىقە جۇڭۇ، خوتۇنىدىن تاياق يەيدىغان ناقبىپى.

بۇ سېنىڭچىڭ چىدە لخانالىڭ ئەممەس، — دېدى ئابىلت قولىنى شىـ
تىپ.

— خاپا بولماشلار ئاغىنىلەر، — خەنزاۋ يىگىت بىزگە قاراپ
مەجايدى.

جۇددۇنى ئۆرلىگەن خەنزاۋ چوكان سۆزلەپ كەتتى:
— ئەتىگەندىن بېرى ئۇچ يۈزكۈيلىقنى چېكىپ بولدى.
ساتىمەن دەپ يەنە چېكىۋاپتۇ. خەپ، ئۆيگىمۇ كىرەرمىز!
— قانىمىدەم، بېشىم ئاغرىپ ئۆلەي دېدىم، — يىگىت
بوش، مۇلايم تەلەپپۈزدا دېدى.
دۇكانغا بىرى يىگىرمە ياش، يەنە بىرى ئون تۆت ياش چامىـ

سىدىكى ئىككى ئوغۇل كىردى.
— قېنى، ئال، ئال، چاققان بول.
ئۇلارنىڭ چىرايى كۆكىرىپ، كالپۇكلىرى تىترەپ، كۆزـ
لىرى يۈمۈلۈپ، ئاغزىغا گەپ كەلمەي قالغانىدى.
— بالدۇرراق كەلسەڭلار بولمامدا، شۇنچىۋالا بولۇپ كەتـ
كىچە.

— هەي، بولساڭچۇ!
ئىككىسى تىترەپ تۈرغان قوللىرىنى يانچۇقىغا تىقىشىپ
كۈمۈش رەڭ پاپىرۇس قەغىزى بىلەن نېچىلىرىنى چىقىرىشـ
تىـدە، قەغەزنى يېرىم نېچىلەپ نېچىسىنى پۈزلىدى.
— يىگىرمە كويلىق سالە!
— قانمايسەن.

— بولە، تولا كوتۈلدىماي.
يىگىت پۇلنى پۇرلاپ چوكاننىڭ قويىنىغا تىقىۋەتتى. چوكان

ئىشتىنىنىڭ پۇچقىقىنى تۈرۈپ پاپىقى ئارىسىدىن قەغەز بولاق
چىقاردى، ئېرى دەرھال ئېلىپ چاشقان مايىقىدەك ئۈچ تال
سېلىپ بەردى. كىچىك خېرىدارنىڭ قەغەز تۇتقان قولى تىترەپ
كارغا كەلمەي قالدى. ئايال تۇتۇپ تۈرۈپ سەرەڭكە يېقىپ
بەردى. خىروين سەرەڭكە ئوتىدا ئېرىپ ئۇدۇللوق نېيچە ئىچـ
گە كەرىپ كەتتى. تاماڭىدىن بىرنى دەرھال تۇتاشتۇرۇپ قاتىقىـ
شورىغان يىگىت بىرپەس كۆزىنى يۈمۈپ تىنماي تۈردى، ئاندىن
”ئۆھ“ دەپلا ئاغزىدىن ناھايىتى سوْس تۇتۇن چىقىرىپ راھەتلەندـ
گەندەك ھاسراشتىن ئاستا- ئاستا توختىدى. يەنە بىرسىمۇ شۇـ
داق بولدى.

— ئۆھ... ئەمدى دەي، ئاران شۇنچىلىك سالامسىن! — چوڭ
خېرىدار كۆزىنىڭ پاختىسىنى چىقاردى.
— ۋاي، تېخى سېنى دائىملۇق خېرىدار ساناب، يۈز-خاتىرـ
قىلىپ جىراق سېلىپ بەرسەم، قانداق قېلىن نېمىسىن. باشقا
يدىگە بار جۈگۈ، يىگىرمە كويغا قانچىلىك بېرىدىكەن?
كىچىك خېرىدار كۈلدى.

— يەن ئەللىك كويلىق ساله.

— پۇلنى چىقار.

— مانا، — كىچىك خېرىدار پۇلنى بايىقىدەك پۇرلاپ تىقىپ
بەردى.

— مائىا ئوبىدان بىر، مانا، — چوڭى يۈز كويلىق پۇلدىن
بىرنى تاشلىدى.

كىچىكى لەززەتلىنىپ چېكىپ ئولتۇردى، چوڭىغا گېزتـ
قەغىزىگە بىرچىمدىم بەردى.

—قانداق، زىيان تارتىمىغانسىن؟

قاپىقى تۈرۈلۈپ تۈرگان ئۇزۇن چاچ—چوڭى كۈلدى:

—شۇڭا يېراقتنى ئاتلاپ كەلدىم—د.

ئۇ كىچىكىنى يېتىلەپ چىقىپ كەتتى.

—هەي بەڭىگە، سەن...هە راست، خوتۇنۇڭ قانداقراق بالا تۇغار. شۇنچە چىراىلىق خوتۇن نېمە بولۇپ سەن بەڭىگە تېكىپ قالغاندۇ؟ سېنىڭ بالاڭ بالا ئەمەس، بىر خالتا ئەپىيون تۇغۇلامد—كىن...

—ئاغزىڭغا پوق، ئېشەك.

—خوش بول بەڭىگە، بالا تۇغۇلغاندىن كۆرە بىر خالتا

ئەپىيون چۈشىدە، خوتۇنۇڭنىڭ چاتىرىقىغا سۆيۈپ، ئەپىيون سې—

تىپ باي بولۇپ كېتىرسەن. ها...ها...ها...

—ها...ها...ها...

—خەپ گۇي، سېنىڭ ئاغزىڭ جۇما...

ئۇ خوتۇنىغا خەنزاچە دەپ بېرىۋىدى، ھاڭقىيپ ئولتۇر-

غان خوتۇنىمۇ كۆزىدىن ياش چىقىچە كۈلدى.

—هەي بەڭىگە، سەن ئەمدى چېكىشىڭ بىلەن بول، بىزنىڭ

گېپىمىزگە قوشۇق سالساڭ خوتۇنىڭنى ساڭا قارىتىپ تۈرۈپ

سوپۇۋالىمن.

—سوپىدە، مەن قاراپ تۇرای، خوتۇنۇمنىڭ چايىناۋاتقىنى

چوشقىنىڭ ئۇچىسى.

—ھۆ...ھۆ...ھۆ توڭكۆزىنىڭ بۇرىنىدىن چۈشكەن.

خەنزاچە يېگىت تېلىقىپ كۈلۈپ يۆتىلىپ كەتتى.

چاقچاق بېسىققاندىن كېيىن، خەنزاچە يېگىت خوتۇنى بىلەن

كۈسۈرلىشىپ پۇللىرىنى ساناشقا كىرىشتى.

— ماڭا قاراڭلار، سىلەر دەڭلار...

ئابىلتە تەڭشىلىپ قالغانىدى. ئۇنىڭ كۆزىدە ياش پەيدا بولدى.

— سىلەر بىز ئۇيغۇرلارنىڭ ياش زىيالىيسى. دەپ بېقىڭلار زادى. بىز ئۇيغۇرلار ئادەممۇ-نېمە؟ دەڭلار، مۇشۇ گېپىمگە لىللا جاۋاب بېرىڭلار!

ئۇ كۆزىمىزگە كىرىۋالدى. بىز نېمە دېيىشىمىزنى بىلەل.

مەي گاڭىڭراپ بىر-بىرىمىزگە قاراشتۇق.

— هەي پاينەكباش... تېرىكىمەڭ، راست گەپكە تېرىكىش ئوبدان ئىش ئەمەس.

— ياق، تېرىكىمەدىم.

— قىزىرىپ كەتتىڭىز. خاپا بولسىڭىز مەيلى، سىز دەڭا پاينەكباش، بىز ئۇيغۇرلار ئادەممۇ-نېمە؟

— بىزنى ئاللا باشقا ئادەملەرگە ئوخشاش ئادەم قىلىپ ياراتتى.

— ئاللا مۇشۇنداق ياراتتى، بۇ دېگەن كونا گەپ، بىز ئۆزىمىزنى ئاللاغا قانداق ياراتتۇق؟ ئۆزىمىزنى باشقىلارغا قانداق ياراتتۇق؟ خۇي-پەيلىمىزنىڭ ئۇساللىقىغا قاراپ بىز ئۇيغۇرلار خۇدا ”ئىزىپ“ قېلىپ ياراتقان خەقكەنمىز دېگۈم كېلىدۇ. دېمە- سىمۇ ئۆزىمىز تۆزۈك ئادەم بولالمايمىز، قولاشمايمىز. پېتىش- مايمىز، بىر-بىرىمىزنى كولايمىز، يەنە كېلىپ خەقتىن ياماد- لايىمىز...

بۇ گەپكە قانداق جاۋاب بېرىشىمنى بىلمىدىم. راست گەپ

قىلسام، بۇ مەن ئويلاپ باقمىغان گەپ ئىدى.
— ياق، ياق، ئىشىندىمەن. بۇ سىلەر ئويلىمىغان گەپ
ئەمەس. ماقول قىستىماي، بىزنىمىشقا كېلىشەلمەيمىز... زادى
نىمىشقا؟ شىنجاڭدىغۇ ئۇ يەرلىك، بۇ يەرلىك دەپ كېلىشەمەيلى.
مۇشۇ كۈلچىلىققىمۇ يەندە قۇرۇپ كەتكۈر ئۆيىر-بۇيىردىگەن
يۇرتۇازلىق تۈرىگىمەيدۇ... هـ... مانا ئەڭ كىچىك مىسالى...
مۇشۇ يۇرتۇازلىق مېنى ۋەيران قىلدى... مەن تۈگەشتىم. قار-
نىمغا پىچاق سېلىمۇلغۇم كېلىپ كېتىۋاتىدۇ ئاغىنلىر...
ئۇ شىرهەگە بىرنى مۇشتلىقىدى، پىيالدىكى چاي يۈزلىرىد-
مىزگە چاچرىدى. ئۇ شىرهەنى تىرناقلاب بېشىنى قويۇۋېلىپ
ھۆركىرەپ يىغلاپ كەتتى. ئۇنىڭ يىغلىغاندىكى ئاۋازى تولىمۇ
كۈلكلەك (ئۆزاقتىن بۇيان چوپچوڭ، ئەركىشىنىڭ ھۆركىرەپ
يىغلىغىنىنى ئاڭلىمىغاخەقىمۇ، ماڭا كۈلكلەك تۈيۈلغان بولۇشى
مۇمكىن)، ئەمما ئىچ-ئىچىدىن قايىناب چىقىۋاتقان يىغىسى يۇ-
رەكىنى ئېزەتتى. بىز ئۇندىمەي يەرگە قاراپ ئولتۇردىق. ئاشپەز
يىگىتمۇ، قادرخانمۇ يەرگە قارىۋالغانىدى. خەنزو يىگىت كۆزد-
نى يۇمۇپ تامغا يۆلىنىپ ئۇندىمەستىن پاپىرۇس چېكىپ ئولتۇ-
راتتى. خوتۇنى بولسا كۆزىنى پارقدىرىتىپ گاڭگىراپ قال-
غانىدى.

— قاراڭلار، مانا مۇشۇ نەس ئاشخانا مېنى ۋەيران قىلدى.
لەنجۇدا كۈچا، شاياردىن گۈلە، لازا ئەپچىقىدىغان سودىگەرلەر
جىق، غۇلچىلىق سودىگەرلەر ئاز، ناھايىتى ئاز. ماڭا چىقلى
بىر يىل بولدى. دەسلەپ بۇ ئاشخانا بىر غۇلچىلىقنىڭ قولىددا-
كەن، شايارلىقلار ئۇنى پاتقۇزماي ئۇرۇپ قوغلىۋېتىپ، بىر

شايرلىق ئاشپەزگە ئېلىپ بېرىپتۇ. شۇنىڭدىن ئېتىبارەن بۇ
ئاشخانىغا غۇلجلىق دەسىمەپتۇ. غۇلجلىق ئاشپەز ھەممە نې.
مىسىنى يوقىتىپ، گۇاڭچۇغا بېرىپ غۇلجا قوشۇنىغا داد ئېپ.
تىپتىكەن، ئۇلار كېلىپ شاياللىقلارنى ئورۇپ، نەچچىسىنى
پىچاقلاپ، ئاشخانىنى باشقا بىر غۇلجلىققا ئېلىپ بېرىپتۇ. تۇ
ئادەم بىر مەزگىل ئېچىپ، شاياللىقلارنىڭ پەيلىدىن قورقۇپ،
ئاشخانىنى شاياللىق ئاشپەزگە چىرايلىق سېتىپ شىنجاڭغا تىككە.
ۋېتىپتۇ. كېيىن يەنە غۇلجلىقلار ئائلاپ، مەن تىيدىجىنە كا.
ۋاپچىلىق قىلىۋاتسام، مېنى ئەكىلىپ بۇ ئاشخانىغا تىقىپ قوي.
دە. مەن ئاشپەزلىكىنى بىلمەيمەن. مانا ماۋۇ قىلىتىرىق، قەش.
قدىر ھەزرەتلىك، قادىرخان خوتەنلىك. ئاشخانىنى ئىككى ئاي
ئاچقىس. دۈكان قولۇمغا ئۆتكەندىن تارتىپ شاياللىقلار ئاشخانام.
خا يولىمايدۇ. غۇلجلىقلار ئاز، ئۇلار بۇ شەھەردە تۈرمىايدۇ.
ئاز غۇلجلىقلار بىلەن مىڭىز شۆيەتنىڭ نامرات ئوقۇغۇچىلىرى
تاماق يېسە، مەن قانچىلىك سودا قىلايىمن. يۈرۈتىن بەش مىڭ
سوم ھالال پۇل بىلەن چىققان، مانا مۇشۇ ئاشخانىنىڭ كۈلى
بولۇپ تۈگىدى...ھە...ھە تۈگىدى. ئۇلارغا يالۋۇردۇم. مېنىڭ
سىلەر بىلەن زىددىيتىم بولىغاندىكىن، شۇنداق مەززىلىك
پولۇ، مانتا، لەغمەن ئەتتىم، يەڭلار، دېسم ھومىيپ كېتىدە.
دۇ. ئاشخانامنىڭ ئالدىدىنمۇ ھومىيپ، تۈكۈرۈپ ئۆتۈپ كە-
تشىدۇ.

ئاشخانىغا بويى زىلۋا، جوغدا چاج، سېرىق شەپكىلىك بىر
بالا كىردى.

— مانا... مانا پەقەت مۇشۇ بىر شاياللىق بالىلا كىرىدۇ.

مۇكۇنۇپ كىرىپ تاماق يېپ، پەم بىلەن چىقىپ كېتىدۇ. بىز
بىر مىللەتمۇ ياكى بىرىمىز جوهوت، بىرىمىز قىزىلباشىمۇ؟ ھە
...من غۇلجا قوشۇندىكىلەرگە ھال ئېيتسام، پۇل دەپ قاپ-
سەن، قانچە چامادان پۇل كەتسىمۇ بۇ ئاشخانىنى ساقلاپسىن
دەيدۇ. مېنىڭ زىيىنسىم ئۈچۈن ئۇلار ماڭا تاغارلاپ پۇل بېرىدە--
كەن. لېكىن من ھالل ئادەمنىڭ ئۇلاقىدى. ئۇنداق تاغارلاپ
هارام پۇلدىن مېنىڭ كۈلگە ئايلاڭغان بەش مىڭ سومۇم ياخشى
ئەممەسمۇ. بولدى، تاقايىمەن بۇنداق ئاشخانىنى، تويدۇم... تويدۇم
قۇرۇپ كەت ئۇيغۇرلار. ھەممىڭنى بىر كېچىدە دوزاخقا
تاشلاپ كۆيىدۇرۇۋەتسۇن خۇدايم...

ھېلىقى شايارلىق بالا تەخسىدىكى ئاش مانتىنى ئالاق-جالاق
يالماپ يۇتقىلى تۇرغانىدى، ئىشىكتە قارا شىلەپە كىيىگەن، قارا
ساقال بىر ئادەم پېيدا بولدى. بالا دەس ئورنىدىن تۇرۇپ كەتتى.
چوکا تاراقلاپ يەرگە چۈشتى. قارا ساقال ئادەم ئاق سەددەپتەك
چىشلىرىنى چىقىرىپ ئادەمنىڭ تېنىنى جۇغۇلداتقىدەك كۈلدى.
ئۇنىڭ كۈلکىسى شۇنچىلىك يېقىمىسىز، تەھدىتلىك ئىدى.
— تاماق يېدىڭمۇ؟

— ھەئى، — تىترەپ تۇرۇپ جاۋاب بەردى بالا.

— ئوبىدان تېتىغاندۇ؟

ئابىلت ئورنىدىن تۇرۇپ گەپكە ئارىلاشتى:
— سوراۋەرمەي، بىز بىر ئۇيغۇر بولغاندىكىن كىرىپ تې-
تىپ باقسائىلار سىڭمەي قالارمۇ؟
ساقاللىق ئادەم جاۋاب ئورنىدا ئۇنىڭغا تىكلىپ قاراپ
قويدى.

— جۇرە، گېپىم بار!

بالا دەرھال ئەكىشىپ ماڭدى، ئۇ ئىشىك تۈۋىگە چىقىشغا قارا ساقال ئۇنىڭ گەدىنىڭ بىر مۇشت ئوردى. بالا: "ۋايغان" دەپلا پاتقاقا دۇم چۈشتى. كەينى-كەينىدىن تەگەمن تېپىك بالىنىڭ داد-پەريادىنى چەككە يەتكۈزدى. قوللىق غۇڭۇلداب كۆزۈمگە قىزىللىق تىقلىدى، قانداق ئورنىمىدىن تۇرغىنىمىنى ۋە ئىشىك ئالدىغا كەلگىنىمىنى بىلمەيمەن، ئابىلەت مەيدەمدىن ئىتتى. تىرىپ چىقىلى قويىمىدى.

— ئارىلاشماڭ، ئۆزىنىڭ ئىشى، ئاران تۇرىدۇ، تۇرۇپ ئۆلتۈرۈپ قويۇشتىن يانمايدۇ...

بالا پۇتۇنلىي لايغا مىلىنلىپ كەتكەندى. بۇ ئىشنى كۆرۈپ كوچىغا چىققان خەنزۇ، تۈڭگانلار چىرا- يىدىن ھېچقانداق ئىپادە بىلگىلى بولمايدىغان ھالىتتە قاراپ تو- رۇشتى.

— هازىرلا لەنجۇدىن يوقال، گۈلە، لازاڭنى نەگە ئاپىرىپ ساتساڭ سات. ئەتە يەنە كۆرۈپ قالسام، پويىز رېلىسىغا زاماس- كىلايمەن.

بالا ئورنىدىن تۇرۇپ بەدەر قاچتى. شەلەپىلىك ئادەممۇ كەتتى. ئاشخانا ئىغىر سۈكۈتكە چۆم- دى. تولىمۇ گۈزەل بىرقىز كىردى، ئۇنىڭ ھەممە يېرى لاغى- داپ تىترەيتتى.

ئەپىؤن نەيچىسى ئۇنىڭ ئويماقتەك لېۋىگە قىستۇرۇلدى. ئەپىؤن ئۇنىڭ گۈزەللىكىگە قانچىلىك قىرغىنچىلىق قىلىدىكىن بىلەلمىدىم. ئەمما ئاۋاازى بۇزۇلغانىدى. ئىينى چاغدا ئاق قۇنىڭلا-

بوييندەك گۈزەل ئاشۇ كانىيىدىن بىلكىم ئۆزىدىنىمۇ نازۇك ئاذاز
چىققان بولغىيىدى.

— هېي بەڭگە، ئۇنىڭغا دە، ئۇنىڭ چېكىدىغىنىنىڭ ھەممە
پۇلىنى مەن بېرىمەن، ماڭا ھەمراھ بولسۇن!

قىز گەپ-سوزىز ماقول بولدى. ئۇ يۈزسەكسەن كويغا
ئىزىدا ئولتۇرۇپ چىكتى، يەندە يۈز كويلىق ئېلىۋالدى. ئىككى
يۈزسەكسەن كويىنى ئابىلت تۆلىدى.

— خاپا بولماڭلار، مەن كېچىچە ئۇنىڭ بىلەن ئىچىپ تالڭ
ئاتقۇزمىسام تالڭ ئاتمايدۇ. ئەتە ئاشخانىنى بېرىۋەتىمەن. ھېي
قادىرخان، بۇ مېھمانلارنىڭ تامقىنى ئوبىدان بەرمىسىڭ، كۆر-
گۈلىكىڭنى كۆرۈسەن.

ئابىلت قىز بىلەن چىقىپ كەتتى.

2

سم-سم يامغۇر لەنجۇ كوچىسىدىن داۋاملىق نەم ھاۋانى
نېرى قىلمايدۇ. خالتا كوچىدىن چوڭ يولغا چىققاندا ئابىلت
قىزنى قولتۇقلۇۋالدى. پىيادىلار يولىدا ئاندا-ساندا كۈنلۈك
كۆتۈرۈپ شىلىقلىتىپ يامغۇر كېچىپ ياش ئاشقى-مەشۇقلار
مېڭىپ تۈرىدۇ. باشقا ئادەملەر ئاساسەن كوچا ئاپتوبۇسدا ماڭد-
دۇ. چوڭ-كىچىك كىرا ماشىنىلىرى خېرىدار چاقىرىپ
توۋلايدۇ.

ئابىلتىنىڭ چىمەن دوپىسى يامغۇردا ھۆل بولۇپ ماكچىيىپ

كەتكەن، بېشىدىن چۈشكەن يامغۇر ئۇنىڭ يۈزلىرىگە ساقىماقتا
ئىدى.

— هېرىدېپ كەتىڭىزمۇ؟ — ئابىلت بوش ئەمما قوپال
سورىدى.

— ياق، ئانچە ئەمەس، توڭۇپ كەتىسم.

— ھەر ئىككىسى دەڭ.

قىز ئۇندىمىستىن ئۇنىڭغا كۈلۈپ قارىدى. ئابىلتىنىڭ يۈزد.
گىمۇ تەبىسىم يۈگۈردى.

— ئىسىڭىز نېمە؟

— گېلىياڭ.

— ئىشلەمسىز؟

— شىركەتتە شوبۇرلۇق قىلىمەن.

— جىڭلىنىڭ ھەم شوبۇرى، ھەم يەنە...

— نېمە دېسىڭىز شۇ.

— چېكىشىپمۇ قويامىسلەر؟

— ماڭا شۇلار ئۆگەتكەن.

— ئۇچۇق كۆڭۈلەنسىز ماڭا ئوخشاش. تو يىلىدىڭىزمۇ؟
— ھە ئە.

— ئۇ قىيىردى؟

— سوراپ نېمە قىلىسىز؟

.....يامغۇر ئەمدى شىددەت بىلدەن ياغقىلى تۈردى. تاغ

تەرەپتىن ئېقىپ چۈشۈۋاتقان سۇ يولدا ئوشۇققا كەلگىدەك شار-
قراباپ ئاقاتتى.

— ھى...ھى توختا، — ئابىلت تاكسىنى چاقىرىدى.

— قىيەركە؟

— پوپىز ئىستانسىسىغا.

ماشىنا قوزغالغاندا، قىز دېدى:

— بىك يېراقلاپ كېتىدىكە نىمىزغۇ؟

— مېنىڭ مەخسۇس ياتقىم شۇ يەردە، بىختەر، ساقچىلار-
نىڭ پارا كەندىچىلىكىدىن خالىي.

— سىلە خەققە خوتۇنلا بولسا، دۇنيانى ئۆتتۈيىسلەر. جا-
هاننى خوتۇنغا تېگىشىشتىن يانمايسىلەر.

— بىز گىمۇ جاھاندىن قالغان راھەت شۇ.

ئۇلار ۋوگزال ئالدىدا ماشىنىدىن چۈشتى. ۋوگزالدا چىقد-
ۋاتقان، كىرىۋاتقان ئادەملەر بىك كۆپ بولۇپ، چۈمۈلدەك
مېغىلىدىشىپ كەتكەندى. ئادەملەرنىڭ ئايىغىدىن شالاقشىپ چ-

قىۋاتقان ئاۋاز كىشىگە كۆڭۈلسىز تۈيغۇ بېرەتتى.

ئىككىسى يېقىن چاپلىشىپ ئالدىراپ مېڭىشتى.

— ۋاي ئاكا... هو يۇيغۇر ئاكا...

ئابىلت تاققىدە توختاپ، ئاۋاز كەلگەن تەرەپكە بۇرۇلۇپ
قارىدى.

چامادان، سومكا كۆتۈرگەن بىر ئۇيغۇر چوكان يېغلىپ
قالغان سۇلاردىن ئايلىنىپ ئۆتۈشكىمۇ ئۈلگۈرمى، شالاقشىتىپ
كېچىپ ئۆزى تەرەپكە يۈگۈرۈپ كېلىۋاتاتتى. ئابىلت گېلىياڭدىن
ئاجراپ بىر قانچە قەدەم مائىغىچە، چوكان كېلىپ ئۇنىڭغا ئۆزد-
نى ئاتتى-دە، قۇچاقلاپ ھۆرکەرەپ يېغلاپ كەتتى:
— لۇكچەك... لۇكچەك...

چوكاننىڭ ئۆپكىسى ئۆرۈلۈپ ئاغزىغا گەپمۇ. كەلمەيتتى.

ئابلدت بېشىنى كۆتۈرۈپ قاراپ، ئالته جوغدا باشنىڭ قورشاپ
تۇرغانلىقىنى كۆردى.

— كېلە، كېلىشە هارامزا دىلەر...

ئۇلار يېقىنلاپ كېلىشتى. ئابلدت يېندىدىن يېڭىسар شەم.
شىرىنى چىقاردى. لۇكچەكلەر دەررۇ ئادەملەر ئارىسىغا قېچىپ
كىرىپ كېتىپ غايىب بولدى.

— ۋاي رەھمەت ئاكا، رەھمەت. سىز ئۇچرىمىغان بولسىدە.

خىز، مەن نېمە بولار ئىدىم!

— سىز ئوقۇغۇچىمۇ؟

— ھە... ھە... بىلىم ئاشۇرۇشقا كېتىۋاتىمەن.

— نەگە؟

— ۋۆخىنگە. ئىدارىدىكىلەر لەنجۇدا پویىز ئالمىشىنى
ئېيتقان، شۇڭا من بۇ يەردە چۈشكەنتىم. پویىز يەن بەش
سائەتتىن كېيىن ماڭىدىكەن.

— ھازىر نەگە بارىسىز؟

— ئۇقمايمەن، ھۇ... ھۇ... ھۇ...

چوكان يەن ئابلدتكە ئېسىلىپ يىغلاب كەتتى:

— يىراقتىن چىمن دوپىسىنى كۆرۈپ ئاكامىنى كۆرگەندەك
بولدۇم.

چوكاندىن ئابلدېنىڭ ۋۇجۇدiga تارىغان ئىسىق ئېقىم ئۇ.
نىڭ ھەممە خىاللىرىنى ئۆزگەرتىۋەتتى:

— مەن ياتاق ئورۇنلاشتۇرۇپ قويایمۇ؟

— ئەمسە مەن قانداق قىلىمەن؟

— گېلىياڭنىڭ كۆزلىرى غۇزەپلىك تۇردا ئابلدتكە يەۋېتىدىغان-

دەك تىكىلىدى. ئابىلەت كۈلدى.

— مەن ئىزەلدىن كاۋاپچىغا ئىشىنەيمەن.

ئابىلەت بىر نەرسە دېيىش ئۇرىنىغا قدىغىز بولاقتىكى خىرو-

بىننى گېلىياڭنىڭ ئالقىنىغا تىقىپ قويىدى. قىزنىڭ پۇتون

غۇزىپى چاقماق تېزلىكىدە خۇشاللىق-هایاجان بىلەن ئالماشتى.

ئۇنىڭ چوڭ ئېچىلغان كۆزلىرىدىن ياش چىقىپ كەتتى.

— ئاه... بۇ... راستمۇ؟

ئابىلەتنىڭ غەزەپتىن كۆكدرگەن چىرايى پېتى بۇزۇلماي

تۇراتتى.

— ئانچىكى دەپ قويدۇم. خاپا بولماڭ، خاپا بولماڭ... مەن

ئىشىنەيمەن، — قىز سومكىسىدىن كارتوقكا چىقاردى، — بۇ ئاد-

رېسىم، چوقۇم بېرىڭ.

ئابىلەت كارتوقكىنى يانچۇقىغا سالدى.

— ئىسمىڭىز نېمە؟

— رسالەت.

— تۇرپاندىنمنۇ؟

— قانداق بىلىۋالدىڭىز؟

— تۇرپانلىقنى كىم بىلىۋالمايدۇ.

رسالەت ئۇندىمىدى. ئۇلار غۇۋا يورۇپ تۇرغان ئۇزۇن

كارىدۇر بىلەن خېلى ماڭغاندىن كېيىن، ئوچۇقچىلىقتىكى ئۇڭ-

غۇل-دوڭغۇل بىر هويلىغا چىقتى. رسالەتنىڭ چامادانىنى ئاب-

لەت كۆتۈرۈۋالغاندى.

— يەنە بەش سائەتتىن كېيىن سائەت نەچە بولىدۇ؟

— تۆت.

— ئىككى كېچە- كۈندۈزدىن بۇيان پويىزدا مۇلتۇرۇپ توب.
خانسىز.

— ئۇنى بىر دېمەڭ.

— ۋوپو^① بېلىتى ئالغانسىز؟

— ندىكىنى!

— ئەتە بىركۈن خاتىر جەم ئارام ئېلەۋېلىڭ. بۇ بېلىتىڭىز.
نى ياندۇرۇۋېتىپ، ۋوپو بېلىتى ئېلىپ يولغا سېلىپ قويابى.

— ئۇنداق بولسغۇ ھارددۇقۇم چىقىپ قالاتتى، ئەمما يەن
سزنى ئاۋارە قىلارمەنمۇ؟

ئابىلەت ئۇنچىقىمىدى.

ئۇلار لىق تۈتون، ھاراق بۇسى بىلەن تولغان بىر ئۆيگە
كىرىدى. ئىككى جۇپ يېرىم يالىڭاج قىز- يىگىت قارتى ئۇينىغاخ
ھاراق ئىچىشىمەكتە ئىدى. رسالەت كۆرۈپلا چىرقىرىۋەتتى.
ئۇلار رسالەتنى زاخلىق قىلغاندەك كۈلۈشۈپ بىر- بىرگە چىر-
مشىپلا كېتىشتى. رسالەت يائالدىغا ياكى كەينىگە مېڭىشنى
بىلمەي گاڭىرماپ قالدى.

— ياق... ياق... چىقىپ كېتىمەن.

— ۋارقىرىمالىڭ. مەن سزنى يەپ كەتمەيمەن، گېپىڭىز
بولسا چىرايمىق دەڭ!

ئابىلەتنىڭ قوپال سىلكىشلىپ ۋارقىرىشىدىن ئىيمىنگەن رە-
سالەت بىردىنلا شۇمشىپ قالدى. ئۇلار ئىچكىرىلىپ يەن بىر
ئۆيگە كىرىشتى. بۇ بىر كارۋات ئورۇنلاشتۇرۇلغان پاكسىز،

① ۋوپو- كارۋاتلىق ئورۇن.

رەتلەك ئوي ئىدى.

— ئولتۇرۇڭ، مانا قونالغۇ.

— ياق... ياق، ئاكا...

— سىز مېنى نەگە ئاپىرىدۇ دەپ ئويلىغان؟!

ئابىلەت رسالەتكە ياۋۇزلىق بىلدەن تىكىلگىنىچە كېيىملىرىدە.

نى بىر-بىرلەپ سېلىپ پېرقىرىتىپ تاشلاشقا باشلىدى.

— ياق، ئوبىدان ئاكا، ماڭا ئىچىڭىز ئاغرسۇن. مەن سىز-

نى ئاكامىنىڭ ئورنىدا كۆرۈپ، تاغىدەك ئىشىنىپ ئارقىڭىزدىن

كېلىپتىمىن، كۆڭۈلۈمگە بۇنداق ئىشنى ھەرگىز مۇ كەلتۈرمىگەن

ئىدىم.

رسالەت قولىدىكى سومكىنى تاشلاپ يەرگە تىزلاندى.

بۇ چاغدا ئابىلەت كۈسەردەن باشقىسىنى سېلىپ بولغان بو.

لۇپ، نەپسى تاقىلداب ئۆزىنى تۇتالماي قالغانىدى.

— ئوبىدان ئاكا، ئاللا نامىدا، ئاتا-ئانىخىز، ئاكا-ھەدىڭىز،

سەخىل-ھەمشىرىلىرىڭىز نامىدا تىلەي، ماڭا رەھىم قىلىڭ!

ئابىلەت لاسىدە بوشاشتى. رسالەت ھەربىر ئىسىمنى ئاتىدە.

خاندا ئۇنىڭ كۆز ئالدىدا شۇلارنىڭ سىماسى بىر-بىرلەپ گەۋددىدە.

لىنىپ، ۋۇجۇددىكى تۈرۈلۈپ كەلگەن ئەسەبىي ئىنتىلىشنىڭ

پەكىرىنى ئۇچۇرۇۋەتتى. ئۇنىڭ قىزىرىپ ئولتۇرۇشۇپ كەتكەن

كۆزلىرى رسالەتنىڭ پۇتۇن گەۋددىسىنى تىترىتىپ ھۆركىرەپ

يىغلاشلىرىغا، بۇلاقتەك كۆزلىرىدىن قۇيۇلىۋاتقان ياش كەلکۈدە.

نىنىڭ چىرايىلمق مەڭىزىنى بويلاپ يەرگە تۆكۈلۈشىگە تىكىلگىنىدە.

چە قېتىپلا قالغانىدى.

— ئوبىدان ئاكا، مەن قۇرئان تۇتۇپ قەسم قىلغان، سىز مۇ

هالال ئادەمەك تۇرسىز. بۇ دۇنيادىن پاك هالال ئادەم سۈپىتى
بىلەن ئۆتۈپ كېتى. هالاللىق بىلەن ياشىغان ئادەم ھەرقاچان
ئاللانىڭ شەپقىتىگە ئېرىشىدۇ.

ئابىلەتنى بىردىنلا يىغا تۇتتى.

— سىز... سىز خۇدا ئالدىدا ھازىرغىچە هالال، پاك تۇرالى.

دىڭىز مۇ؟

— من يالغان سۆزلىگەن بولسام، پاكلىقىمنى يوقاتنان
بولسام، بۇنچە قىلىپ كېتەرمىدىم، ئاكا!

— بۇنىڭدىن كېيىنمۇ پاك ياشىيالاسىز؟

— ئىمانىم بىلەن قىسىم ئىچكەندەن، ئاكا.

— بولدى، ھېساب، قاچان ماڭىسىز؟

— ھازىرلا يولغا سېلىپ قويۇڭ، ئوبدان ئاكا. ماڭا قىلغان
ياخشىلىقىڭىز، بېشىمنى سىيلەغىنىڭىز ئۇچۇن خۇدا سىزنىڭ
بېشىڭىزنى سىيلاب، بەخت-نۇسراەت ئاتاقىلار...

ئابىلەت تېزلا كېيىنپ، رسالەتنى بۇ يەردەن ئەپچىقىپ
كەتتى. ئۇلار پەقت ئۇنچىقىماستىن مېڭىشتى.

كۈتۈش زالىدىكى ئۇزۇن ئورۇندۇقلارنىڭ بىرىدە رسالەت
خاتىرچەم ئۇخلاۋاتاتى. ئۇ شۇنچە ئوماڭ، بەھۇز وۇر كۆرۈنەتتى.
ئابىلەتنىڭ كۆزىگە ئۇيىقۇ كېلىدىغاندەك ئەممەس ئىدى.

— ئاز بولسىمۇ بۇلار مېنىڭ كۆڭلۈم.

ئابىلەت بىر سومكا ئالما، بانان، خورما ۋە يەنە بىر بولاق
تۈشكەنلار پىشۇرغان قوي گۆشىنى پویىز دېرىزىسىدىن رسالەتكە
سۇنۇپ بىردى.

رسالەتنىڭ كۆزىدىن توختىماي ياش قۇيۇلاتتى، ئاغزى

گەپکە قولاشمايتتى.

— مەن... مەن...

— بولدى ئاغزىڭىزنى يۈمۈڭ، مەن نېمە دېمەكچى بولغىنىـ
مۇنىـ چۈشەندىم. پاك، ھالاللىقنى ئىمانىڭىزدەك ساقلاڭ...
مەن... مەن بۇلغىنىپ كەتتىم. ئەمما پاكلق، ھالاللىقنى ھەرـ
گىز ئۇنتۇيالمايمەن. خەير، ئامان بولۇڭ...
پويىز يۈرۈپ كەتتى. ۋوگزال سۈپىسىدا بېشى مەيدىسىـگـ
چە سائىگىلىغان ئابىلەتتىن باشقى ئادەم قالمىغانىدى. ئۇ قايىسى
تەرەپكە مېڭىشنى بىلەمەيتتى.

1989-يىل ئۆكتەبر، لەنجۇ.



ساماۋى چەمبىرەلى

— ئاپا، سەن مېنى قاچاندىن بېرى بېقىپ كېلىۋاتىسىن؟

— سەن تۈغۈلغاندىن بېرى.

— ئاۋۇ نېمە؟

— يۈلتۈز.

— ئۇنىڭدا ئادەم بارمۇ؟

— بولۇشى مۇمكىن.

— ئۇلار نېمە ئىش قىلىدۇ؟

— ئاپسى بالىسىنى باقىدۇ. بالىسى ئاپسىدىن توختىماي

كەپ سورايدۇ.

— ئۇنىڭمۇ دادىسى يالغانچىمۇ؟

— شۇنداق بولۇشى مۇمكىن.

— دوزاخ بىلەن جەننەت بارمۇ؟

— بار.

— ئۇ قانداق جاي؟

— ياخشى ئادەم بىلەن يابان ئادەم ئايىرم تۈرىدىغان، بىرسى

تاتلىق، بىرسى ئاپچىق جاي.

— ئۇ قىيىرددە؟

— خۇدانىڭ دورگاهىدا.

— خۇدانىڭ دورگابى قىيىرددە؟

— خۇدا ئۆزى بىلىدۇ.

— جەننەتكە قانداق ئادەم كىرىدۇ؟

— ياخشى ئادەم.

— قانداق ئادەم ياخشى؟

— يالغان گەپ قىلىمايدىغان، ئاتا-ئانىسىنىڭ گېپىنى ئاڭ.
لايدىغان، تاماق يەيدىغان، قورقمايدىغان، يىغلىمايدىغان، هېچ-
ئىرسىگە زىيان سالمايدىغان، قۇرت-قوڭۇزنى ئۆلتۈرمىدىد-
غان، قۇشقاچ تۇتۇپ ئوينىمايدىغان...

— بولدى ئاپا، دېمىگىنە

— نېمىشقا؟

— يىغلۇغۇم كېلىپ كېتىۋاتىدۇ

— يىغلىمىغىن بالام، يىغلىساڭ يامان ئادەم بولۇپ دوزاخقا

كىرىپ كېتىسىن.

— هازىر، يىغلىمىسامىمۇ دوزاخقا كىرىپ كېتىدىكەنمەن.

— سەن ياخشى بالا ئەمەسمۇ؟

— من قۇشقاچ بالىسىنى ئان يېگۈزىمەن دەپ ئۆلتۈرۈپ
قويدۇم. چۈملىنىڭ ئۇۋىسىغا قايناقسو قويىدۇم. يەنە دادام
يالغانچىنىڭ گېپىگە كىرىپ ساشا يالغان گەپ قىلدىم.

— قانداق يالغان گەپ قىلىدىڭ؟

— ھېلىقى كۈنى دادام بىلەن بىر ئاچاشنىڭ ئۆيىدە ئۆخلىدە.

خان. من ساشا چوڭ ئانامنىڭ ئۆيىدە ئۆخلىدۇق دېدىم.

— ئۇ ئاچاش قانداقكەن؟

— ئېگىزكەن، ماڭا سەندىن ئامراڭىدەن. ئۇ مېنى سەن
مېنىڭ ئوغلۇم، ماڭا ئوخشايسەن دەيدۇ. دادام ئىككىمىز دو-
زاخقا كىرىپ كەتسەك، سەن يالغۇز جەننەتكە كىرەمسەن؟

— ياق، مەنمۇ سىلەر بىلەن بىلە دوزاخقا كىرىمەن.
— سەنمۇ ئەسكىمۇ؟
— ھەئە.

— قانداق ئەسكى؟
— داداڭ يالغان گەپ قىلىشنى مەندىن ئۆگەنگەن.
— دوزاختا ئەسكى ئادەمنى قانداق قىلىدۇ؟
— يىلان-چايان چاقىدۇ، ئىت تالايدۇ، تۆمۈر توقامقىتا ئۇ.
رېدۇ، ئۇسساپ كەتسە قان-يىرىڭىنى ئىچكۈزىدۇ، ئۇتقا سېلىپ
كۆيىدۈردى.

— من بىك قورقىۋاتىمەن. مېنىڭ نېمىشقا ئەسكى دادام،
ئەسكى ئاپام باردۇ؟ بىز نېمىشقا جەننەتكە كىرەلمەيمىز؟
— قورقما بالام، من داداڭىنى، داداڭ مېنى، بىز سېنى،
سەن بىزنى ئالداشمىساق، باشقا جانلىقلارغا زىيان سالمىساق،
بىز يەنە جەننەتكە كىرەلمەيمىز.

— دادام بۇگۈنۈ يالغان گەپ قىلخانىمۇ؟
— ئۆزى بىلىدۇ.

— ئاپا، دادام دوزاختا قالمىسۇن، بىز ئۇنى قۇتقۇزۇۋالايدى.
لى. جەننەتكە كىرگەنده دادام بولمىسا بولمايدۇ. جۇر، دادامنى
قۇتقۇزۇۋالىلى.

— نېمىشقا ئۇنداق دەيسەن؟
— من بىلەمەن، دادام بۇگۈنۈ بىزنى ئالدىدى. سەن
بارمىساڭ من بارىمەن. ئۇ دوزاختا قالمىسۇن. ئۇ بىزنى ئالدى.
خانلىقىغا چوقۇم پۇشايمان قىلىدۇ.

1991-يىل يانۋار، قەشقەدر.

لۇرەك سىز سوڭىمۇ

ئەسالامۇ ئىلەيکۈم سۆيۈملۈك توشقىنىم! توشقان قانچە قورقۇنچاق بولۇپ، ئۆزىنى دالدىغا ئالسىمۇ ھامان قارچىغا، بۇركۇتنىڭ چاڭگىلىدىن قۇتۇلالمائىدۇ. يېڭى بوجىنىڭىزگە مۇبا- رەك! ئاللا ئۇنى باتۇر ھەم سالامت قىلغاي!

سىزنى كۆردۈم. كۆرمەي قالارمىكىن دەپ، ئىچكى ھەد- رەت ئىچىدە كۈلۈپ ياشاۋاتقىنىمدا، يولنى ئاپتاتىدەك يورۇتۇپ ئۆتتىڭىز. بەكمۇ چىراىلىق بولۇپ كېتىپسىز. ئاللا يېڭى جانغا ئاتا قىلغان نۇردىن سىزگىمۇ ئىلتىپات قىلىپتۇ. خۇدايىم سىز- نى پاك نۇر ئۇستىدە مەڭگۈ جۇلاتقاي، دەرخانىدا تىرناقلاب ئۆگىنىپ ئولتۇرسام "خدت!" دېدى. ئولتۇرۇشۇپ كەتكەن ھارغىن كۆزلىرىم ھەيران بولۇپ، كونۇپېرت ئۇستىدىكى ئىسىم- غا تىكىلدى. ئۆرۈپ-چۆرۈپ دەڭىمەپ كۆردۈم.

—تونمايدىغان ئادەمدىن كەپتىمۇ؟ — يېنىمدىلا بىرى پى- چىرىلىدى.

— ياق، كونا تونۇشتىن كەلگەن يېڭى خەت.

— خەت يېزىشما متىڭلار؟

— ھەر ئىككى...

مۇرەككەپ بىرخىل تۈيغۇدا خەتنى ئوقۇپ، ساقاللىرىم
ئۆسۈپ كەتكەن ئېڭىكىمنى سىيلاب ئولتۇرۇپ قالدىم.
— بىك خاپا بولۇپ كېتىپتۇ... ئەتە-ئۆگۈن خەت يېزب
قويمىسام...

كۈلۈپ ناشلىدىم. بالسلار ھىيران بولۇپ، ئارقىسىغا قارى-
دى. مۇئەللەممۇ تاۋۇز ئورۇقىدەك كۆزىنى توشۇكتەك تىكىپ
دەرس سۆزلەشتىن توختاپ قالدى:
— ئەختەم، نېمە بولۇڭ؟

ئورۇمىدىن تۇرۇپ، قاپىقىمنى تۇرۇپ سوغۇقلا جاۋاب بىر-
دىم:

— كۈلدۈم.

بالسلار پاراقلاپ كۈلۈشۈپ كەتتى. مۇئەللەممۇ كۈلۈپ
سالدى. كېيىن مەن تېخىمۇ قاتتىق كۈلۈپ كەتتىم. ھەممىمىز
بىرافقا قاتتىق كۈلۈشۈپ كەتتۈق. مۇئەللەممۇ كۆزىدىن ياش
چىققىچە كۈلۈپ كەتتى. دەرسىدىن كېيىن، ئۇ ئاستا يېننەمغا
كېلىپ، سەممىيلىك بىلەن بېشىمىنى سىيلاب تۇرۇپ:

— ئەختەم، سەن يازغۇچى ئەممىسىمۇ؟ — دەپ سورىدى.

— مەن ھازىر يازغۇچى ئەممىس!

ئۇ يەنە قاراپ قالدى.

— سەن ھازىر چاقچاقچى.

— ياق، مەن ھازىر مەست.

ئۇ تېخىمۇ ھىيران بولدى.

— ئىچمدىتتىڭىخۇ؟

— پروفېسسور ئەپەندى، ئادەمنى ھاراقلامەست قىلامدۇ؟

— نېمىدە مەست بولۇڭ ؟

— سۆيگۈدە !

— يېڭى سۆيگۈ تاپقان ئوخشىماسىن ؟

— كونا، لېكىن سۆيدىلمىگەن سۆيگۈ .

— راست مەست بولۇپسىن. لېكىن مەستلىكتە سۆيگۈگە مەڭگۈ يېتەلمىسىن. سۆيۈشكە ئېرىشىش ئۈچۈن، مەستلىكتىن بېشىل. ئەقىل-هوشۇڭ جايىدا بولسۇن !

ئۇ كەتتى .

— يەنچۇ ؟

— بار، — مۇئەللەم توختاپ، ئارقىسىغا تولۇق بۇرۇلدى ،

— سەن ئۇنىڭغا راستىنلا ئاشقىمۇ ؟

— سىز مەستمۇ ؟

— ياق، ساراڭ بولۇپتىمەن، پەقدەت بىر دەقىقە .

ئۇ خىجىل بولغاندەك كۈلۈپ بېشىنىلىڭشتىتى .

— ئەمدى ئۇڭشالدىڭىز مۇ ؟

— ئېھتىمالغا يېقىن .

— ئەمسىسە جاۋاب بېرىڭ !

مۇئەللەم ساراڭ بولغان دەقىقە ئىچىدە دوشكىغا بىر توشقان

بىلەن بۇركۇت سىزدى .

— يەنە بارمۇ ؟

مۇئەللەم بىر سىزىق بىلەنلا بۇركۇتنىڭ قۇيرۇقتى تۈلکە .

نىڭ قويىرۇقىغا ئۆزگەرتىۋەتتى .

— جاۋابىم تۈگىدى .

ئۇنىڭ يۇمىشاق دەسىشلىرىگە تىكىلىپ قالدىم. ئىشىك

تۈۋىگە بارغاندا توختاپ يىدە بۇرۇلدى. كۆزلىرىمىز دۇقۇز
رۇشتى.

---ئىمتكىھان ئالىمەن..

---قومۇشلۇققا قاچىمەن.

ھەر ئىككىمىز قاقاقلاب كۈلۈشۈپ كەتتۈق. ئاندىن خەتنى
ئېچىپ ئوقۇدۇم. خىيالىم سانسىز توشقانلار ئارسىدا يېتىمسە.
رەپ قالدى. سۆبىگۈنۈمىنىڭ لەقىمىمۇ توشقان ئىدى.

1991-يىل 5-ئاى.



قارا جاشىڭىلار

تومۇزنىڭ پىزىغىرىم ئىسىسىقى ئۇششاقدا شالارنى قوقاستىدەك بېلىنجىتىۋەتكەندى. شېغىللار ئۇستىدىن يالقۇن كۆتۈرۈلۈپ تۇراتتى. قاپقا را تۇماندەك چەكسىز يېيىلغان جىغانلىق دالا كەشىگە تونۇردىن چىققان قويۇق توتۇندەك كۆڭۈلىسىز تۈيغۇ بېرىھەتتى. ئۇششاقدا يوپۇرماقلار تېخىمۇ قورۇلۇپ، قارا مارجاندەك جىغان مۇنچىقى كۇنىڭىڭى تەپتىدە كېلەنىڭ كۆزىدەك پارقىراپ كەتكەندى. جاشىڭىلار ئىچىدىكى چاتقاللار ئۇستىدە يايراپ ئۇچەتىدەغان جانئۇزارلارمۇ غايىب بولغان، قىرغاشۇرۇلۇ خورىزىنىڭ ئەر-كەچىلىكى تۇتۇپ، مېكىيانلىرىنى چىلاشلىرىمۇ بېسىقىپ قالا-غانىدى. قارا تۇماندەك ئۇپۇققىچە سوزۇلۇپ ياتقان جىغانلىق دالىدىكى كۆكىرىپ كۆرۈنىدەغان شېغىللەق يولدا ئېزىتىقۇدەك بىرقىز يالغۇز كېتىۋاتاتتى. ئۇنىڭ ئالتۇندەك پارقىراق، بۇلۇت تۇرگۇندەك يېيىلىپ تۇرغان يارىشىمىلىق چاچلىرىدىنلا ئۇنىڭ دېھقان قىزى ئەمەسلىكى چىقىپ تۇراتتى. دېڭىزدەك زەڭگەر شايى كۆڭلىكى ئۇنىڭ زىلۋا قامىتىنى قويىنۇمدىن چىقىرىپ قويىماي دېگىندەك چىڭ چاپلىشىپ، بېلىنى قىسماققا ئالغانىدى. كۆڭلەكىنىڭ كەڭ ئېتەكلەرى بېلىقتەك يوتىسىنى سىلاپ-سو.

يۈپ قانمايتى.

ماشىنام يېقىنلاشقانچە ئۇ يۈرىكىمنى تاتلىغاندەك، شېغىز ئۇستىدە ئازادە مېڭىشىغا قاملىشىپ بىرمەيۋاتقان ئاق ئېگىز پاشنىلىق توپلىيىنى سېلىپ ئىككى قولىدا كۆتۈرۈۋالدى-دە، يىلاندەك تولغىنىپ يولىنى تەستە داۋام ئەتكۈزۈشكە باشلىدى.

—هەي، جائىگالدىمۇ پەرىزات بولامدىغاندۇ؟
ماشىنامى توخىتىپ يەرگە چۈشتۈم.

— سلىچە، پەرىزاتنىڭ ھەممىسى شەھىردە بولاتتىمۇ؟
قىز كۈلەك كۈلۈپ قارىدى. كۆيدۈرگۈچ ئاپتاك ئۇنىڭ كۈلەك چەھەرىدىكى نازۇك نۇر پەردىلىرىنى سولدۇرغان، سۇ-
زۇك ئۆئىنى سەhra شامىلى يالاپ كەتكىلى تۈرغان بولسىمۇ،
تېگى-تېگىدىن جۇلالىنىپ تۈرغان تەبىئىي كۈزەل رۇخسarı
بۇلارغا بوي بىرمەيۋاتقاندەك ئىدى. بەدىنگە چاپلىشىپ تۈرغان
چەش رەڭ شايى كۆڭلەك كۆكىسىنى قوزىنىڭ تۈمىشۇقىدەك ئۇ-
ماق كۆرسىتىپ، كۆڭلۇنى ۋەسۋەسىگە سالاتتى.

— چاقچاقمۇ قىلىدىم. لېكىن ھەرنەرسىنىڭ ئۆز يولى،
ئورنى بولىدۇ، راست گەپ، سلى بۇ تېرىمىنىڭ جائىگىلدا نېمە ئىش قىلىلا؟

— مانا مۇشۇنداق يالاڭىياياغ شېغىلغا دەسىسپ يۈرۈيمەن.
جاھاندا ئورنىنى، يولىنى تاپالمايۋاتقانلار ئازامۇ؟
— پۇتلرى كۆيمىدىمۇ؟

— كۆيگەنگە ئامال بارمىدى؟
چۆلە بۇلاققا ئۈچرەپ قالغاندەك يايراپ كەتتىم.
— بار مانا، مەرھەمدەت.

قىز خۇشاللىق بىلەن كابىنكىغا چىقتى.
 — گەپلىرى بىك يېقىمىلىق ئىكىن. ھېچ تېرىمنىڭ جاڭىدە.
 لىدا چوڭ بولغاندەك تۈرمايلا.
 — مۇشۇ جاڭگالدا ئۆچرىغان ئىرلەرنىڭ ھەممىسى شۇنداق دېيىشدە.

— ھەممىسى بىلەن سۆزلىشلا?
 — ھەيران قالغۇچىلىكى بارمۇ. ئادەم بولغاندىكىن گەپ قىلىشقا كۆڭلى تارتىسا، ئەلۋەتتە، بۇتىدەك تۈرغلى بولمايدۇ--
 دە! بۇنىڭ نېممىسى يامان. مەن بۇنىڭدىن بىك خۇشال، چۈنكى ئادەم دېگەن ئادەمگە گەپ قىلىدۇ. بىرقاراپ گەپ قىلىشقا كۆڭلى تارتىشنىڭ ئۆزى ئادەملىك دىلىغا ياققانلىق ئەمسمۇ!
 — سىلىنىڭ ئۆي قەيدىردى?

— شەھىردى.
 — بۇ جاڭگالدا...?
 — ئوقۇتفۇچىلىق قىلىمەن.
 — مەنمۇ شۇنداق پەم قىلغان. قانداق بولۇپ شەھىردىن چىقىپ يىراق جاڭگالدا ئوقۇتفۇچى بولۇپ قالدىلا?
 — تەقسىمات بىلەن بولمامدۇ، سەئىت شۆيۈھەنى پۇتتۇر-
 گەندىم، مانا مۇشۇ يەركە تەقسىم قىلىشتى.

— سىلەدەك ئالىي مەلۇماتلىق، چىراىلىق قىز مۇشۇ جاڭ-
 گالغا لايمقۇ. بۇ جاڭگالغا دېگەن بىزدەك ئوقۇمىغان، كەتمەنگە نان چىلاب يەپ، كالا تېزىكىگە دەسسىپ يول ماڭىدىغان، ئېچىق بېشىدا ئۇخلايدىغان ئادەم لايقىق. ئەبجەق ماشىنا ھەيدەيدىغان مەن جېنىمدا ئۆزەمنى بۇ يەركە ئارتۇق ھېسابلايمەن. سىلەردىك

ئاق-قارىنى پەرق ئېتىدىغان، مەرۋاپىتتەك قىزلار دېگەن ئىدە.
ندىكتەك پاكسز شەھرەدە ئىشلىسىڭلار بولىدۇ.

— منغۇ ئون ئىككى كىلوમېتىر جائىگالدا، ئاتمىش-يادە.
مىش كىلوમېتىر جائىگالغا كەتكەنلەرمۇ كۆپ تېخى، ھۆكۈمدەت
جائىگالنىمۇ چىرايلىق قىلىماقچى.

— چىرايلىق قىزلار شەھرەدە كۆپ بولسا شەھر تېخىمۇ
چىرايلىق، ھۆزۈرلۈق بولمامدو، بۇنى كىم بىلمەيدۇ.
قىز قاقاقلاب كۈلۈپ كەتتى. ئۇنىڭ نازۇك كۈلکىسى دالى-
دا بېيىلىپ ياتقان چاتقاللار ئارىسىغا سىڭىپ كەتتى. مەنمۇ
كۈلۈۋەتتىم.

— ئۇيىگە ھەپتىدە قانچە قېتىم بېرىپ كېلىلا؟

— ئەتىگىنى كېلىپ كەچتە قايتقىنىمنى ھېسابلىغاندا ئون
ئىككى قېتىم. مەكتىپىمىزدە ياتقۇدەك ياتاقمۇ يوق، قونۇپ
قېلىشىمغا ئېرىمە ئۇنىمايدۇ.

— توي قىلىمغان قىزمىكن دەپتىمەن تېخى، مۇشۇنداق
مېڭىشقا قانداق چىدايدۇ ئادەم. ئەرلىرى شەھرگە يۆتكىپ ئە-
كەتسە بولمامدو؟

— بەش يىل يول مېڭىپ يۆتكىيەلمەي تاشلاپ قويىدى.
ئامال بولمايۋاتىدۇ. ئېرىم بوي-بىستى، خۇي-پەيلى خېلى جا-
يىدا ئادەم، خۇددى سلىگە ئوخشاش.

— ھەركۈنى مانا مۇشۇنداق، خۇددى ھازىر قىدەك شېغىل
يولدا يالاڭئاياغ مېڭىپ، بېرىپ كېلەملا

— شەھردىن ئون كىلوમېتىرنىغىچە ئاپتوبوس بار، بىر كوي
تۆلپ كېلىمەن. قالغان ئىككى كىلوમېتىر يەرگە ھازىر قىدەك

ماڭىمەن.

— ھەركۈنى يىگىرمە كىلومېتىر يولغا ئىككى كوي تۆلدىلا،
تۆت كىلومېتىر يولنى مانا مۇشۇنداق ماڭىلا. ھەركۈنى ئىككى
كويىدىن كەتسە، تۆت يەكشەنبىنى چىقىرىۋەتكەندە يىگىرمە ئالىدە
كۈندە ئەللىك ئىككى كوي كىرا تۆلدىلا.

— ھەركۈنى چۈشتە ئىككى كويغا قورساق باقىمەن.
— تېخى ئۆمۈ بار، ئىككىنى قوشقاڭدا بىر ئاي ئىچىدە بىر
يۈز تۆت كوي كەتتى دېگەن گەپ. قانچە پۇل مائاش ئالىلا؟
— بىر يۈز ئون سەككىز كوي.

— نىمە؟ — ماشىنى قاتىقق تورمۇزلاپ ۋارقىرىۋەتتىم،
شۇنچە جاپا تارتىپ ئون سەككىز يىل ئوقۇپ، ئاخىر بېرىپ
بىر ئايدا ئون تۆت كويغا ئىشلەملا، بۇ قانداق گەپ بولۇپ
كەتتى؟ جېنى تۇمشۇقىغا كېلىپ قالغان قېرى مەزلۇم بىرەر
ئاشخانىنىڭ قاچىسىنى يۈيۈپ بەرسە بىر كۈندە يىگىرمە كويغا
ئىشلەيدۇ، بىر ئايدا ئالىتىيۈز كوي ئىش ھەققى ئالىدۇ. تېخى
قورسىقىنى ئاشخانىدا بېقىپ دېسلە!
— چوكان كۈلۈپ قويدى.

— بۇنىڭغا ئەرلىرى ئۇنىدىمۇ؟
— بولدى بۇنداق خىزمەتنى قىلما دەپ تولا ھەپلىشىپ
ھېرىپ قالدى. مېنىڭمۇ ئوپلىغىننىم بار-دە!
— سىلىدەك گۈزەل جۇۋانلارنىڭ غەمسىز ئويناپ-كۈلدە.
غان چاغلىرى بۇ. ئەرلىرى بولمىغان بولسا خوتۇنۇمنى قويۇۋە-
تىپ سىلىنى ئېلىپ، جاپا تارتىمای مېنىڭ خىزمەتىمنى قىل،
ھۆكۈمەت بەرگەننى مەن بېرىھى خوتۇن، دەيدىكەنەن. ھېلىھەم

شۇنداق قلامدۇق-يا؟

— ئۆپكىلىرىنى بېسىۋالسلا، ئۇلاغ سودىسى ئەمەس بۇ.
— بۇنداق جاپادا قالسلا تېز قېرىپ تۈگىلا، ئەرلىرى
شەھىردە راھەت كۆرۈپ ياش تۇرۇۋېرىدۇ. كۈنلەرنىڭ بىرىدە
سلىدەك جائىگال يەپ كەتكەن خوتۇننى چوقۇم تاشلايدۇ، ئۇنىڭ.
دىن كۆرە، بىركۈن بولسىمۇ تاماشا بىلەن كۆڭۈللەرنى خۇشال
قىلىپ ياشغانلىرى ياخشى.

— خۇشال ئوينىپ ياشاشنى سىلى دېمىسىلە من بىلمىدە.
خاندەك تۇرامدىم؟

— ھە... ۋاي، بولىدىكەنلىغا خېنىم. ئەمسىھ ئوينامدۇق؟

— نەدە، قانداق ئوينايىمىز؟

— ئۆستەڭ بويىغا كېلىي دەپ قالدۇق، سۆگەتنىڭ سايدە.
سىدا ئوينايىمىز.

— پۇل بارمۇ؟

پەرەز قىلغىنمدەك چىقىتى.

— پۇل دەپ قاپتىلا، قانچىلىك بولسا ئەرزىيدۇ؟

— سىنتىسى كەم ئەمەس مىڭ كوي.

ماشىنى يەنە تورمۇزلىدىم. ساراڭغا يولۇقتۇممۇ نېمە
دەپ سىنچىلاب قارىدىم.

— ھۆكۈمت بېرەلمىگەننى مۇشۇ جائىگىلىستان يولىدىن

تېپىپلا-دە، ئۇكام! سلىنىڭ پۇتۇن دۇنيادىكى ئاياللاردىن قان-

داق ئالاھىدە پەرقىلىرى بار؟

— ناھايىتى ئاددىي، ئىپپەت-نومۇسۇمنىڭ قىممەتلەتكى بى-

ملەن! ئەپسۈسكى، ھازىرغىچە من بىلەن ئوينىيالايدىغان ئوغۇل

بالىدىن بىرسى چىمىدى. كۈنده ئالدىمغا يۈگۈرۈپ كېلىدۇ،
كېيىن يېلى چىقىپ كېتىدۇ، خۇددى سىلگە ئوخشاش. رەھ.
مەت ئۇستام، بېكەتكە كېلىپ قالدىم.
قىز بىردى مەدىلا يېنىمدىن غايىب بولدى. كابىنكامدا ئۇنىڭ.
دىن نىشانە سۈپىتىدە سۇس بىر خۇش پۇراق قالدى. ناچار
كېپىياتتا ھاڻۇقىپ قاپتىمەن، ئىسمىنى سورا شىنىمۇ ئۇنتۇپتە.
مەن.

سەكىرەپ پەسكە چۈشتۈم. ئۇ لەپىلدەپ ماڭخىنچە، تېرىك.
لىك مەھىللە يولىدا بىر پارچە ئوتتىك يىراقلاب كەتتى.

1991-يىل ئىيۇل، قەشقەر.



مەن ياشىغان دۇنىا

—خېنىم، شۇنچە پاكىز، چىرايلىقكەنلا، سىلىگە بۇنىڭ.
دىن باشقا يول يوقىمۇ؟ —دېدىم توپىغا بولغۇشۇپ، چاچلىرى
چۈۋەلۈپ كەتكەن چوكاننى يۆلەپ، ئۇنىڭ ياش سىرغاڭىپ چىقدا.
ۋاتقان قاپقارا كۆزلىرىنگە قاراپ ئىچىم سىيرىلغان حالدا. مەن
ئۇچراتقان بەختلىك گۈزەل قىزلار، چوكانلار ئىچىدە بۇنىڭدەك
تەبىئىي گۈزەل قىز-چوكانلارنى كۆرمىگەندىم. ئۇنىڭ زىلۇا
قامىتى مېنىڭ قۇچىقىمدا بولغاڭقا، بەدەنلىرىم ياپراقىتكە تىتى.
رەپ كەتتى. ھەتتا ئاۋازىمۇ ئۆزگەرىپ، تىترەپ چىقتى. ئۇ
سايد تاشلاپ تۇرغان كىرىپىكلەرنى جۈپلەپ كۆزىنى يۇمۇۋالدى.
كىرىپىكى ئۇستىدىكى سورمه ياش يۇقىدىن پارقىراپ كەتتى.
تېرىپ ئىنچىكىلەشتۈرگەن قاپقارا ئەگەمە قېشى ئازابتىن تىكىلە.
شىپ كەتتى. جاۋاب بېرىشنىڭ ئورنىغا جاۋاغىيىدىن قان
ئارىلاش شالى سىرغاۋاتقان نېمىز لېۋىنى چىڭ يۇمۇۋالدى. مەن
ئۇنىڭ جامالىنى كىشىلەردەن يوشۇرىدىغان قارا رومىلىنى قېـ
قىشتۇرۇۋەتىپ ئاغزىدىكى قانىنى سورتتۈم. ئاندىن ئاستا يۆلەشـ
تۇرۇپ، توپىنى قېقىپ، چىرايلىق كىيىملىرىنىڭ قالايمقانلـ
شىپ كەتكەن يېرىنى تۈزەشتۈرۈپ قويدۇم. ھەم قورقۇش، ھەم

بايا يېگەن تاياق ئازابى ئۇنىڭ ئۆزىنى ئۈڭشەپ تۈرگۈچىلىكىنى قويىمىغانىدى. مەن يەنلا ئۇنى يۆلدۈپ تۈرددۈم. راستىنى ئېيتقاندا دا بۇنداق چىراىلىق چوكاننى تۈنجى قېتىم يۆلدۈپ تۈرۈشۈم ئىدى. بۇ يۆلەش ماڭا تاسادىپسى بولۇپ قالدى.

ئۈچ لۇكچەك ئۇنى ئۇرۇپ توپىدا يۇمىلىتىۋېتىپ قېچىپ كەتتى. مەن ئۇ چاغدا ۋېلىسىپتىلىك كېلىۋاتاتىم. مەن مۇنۇ چوكاننىڭ نالە-پەريادىدىن نېمە ئىش بولغانلىقىنى پەمىلىدىم. لۇكچەكلەر چالا مەست بولسا كېرەك، چوكانمۇ ئۇلار بىلەن ۋارقىرىشىپ سۆزلەشتى:

— ئاران مۇشۇما؟ بۇنچىلىك بىر نېمەڭىگە مۇشۇك ئاپتاپقا چىقمايدۇ. هالىنى كۆر بۇ بىر نېمىلىرنىڭ. ھەر قايىش ئوغۇل بالىمۇ نېمە؟ گەپنى نەدە قىلغان، دېيىشكەن بويىچە بېرىشىمە— سەن! — بۇ غەزەپ بىلەن توۋلۇغان نازۇك ئاۋاز ئىدى.

— ۋە... شۇنچە پۇلنى بىرسەك يەنە نېمە دەپ ۋاتىلدايسەن؟ بىزدەك ياشلار بىلەن بىلە بولغىنىڭنى شەرەپ بىلىپ، شۇكۆر قىلساك بولىدۇ. ماڭە تولا كاسىلدىماي يولۇڭغا، — دېدى ئۈچ كۆلەڭىگە ئۇنىڭغا دېۋەيلەپ.

— ھىم، قوۋۇرغامنى ئېگىشىم، پۇلنى بېرىشەمسەن-يوق، ھېلى، توۋلايمەن.

— مانا توۋلۇغىن ئەمىسە.

شۇ گەپلەر بىلەن قاتتىق تېپىش، مۇشتلاش بولۇپ كەتتى. چوكان بار ئاۋازى بىلەن ۋارقىرىدى. ”ۋايغان، ئادەم بارمۇ... ئادەم ئۆلدى...“

— مەن بېلىمدىكى مېتال تاسامانى سۇغۇرۇپ ئېلىپ يۈگۈ-

رۇپ كەلدىم. ئەمما ئۇلارغا چېقىلىشقا پېتىنالىدىم. چۈنكى ئۇلارنىڭ قولىدىم بىر نەرسىلەر پارقراب كەتتى. ھەرالدا ئۇلارمۇ ماڭا چېقىلماستىن موتسىكلىتلەرىغا مىنىپ كېتىپ قېلىشتى.

— شۇنچە چىرايلىق ئىكەنلا...

— شۇنچە چىرايلىق بولغاننىڭ كاساپتى. دەسلەپ چىرا. يىمغا ئىشىنپ نوچىلىق قىپتىمەن. چىراي مېنى مۇشۇ ھالغا كەلتۈردى. بۇ دۇنيا سەتلەرنىڭ، مەينەتلەرنىڭ، پارخورلارنىڭ ئىپلاسلىقلەرىغا يارىتىلغانىكەن... دېدى چوكان تەنە بىلەن. ئۇ ئۆزىنى تۈزۈۋالدى. من كەتمەكچى بولدۇم.

— ئەمدى ئۆپلىرىنگە كېتىۋالسلا.

— من قانداق كېتىمەن. ماڭغۇدەك ھالىم يوق. بېقىنىمغا بەك تېپىۋەتتى، ماز ئېشەكلەر. من سلى بىلەن كېتىدی. سلىنىڭ ئۆيده قونسام قانداق دەيلا.

— ياق، سلىنى ئاپىرالمايمەن، ئۆيىدە ئايالىم بار. چوكان جىمىپ كەتتى. من ئەتە ئۆيگە ئۇن، ماي ئېلىشقا ئاتاپ قويغان ئۇن بەش كوي پۇلننىڭ ئۇن كويىنى ئۇنىڭغا بەردىم.

— سلى مېنىڭ دەرىدىنى بىلدىلە، قاراپلا بىلدىلە، خۇدا. يىم توپا ئالسلا ئالتۇن، كۈل ئالسلا كۆمۈش بولغاي، بىرسى مىڭ بولۇپ كېتەر.

من ئۇنى ۋېلىسىپتىنىڭ كەپىنگە ئولتۇرغۇزۇپ ئۆيىگە ئاپىرپ قويدۇم. ئۇنىڭ ئۆيى ئۇڭغۇل-دوڭغۇل، ئەگرى-بۇگ-رى ئۆمۈچۈك تورىدەك بىر كوچىنىڭ ئىچىدە ئىكەن. ئۆيىگە

بارغۇچە پەقەت ئىسمىمىزنىلا سوراشتۇق، باشقا گەپ قىلىشىم-
دۇق. ئۇنىڭ ئىسمى مەھبۇبە ئىكەن. نېمە دېگەن چىرايلىق
ئىسم. ئاتا-ئانسى نى-نى ئارزو لار بىلەن بۇ ئىسمىنى قانچە-
لىك تالاشلاردا قويغان بولغىيىدى. مەن ئۇنىڭ بىلەن خوشلاشقازاد-
دا، ئۇ ئىزا ئاربىلاشقان يىغىسى بىلەن قەدىمىي ئۈيغۇرچە ئىشىك-
نىڭ ئالدىدا لېۋىنى چىشلەپ قالدى.

مەن ئۇنى يەندە ئۈچۈرىتىپ قىلىشنى ئويلىمغا نىدىم.
ئۇنى بۈگۈن چۈشتىن بۇرۇن دوختۇرخانىنىڭ قان ئامېرى
ئالدىكى بىر توپ جۈل-جۈل كىيىملىك زەئىپ ئادەملەر ئار-
سىدا ئۈچۈرىتىپ قالدىم. ئانامنىڭ قورسقىدا ئۆسمە پەيدا بۇ-
لۇپ قالغاچقا ئوپپراتىسىه قىلىپ قان سالماقچى بولغان، قاننىڭ
رەسمىيەتلەرنى ئۆتىش ئۈچۈن قان ئامېرىغا كەلگەندىم.
— بۇ ئىمانچە جىق ئادەم، نېمە ئىش قىلىدۇ ئۇلار؟ —

دەپ سورىدىم بىلە ماڭغان دوختۇر ئاغىنەمدىن.
— ھەممىسى مۇساپىر-يېتىمچىلەر. يېتىشى خۇمداننىڭ
گۈلەخلەرى، چېكىشى نەشە. قان ساتىدىغانلار قان سېتىپ
چىقىپلا ئۇتتۇرۇۋېتىدۇ، — دېدى ئاغىنەم. ئۇلارنىڭ ئىچىدە كۆ-
زى پىلدىرلەپ قالغانلارمۇ، يۈزلىرىنى قىزىل مايلەپ قويغاندەك
خېلى سۆلەتلىك ياشلارمۇ بار ئىكەن. بەزلىرى خۇشامەت بىلەن
يېنىمىدىكى دوختۇرغا قاراشتى.

— بۇنچىۋىلا ئادەمنى يىغىۋالغۇچە غاج-غۇچ بىر تەرەپ قە-
لىپ يولغا سالساڭلار بولما مەدۇ؟ ھېيتىكاردىكى مەدىكار بازىرىد-
نىڭ ئۆزى بولۇپتۇ، — دېدىم مەن. ئاغىنەم كۆزۈمگە تازا بىر
قارىۋېلىپ:

— سەن مۇشۇ يەردە بارمۇ—يوق؟ ھېلى باشقىا بىر دۇنيادىن كېلىپ قالغاندەك سۆزلىيسەنغو؟ بىزدە ئاسان ئىش ئاغزىمىزدىكى گەپ. مۇشۇ لارنىڭ ئېپى بارلىرى قېنىنى ساتالايدۇ، بولمەسا يوق.

يائاللا، ئۇزىنىڭ قېنىنى سېتىش ئۈچۈنمۇ ئاغزىنى مايلاش كېتىمەدۇ؟

— كەتمىي ئەمسىه، بۇ بىچارىلەر قېنىنى سېتىش ئۈچۈن قان ساتقان پۇلننىڭ كۆپىنچىسىنى ئۇزىنىڭ—بۇنىڭغا خەجىلسە ئاز. دىن ساتالايدىغان گەپ. بۇ يەردە ئاۋۇلارنىڭ ساتىمىقى ئاسان، قارا. يېقىندىن بېرى قان ساتىدىغانلار ئىچىدە ئاۋۇ ئۈچ ئايال پېيدا بولۇپ قالدى. بىرسى ئوتتۇرا ياش، ئىككىسى ياش چو. كان، چىرايمق چو كانلار. بۇ يەردە قان ئالدىغان گۈيلار، ياشلار...ئۇ شۇنداق دەپ كۆزىنى قىسىپ كۈلۈپ قويۇپ، گېپى. نى داۋاملاشتۇردى، — ئۇلار قانىنى ئاسان ساتىدۇ، مۇشۇ يەرددە كىلدر بىلەن چىقىشىۋاپتۇ. ماۋۇ ئەركەكلىر ئاشۇلار ئارقىلىق قېنىنى ساتالايدىكەن. شۇنداق بولغاندىن كېيىن ئۇلار ئارىلىق.

تىن پايدا ئالماسا ئۇنداق قىلمايدۇ.

من قاراڭغۇ كارىدۇردا يۈزىنى يېپىپ بىر سېمۇنت ئورۇدـ.

دۇقتا ئولتۇرغان ئۈچ ئايالغا ھاڭۋېقىپ قاراپ قالدىم.

— ھېرمان قالما، يۈر، ئۇنداق ئىشلارغا ھېرمان قالغىلى تۇرساڭ ئىش تولا. بالىنىڭ ئۆزىدە—سەن، — ئاغىنەم پېشىدىن تارتىتى. شۇئان يۈزى يېپىقلېقىتنى بىرسى:

— ۋاي سلى بۇ يەردە نېھەئىش قىلىلا، — دېگىنچە ئورنىـ دىن تۇرۇپ كەلدى. من ئاۋازىدىنلا تونۇپ ئەندىكىپ كەتتىم.

ئۇ ئالدىمغا كېلىپ يۈزىنى ئېچىۋەتتى. "مدھبۇد...،" ئاغزىمدىن
قانداق چىقىپ كەتتى بىلمىدىم. بۇلۇت ئارسىدىن ئاي چىقىۋات-
قاندەك ئۇنىڭ قاش-كۆزى ئويناپ تۈرىدىغان گۈزەل جامالى
ئۆتكەنكىدىنمۇ چىرايلق بولۇپ كەتكەندەك كۆرۈندى.

— سىلى بۇ يەردە نېمە ئىش قىلىلا؟ — سورىدىم مەن.
ماۋۇ دوختۇردهپ بىرگەندۇ، — دېدى ئۇ ئاپتاق چىشلىرىنى
كۆرسىتىپ كۆلۈپ، — هەر حالدا ئۆتكەنكى ئىشىدىن بۇ ياخ-
شىدۇ.

من بېشىمنى لىڭشتىتىم، ئەمما نېمىشقا لىڭشتىقانلىقىم-
نى ئۆزۈم ھازىرغىچە بىلمەيمەن.

— يائىلا ئەجەب چىرايلق كاساپتىكنا بۇ.

— قانداق، كۆزۈڭ قىزىرىۋاتامدۇ؟

— ئەمسە، ئۆزۈڭچۈ. ئۆزۈڭ قانداق تونۇشۇۋالغان بۇ ھۆر
بىلەن.

بىز مەھبۇبە بىلەن خوشلىشىپ ئىشخانىغا كىرگەندىن كې-
يىن ئاشۇلارنى دېيىشتۇق. من تونۇشۇش جەريانىمىنى ئۇنىڭغا
سۆزلەپ بىردىم.

— ئاشۇنداق گۈزەللەر مؤشۇنداق خار-زار، نېمە دېگەن
ئادالەتسىزلىك بۇ.

— هوى، سەنمۇ كۆنۈپ قالىسىن، مەنمۇ كۆنۈپ قالدىم.
ھازىر تام كۆمتۈرۈلسىمۇ پىسىتىمگە كەلمەيدۇ. بىزدە خار--
زار، دەپسىنە بولۇۋاتقان نەرسە ئازمۇ. بىزدە قايىسى گۈزەل
بولسا شۇ خار، شۇ دەپسىنە بولۇۋاتامدۇ. بۇنى سۆزلەپ كەلسە
ئادەم ئىچ-ئىچىدىن قايىناب كېتىدۇ، چۆگۈنمۇ قايىناب ئۆزىنىڭ

بويىنغا تاشىدۇ ئەممەسمۇ؟ بولدىلا سۆزلىمەيلا قويايى، مەن ساڭا
قايسى بىر شائىرنىڭ بۇھەقتىكى شېئىرنى ئوقۇپ بېرىھى...
مەن ئۇنىڭ ۋاتىلداق ئاغزىغا ئۆچمەنلىك بىلەن قاراپ كەت.
تم.

1992-يىل 1-ئاينى.



قدرتاڭ سوققا

چەت ئەلدىن تاغامنىڭ ئوغلى كەلدى. ئۇ پەنلەر ئاكادېمىدە.
يىسىدە تەتقىقاتچى ئىكەن. مېنىڭ ئەدەبىيات ھەۋەسکارى ئىكەن.
لەكىمنى بىلىپ، ئۇ بەكلا سۆيۈنۈپ:
— بالام، مېنىڭ ۋەتەندىكى ئالىملار، يازغۇچى، شائىرلار
بىلەن ئۆچرىشىش نىيىتىم بار ئىدى، ئىمكانييىتى بولارمۇ؟
— دېدى.

— مۇمكىن بۇلار، — دېدىم هاياجان بىلەن.
دادامنىڭ كۆرسەتمىسى بىلەن ئاۋۇال شەھىرىمىزدىكى ئەڭ
نوپۇزلىق ئەدب ھەم جامائەت ئەربابىنى تېپىپ ئۇنىڭغا تۇغقىدە.
ئىمكەننىڭ مەقسىتىنى ئېيتىۋىدىم، بۇ كىشىمۇ خۇشال بولۇپ:
— بىك ئوبدان گەپكەن، ئۆكام. مەن بارماق بىلەن سانىلە.
دىغان ئالىم، ئەدبلىرىمىزنى خەۋەرلەندۈرەي، بۇ چوقۇم ئوبـ.
دان ئۆچرىشىش بولىدۇ، — دېدى.

شەنبە كۈنى كەچتە بىزنىڭ ئۆيىدە ئۆچرىشىش بولدى. تۈغـ.
قىنىملىك كۆزىدىن ياش كەتتى. بىردهم ئۇياقـ بۇياقنىڭ پارـ.
ئىنى قىلغاندىن كېيىن، ئۇ قولىغا رومكىنى ئېلىپ سۆزلىدى:
— مەن ۋەتەنگە تۈنجى قېتىم كېلىپ شۇنچە هاياجانللانغان،

كۆرۈپ، ئاڭلاب تويمىغان، مېنىڭمۇ مۇشۇنداق ۋەتىسىم بار ئىكەنغا، من ۋەتەنسىز ئەمەس ئىكەنەن، دەپ ئىپتىخار لانغان.
مانا هازىر ھرقايىسلىرىنى—نادانلارنىڭ دىلىغا چىrag ياققۇ.
چى، ۋەتەننىڭ چولپان يۈلتۈزلىرىنى كۆرۈپ، كۆزۈدىن ياش توختىمايۋاتىدۇ. هازىر مۇشۇ رومكىدىكى هاراقنى ھرقايىس.

ئىزلىرى بىلەن سوقۇشتۇرۇپ ئىچىشكە بەكمۇ تەقىزامەن.
—من يولداش ئېلى ۋەلىنى تونۇغانلىقىم ئۈچۈن ئۇنى
ئاۋۇال تونۇشتۇرۇپ قويىام، قالغان يولداشلارنى يولداش ئېلى
ۋەلى تونۇشتۇرۇپ قويىسا، —دېدى دادام.

—ئوبدان، مەرھەمت، —دېدى تۇغقىنىم.

—يولداش ئېلى ۋەلى ۋىلايەتلەك يەرلىك مەھسۇلاتلار شىر.
كىتىنىڭ مۇئاۋىن دىرىبكتورى، مەملىكەتلەك ئىستېمالچىلار
جەمئىيەتىنىڭ پەخربى ھەيئىتى.

ئېلى ۋەلى خۇشال ھەم خەجىل بولغان قىياپەتتە ئورنىدىن
تۇرۇپ، تۇغقىنىمىزغا قاراپ كۈلۈپ باشلىشتىتى. ئاندىن
سورۇندا ئولتۇرغانلارنى تۇردىكىلەردىن. باشلاپ تونۇشتۇرغىلى
تۇردى:

—يولداش ئىسمائىل ئىسلام، ۋىلايەتلەك قەنت، تاماكا،
هاراق شىركىتى ئىشخانىسىنىڭ مۇئاۋىن مۇدەرى.

قويۇق چۈپور يۈزلىك ئادەم بېشىنىلىشتىپ كۈلدى.

—يولداش مۇسا توختى، ئاپتونوم رايونلۇق يىپەك يولىنى
ئېچىش جەمئىيەتىنىڭ مۇدەرىيەت ئەزاسى، ۋىلايەتلەك يىپەك
چىلىك زاۋۇتنىڭ مۇئاۋىن دىرىبكتورى.

ئىسکىلىت چىrai تاقىر باش ئادەممۇ كۈلدى. تاغامنىڭ

ئوغلىنىڭ بېغىر كۆزلىرى چوڭ ئېچىلىپ ھەيرانلىق بىلەن بىر ماڭا، بىر دادامغا تىكىلدى. بىز پەخىرلىنىپ كۈلۈپ بېشىمىز-نى لىڭشتتۇق.

— يولداش قاسىم باست، شەھەرلىك تارازا- ئۆلچەم باشقۇ- رۇش ئىدارىسىنىڭ مۇئاۇن باش دىرىپكتورى؛ يولداش ھېيت سېيىت، ۋىلايەتلەك پارتىيە مەكتىپى سىياسىي باشقارمىسىنىڭ مۇئاۇن مۇدىرى.

تۈغقىنىمىنىڭ قوشۇمىسى تۈرۈلگەن ھالدا، ھەممە چىرايغا ھاڭۋېقىش بىلەن ياندۇرمىلاپ قارىدى. مەن سەل ھودۇقۇشقا باشلىدىم. چۈنكى ئۇنىڭ بېغىر كۆزلىرىدىن نارازىلىق يېغىپ كەتتى.

— يولداش ئىسمەت يالقۇن، شەھەرلىك سوت مەھكىمىسى- نىڭ سوتچىسى. ھە، مەن بارلىق يولداشلارنى تونۇشتۇردىم. ئەمدى ھۇرمەتلەك مېھمان ئۆزىنى تونۇشتۇرسا، تونۇشقا نىلىقىدۇ.

مېزىنىڭ خۇشاللىقى ئۈچۈن ئىچىشىدەك. ھەممىسى شۇنداق دېبىشىپ باش لىڭشتىپ كۈلۈشتى. تۈغقىنىمىنىڭ چىرايى بۈلۈقلەنىپ كەتكەندى. ھەممە يەن كۈ- لۈشتىن توختاپ بىر- بىرىمىزگە گائىگىراپ قاراشتۇق. تۈغىقدە.

ئىزمىت ئۇرىنىدىن تۇردى:

— ئىزىز ۋەتەنداشلار، مەن ئەسلىدە ئۆزۈمنى تونۇشتۇرماق- چى ئىدىم. ئەپسۇسکى بۇ كۆڭۈللىۈك ئولتۇرۇش ئىلمىي خادىم- لارنىڭ ئولتۇرۇشى بولماستىن، ھۆكۈمەت خادىملەرنىڭ ئول- تۇرۇشى بولغانلىقى، ئۆزۈمنىڭ مەسئۇل خادىملار بىلەن ئالاقدە- سى بولمىغانلىقى سەۋەلىك بۇ نىيەتىمىدىن يېنىشنى قرار قىل-

دەم. تاغام ئالىم، ئىدىب، سەنئەتكارلار بىلەن كۆرۈشۈش سو.
رۇنى ئويۇشتۇرۇلدى، دېۋىنى، تاغام خاتا دەپ قويدىمۇ ياكى
مەن خاتا ئاڭلاپ قالدىمۇ، بىلەلمىدىم. شۇڭا ۋەتەنداشلارغا
بولغان ھۈرمەت تۈپەيلى بۇ تۈنچى رومكىنى كۆتۈرگەندىن كېيىن
يەنە ھەمسۆھبەت بولالمايدىغانلىقىمىدىن ئەپسۇسلىنىمەن...
— ياق... ياق ... بۇ... مەن ... ئۆقۇشما سلىق بولۇپ قالدى.

سۇن، ئەستا، — ئېلى ۋەلى ھودۇقۇپ قىزىرىپ كەتتى، —
بۇ... بۇلارنىڭ ھەممىسى ئاتاقلىق ئالىم، يازغۇچى، رەسام،
سەنئەتكار. ئالدىنىڭ ئوندىن ئارتۇق كىتابى نەشر قىلىنغان،
ھەتتا چەت تىللارغىمۇ تەرجىمە قىلىنغان.
تۈغقىنىمەن قاپىقى تېخىمۇ تۈرۈلدى. بىردهم جىممىدە
تۈرۈپ قالدى. كۆزىدە ياش لىغىرلىدى.

— ئەپسۇس، ئەپسۇس، مەن چۈشەنمەپتىمەن، كەچۈرۈڭ.
لار، ئىلەمىي ئەمكىكىڭلارنىڭ ۋەزىپەڭلاردىن كېيىنمن تىلغا
ئېلىنىمايدىغانلىقىنى پەقفت ئويلىماپتىمەن. مېنى كەچۈرۈڭلار.
بۇ پەقدەت چۈشىنىشەسلىك. قېنى كۆتۈرەيلى، خوشە، سالامەت.
لىكىمىز ئۈچۈن!

مەن تۈغقىنىمەغا قاراشتىن ئويۇلۇپ دەرھال تالاغا چىقىپ
كەتتىم.

1991-يىل 11-ئاي.

قىزكەندىو

ئاخشامدىن بېرى توختىمای ياغقان قار بىر كېچىدىلا يۇرتىنى كۆمۈپ تاشلىدى. بوجۇق توپا ئاقىدىغان مەھىللى يولى، غولدە دىن تارتىپ شاخلىرىنخىچە بىر ئىلىك توپا قونۇپ، سەل-پەلا شامال چىقسا توزان ئۇچۇپ تۇرىدىغان دەل-دەرەخ، ئېتىز قىرلىرى بىلەن ئېرىق قاشلىرى، قېلىن ئۆسکەن قومۇشتا باسۇرما قىلىنغان كەڭ دالا ۋە پاكار دۆڭلەرگىچە ئاپشاق قاردىن لىباس كىيىگەندى. پاچىيىپ ئۆسکەن جىىگە نوتىلىرى يالغان چاج سېلىپ ئۇسسوڭلغا چۈشكەن جۇۋاننىڭ بىلەتكەن ئېگىلگەن، جىڭ-دېچۈك بىلەن ئاق قۇشقاچلار يېگۈدەك بىر نەرسە تاپالماي ۋە-چىرىلىشىپ دەرەخ نوتىلىرىدىكى قارلارنى توزۇتۇپ ئۇچۇشاتى. بۇۋى مەرييم بایا قومۇش ئىسى بىر ئالغان ئۆيدىن ئاپقۇردا ئاش كۆتۈرۈپ چىققاندا، ۋۇجۇدiga ئىس سىڭىپ كەتكەندەك تۈيۈلغانىدى. قارهاۋاسى بىر دەمدىلا ئۇنىڭ ئىچ-ئىچىگە سىڭىپ كەتكەن ئىسلامىنى تارتى بولغاي، بىردىنلا كۆڭلى ئېچلىپ، بېشى ئۇستىدە ئۇچۇپ يۇرگەن پاختەكلەر دەك ئۇچقۇسى كېلىپ

كەتتى. لېكىن بىر دەم مائىا-ماڭماي كونا ئۆتكىنىڭ پايتىما-.
 پايپاقلىرى كۆرۈنۈپ قالغان يېرتىقلەرىدىن سوغۇق ئۆتۈپ، بۇ.
 تى ئۇيۇشقا باشلىدى. ئاپقۇرنى ئانسى ھېلىمۇ ياخشى كونا باش
 ياغلىققا چىگىپ بېرىپتىكەن، بولمىسا قانداق قىلاتتىكىن، ھەر
 بەش قەدەمدە بىر قېتىم ئۇ قولغا يۇنكىپ تۈرسىمۇ
 قولنىڭ بارماقلىرى توڭلاب قولاشماي قالدى. ئۇ چوڭ بولغان
 دىن بېرى بۇ يۇرتىتا بۇنداق قېلىن قار ياغقىنىنى ئەسلامىيەلمە.
 دۇ، قار ياغىغاندىن كېيىن سوغۇقۇمۇ ئانچە قاتىق بولمايدۇ.-
 دە. ”خۇدانىڭ بۇ رەھمەتى چوقۇم ياخشىلىقتىن بېشارەت، —
 دەپ ئويلىدى ئۇ مۆدۇرۇپ-چوقۇرۇپ كېتىۋېتىپ، —
 ھېچبولمىسا كېلەر يىلى مېۋىلەر ئوبدان ئوخشىپ، باڭلار تۆك.
 مە-تالقان، سېسىمچىلىق، توقچىلىق بولىندۇ. قار قېلىن ياغسا
 دەرياغا سۇ تولۇپ كېلىندۇ. كېۋەز ئېتىزلىرى قاندۇرۇپ ئوسا
 قىلىنىپ، پاختىدىن مول هوسۇل ئېلىنسا، ئۇنىڭ پۇلى دەرددە.
 سەدىن ئېشىپ ئۆينىڭ يىللەق كەلدى-كەتتىسىنى قامىسا،
 ئاندىن موزايىنىڭ پۇلى تېلىۋىزورغا ئاشىدۇ. خۇدايم ئاغرىقى-
 سلاق، كېلىشىمەسلىكتىن ساقلا. بولمىسا ھەممىسى يەن توتۇن-
 دەك تۈگەيدۇ. خۇدايم يەرگە قىلغان ئەجريمىزگە يارشا بەر-
 كەت بىرسە، كېلەر يىلى قىشتا ئاتامىنى ھاشارغا پۇل تۆلەشكە
 كۆندۈرىمەن. تۇخۇم يېمىسى كەمۇ، كىنۇ كۆرمىسى كەمۇ مەيلى،
 كېلەر يىلى قىشتا چوقۇم تۇخۇمنىڭ پۇلنى يىغىپ توت تاغار
 كۆمۈر سېتىۋېلىپ، بىزمۇ قىشنى باقى مىرابتەك ئىسىق ئۆيىدە
 تەرلەپ ئولتۇرۇپ چىقىرىمىز...“
 بۇ ئىمەرىيەم ئانسى ئىشلەڙاتقان زەيکەش بېشىغا كەلگەندە

ئاپقۇرنىڭ ئىسىسى قىدلا قالمىغانلىقىنى كۆرۈپ، ئاچچىقدا يىغىلغۇسى كېلىپ كەتتى. ئۇ شۇنچە ئالدىراپىز ئاتىسىغا ئاشنى ئىسىق پېتى ئەكىلەلمىگىنىڭ ئۆكۈندىتتى. ”بىچارە ئاتام مۇز-دەك ئاشنى ئىچىگە بىر پارچە مۇزكىرگەندەك تىترەپ كېتىدۇ. بۇنداق ئەھۋالدا كەتمەننى قانداق چاپار... ئىتتىكىرەك ماڭماي ئاشنى سوۋۇتۇپ قويۇپسەن دەپ تىلارمۇ ياكى ئىچىمدى قايتۇرۇتەرمۇ...“ بۇۋى مرىيم ئەندىشلىك خىياللارنى قىلىپ تېخىمۇ توڭۇپ كەتتى. هاشارچىلار قېلىن قار قاپلاپ كەتكەن بىندىلىكتە زەيدەش چاپماقتا ئىدى. ئەرلەر چوڭقۇر زەيدەش ئىچىدىن قارا لايىنى كەتمەن بىلەن قاشقا تاشلىسا، ئاياللار ئۇزۇن كۆڭلىكىنى بېلىگە تۈرۈۋېلىپ، دۆۋەلەشكەن لايىنى كەينىگە سۇ-رەتتى. ئۇلار چىلىق-چىلىق تەرگە چۆمۈلۈپ قىزغىن ئىشلىيەتى. ”ۋاي خۇدايم، ئۇنبەش كويىنىڭ كۆزىگە ياغاچ تىقىپ بۇگۇنلۇك هاشاردىن قۇتۇلمىغان بولسا، ئاناممۇ ئاشۇ خوتۇنلار-دەك لاي تارتارمىدى؟“ خىياللىدىن مۇشۇلار كەچكەن قىز زەيدەش قىرىنى بويلاپ ئاتىسىنى ئىزدەپ ماڭدى.

ئاتىسى توۋالىمىغان بولسا، ئۇ تونۇماستىن ئۆتۈپ كېتىۋ-رەمتىدىكىن، ئاتىسىنىڭ يۈز-كۆزلىرى قارا لاي چاچراپ تونۇ-غۇسىز بولۇپ كەتكەندى. ئۇ كەتمىنىنى جايىدىلا قويۇپ پۇتلە-رىنى تەستە يۆتكىپ قاشقا چىقىتى. يۈزىڭىز قاپقارا بولۇپ كېتىپتىكەن، تونۇماي ئۆتۈپ كەت-كىلى تاس قاپتىمەن، — دېدى بۇۋى مرىيم ئاتىسىغا سىنچىلاپ قاراپ.

ئاتىسى كىرلىشىپ كەتكەن كۆك كاجى بەلۇبغىنىڭ ئۆچى

بىلەن يۈزىنى چالا-بۇلا سۈرتۈپ ئىنكاڭ قايىتۇردى:
— كۆزۈڭ پەرق قىلالىغان بىلەن يۈرىكىڭ تۈنۈغان

گەپ-تە، بالام. ئانالىڭ نېمە ئەۋەتتى؟

— يوبىدان ئەۋەتكەن، شۇنچە ئالدىرىسىمە سوۋۇپ قالدى.

ئىچىڭىز مۇزلاپ كېتىرمۇ، دادا؟

— مەيلى بالام، ئىچىۋېرىمەن، قايىسى بىر توڭغاننى دەيسەن
بالام، بىز سۇ كېچىپ زېيکەش چاپساق، كادىرلىرىمىز قاشتا
تۇرۇپ توڭدۇق دەيدۇ. ئادەم دەسلەپتە توڭغاندەك بولىدىكەن،
بىردىمەن كېيىن سوغۇق بىزدىن قورقتىمۇ ياكى... هېچ توڭغان
نى سەزىمەيدىكەن ئادەم.

— نەدىكىنى، بەدهن توڭۇپ چەككە يەتكەندىن كېيىن سەز-
مەس بولۇپ قالغان گەپ. ئىسىت ئاتا، تايىنلىق ئىككىلا چامنى
ساتساقمۇ بولۇپتىكەن، جاننى قىينىغىچە. پۇل دېگەن تېپىلار
ئىدى.

ئاتا ئۇندىمەستىن، سوۋۇپ قالغان ئاشنى قوشۇق ئىشلەت-
مەيلا سۈمۈرۈپ ئىچىۋەردى. قورسىقى ئارام تاپقاندىن كېيىن
چىرايىغا كۈلکە يۈگۈرتۈپ دېدى:

— هەي... بالام، خۇدا ساڭا بۇنداق ھاشارنى كۆرسەتمەس.
مېنى شۇنداق ئويلىمدى دەمسەن. شۇنداق قىلساققۇ بۇنداق
جاپانى تارتىماي، ئىسىق ئۆيىدە راھەتلەنیپ ئولتۇراتتۇق. لە-
كىن، ئەھلى-مەھىللە ھاشارغا چىقسا، بىز ئەر-خوتۇن ئىككى-
لىمىز چىقىمساقدا، پۇلغَا زىيان بولۇشتىن سىرت يەنە ئەڭ
ئەدىناسى مەھىللە-كويىدىن ئۆرە بولۇۋېلىش كېلىپ چىقىدۇ، بۇ
ياخشى ئەمەس. ئات تەپكەنگە ئات چىدايدۇ، خەق چاپسا، بىز

چاپىساق بېشىمىزنى كۆتۈرۈپ يۈرەلمىيىز، بۇنىڭدىن كۆرە
يۈرەتىن چىقىپ كەتكىنىمىز تۈزۈك. ھازىر ئاناثنىڭ ھاشارغا
چىقىمىغانلىقىغىمۇ، چامنى پۇلغا ساتقان تۈرۈقلۈق، ئۆزۈمچە
خۇدۇكسىنىپ بىر قىسما بولۇپ كېتىۋاتىمەن...

— ھەي... ھەي، ئاۋۇ چام كىمنىڭ؟ — قاش بويلاپ يېتىپ
كېلىشكەن بىر توپ كادىرنىڭ ئالدىدىكىسى سورىدى.

— مېنىڭ! — دېدى بۇۋى مەرىيەمنىڭ ئاتىسى.

— نېمىشقا چاپىماي ئولتۇرسەن؟

— چېپپىۋەرسەم سۇ چىقىپ، تېيىلغاق بولۇپ كەتتى. بىر-
دەم تۈرۈپ قۇرۇغاندا چاپايى دېدىم.

كادىرلارمۇ، زەيکەش ئىچىدە چام چېپپىۋاتقانلارمۇ پاراققىدە
كۈلۈشۈپ كەتتى. بۇ "چاقچاق"نىڭ چىقىشىغا سەۋەب بولغان
كادىر بىلەن بۇۋى مەرىيەمنىڭ ئاتىسى نېمە بولغىنىنى بىلمىي
ھاڭۋېقىپ قېلىشتى. بۇۋى مەرىيەممۇ ھېچنېمىنى ئۇقالماي هو-
دۇققان حالدا كادىرلارغا يەر تېگىدىن قاراپ قويىدى. ھېلىقى
كادىر بىردىنلا قىزىرىپ:

— ھۇ نەس ئوغرى، قانداق قىلسالىڭ قىلە! — دېگىنچە
كېتىپ قالدى.

زەيکەشتىكى ھاشارچىلار بىلەن قالغان كادىرلارنىڭ كۈل-
كىسى تېخىمۇ ئۆچىجىگە كۆتۈرۈلدى.

— يائىلالا، سوپىباي، تازىمو كەلتۈرۈدۈڭ جۇمۇ!
ھاشارچىلار كادىرلارنىڭ بۇ سۆزىنى قۇۋۇھتلەپ "سوپىباي،
هاردۇقىمىزنى چىقاردىڭ" دەپ ۋارقىرىشىپ كەتتى. سوپاخۇنۇمۇ
بىردهم تېڭىرقاپ تۈرغاندىن كېيىن، پىسىڭىدە كۈلۈپ قويىدى.

ئارقىدىنلا قىزىغا ئاراپ ئۇيالغاندەك بولدى-دە، بىلىندىر-بىلىندى.
مەس قىزاردى. بۇۋى مەرييم بۇنداق چاقچاقلارنى پەقدەت چۈشەن-
مىسىمۇ، بىرەر ئۇياتلىق گەپ بولغانلىقىنى پەملەپ يەرگە قارى-
ۋالدى.

— ئاكا، بۇ سىزنىڭ قىزىڭىز مۇ؟

بۇ يېرىلىكىلەردىن ئالاھىدە پەرقلىنىدىغان كۈلگۈنچەك بىر
ئادەم سوپاخۇنغا يېقىن كېلىپ، ئەدەب بىلەن سورىدى.

— خۇدايم بۇيرىسا، شۇنداق.

— ئالدىڭىزغا مېڭىپ بېقىڭا قىزچاق.

بۇۋى مەرييم ئۇيالغاندىن بېشىنى تېخىمۇ توۋەن سېلىپ،
پۇتنىڭ ئۆچىدا قارنى جىجاشقا باشلىدى.

— ئۆرە تۇرغاندىكىن ماڭالايدۇ، ئەلۋەتتە! — سوپاخۇننىڭ
غۇزىزىدە ئاچچىقى كەلدى.

— سوپاخۇن، بۇكىشى ئۇرۇمچىدىن كەلگەن، — دېدى بۇ
گەپنىڭ ئۇستىدىن چۈشكەن سېكىرتار، — مانداغ دەنشىگە^①
رەسم ئالىدىكەن، چېغىمدا قىزىڭىلىنى دەنشىگە چىقراي دەپ
قالدى، شۇنداقمۇ ئۇستام، ئەگەر قىزىڭلا ياراپ قالسا دەنشىگە
چىقىدۇ.

سوپاخۇن كۈلگۈنچەك ئادەمگە قارىۋىدى، ئۇ كۈلۈپ بېشدە-
نى لىڭىشتىتى. بۇۋى مەرييم بېشىنى لەپىيە كۆتۈرۈپ، ياتباش
ئادەمگە قارىدىيۇ، يەنە قىزىرىپ بېشىنى تېخىمۇ توۋەن سالدى.
لېكىن خۇشاللىقتىن ئىچىگە بىر پارچە ئوت كىرگەندەك بولۇپ،

① "تبلىۋىزور" نىڭ خەنرۇچە بۇزۇپ تەلبىزز قىلىنىشى.

ۋۇجۇدى يېلىنجاشقا باشلىدى.

— بالام، كادىر ئاكاڭنىڭ تىلىپى بويىچە ماڭ، زەيكەشتىن قۇتۇلىسىن، چام چاپمايدىغان ئادەم بولۇسىن! — دەيتقى ئاتا جانلىنىپ، — بۇ ئىشنى خۇدايم يەتكۈزدى. كادىر ئۆكام، قىزىم دەنىشگە چىقسا بۇ يەردىن كېتىدۇ، شۇنداقمۇ؟

— شۇنداق دېيشىكمۇ بولىدۇ.

— نېمە ھاڭۋېقىپ تۇرۇسىن بالام، ماڭ-ماڭ! ئۇچ دېسى- مۇ يالتايما.

ئاتىسى زورلا ۋەرگەندىن كېيىن، بۇۋى مەرييم بېشىنى يەر- دىن كۆتۈرمەي، تەمتىرەپ، دەلەۋگۈنۈپ بەكمۇ تەستە بەش- ئالا- تە قەدەم مېڭىپ، ئىزىدا ئۆلتۈرۈپلا يىغلىمۇتتى. قاراپ تۇ- رۇشقاڭلار پاراقلاب كۈلۈشۈپ كەتتى. سوپاخۇن يالۋۇرۇپ، تارتۇقۇشلاب، پوپۇزا قىلىپ يۈرۈپ ئۇرىنىدىن تۇرغۇزۇپ يې- تىلىپ ئەكەلدى.

— ئىسمىڭىز نېمە، سىڭلىم؟ — سورىدى كۈلگۈنچەك ئا- .

قىز تىرىنىقىنى تاتلاپ، بېشىنى يەردىن كۆتۈرمەي تۇرۇ- ۋەردى.

— ئۆيىدە دەنىشىنىڭ غەلۋىسىنى قىلىپ بېشىمنى ئۇچاق ئې- تىسىن. مانا ئەمدى دەنىشچى ئۇستام كەلسە تامدەك تۇرغىنىڭ نېمىسى، گەپ قىلە. دەنىشگە چىقىسىن. خەقلەر سېنى دەنىشىدە كۆرىندۇ. سەن-بىزدەك ئادىدىي ئادەملەر تۈگۈل بۇ يەردىكى كا- دىرلارمۇ، ھەتتا ناھىيىنىڭ ھاكىمىمۇ دەنىشگە چىقىپ باقىم- دى. سەن بىزنىڭ ناھىيىدىن تۈنجى قېتىم ئاپتونوم رايوننىڭ

دەنشىسىگە چىققان ئادەم بولىسىن. چاپسان ئىسمىڭى دەپ بېر،
دەيمەن. ھېلى بىكار مەندىن توڭ كاچات يەيسەن.
— بۇ ... بۇۋى مەرىيەمگۈل، — قىز بېشىنى كۆتۈرمەستىن
جاۋاب بەردى.

— قانچە ياشقا كىرىدىڭىز؟

— ئون تۆتكە.

— ئوقۇمىسىز؟

— تولۇقسىزدا ئوقۇيمەن.

— ئوقۇسا چوڭ يەردە ئوقۇسا بولىدىكەن. شۇڭا ئەمدى بۇ
يەردىكى ئەپەندىچاقلاردا ئوقۇتمايىمكىن دەۋاتىمەن. سلى ئەككە.
تىپ ئوقۇتسلا بولمىسا كادىر ئۇكام، — دېدى سوپاخۇن يېلى.
خىپ.

— ناخشا ئوقۇيالا مىسىز؟

— ...مم

— ئوقۇيدۇ، ئوقۇيدۇ. ئوقۇيالايمەن دە. سىلىدىن تارتىنىدە.
ۋاتىدۇ، ئۆيىدە تۈمۈچۈقتەك سايىرايدىغان بالا دېسلى بۇ. ئوقۇ.
غىنا، كادىر ئاكاڭ ئاڭلىلىسۇن.

— تارتىنماي ئوقۇۋېرىڭ.

— قايىسى ناخشىنى ئوقۇيمەن؟

— بىلگىنىڭىزنى ئوقۇڭ.

— هاشار بېشى بولغاندىكىن هاشارچى ناخشىسى ئوقۇ.
سۇن.

— ھە، ياخشى، هاشارچى ناخشىسى بولسا بىك ياخشى.

— ئىز... ئىزا تارتىدىكەنمەن. ئاۋۇ تەرەپكە قاراپ ئوقاي.

— بولىدۇ، بولىدۇ. ئاۋازىڭىزنى قويۇپ بېرىپ موقۇڭ.
قىز بىر ھازا تىرناق تاتىلاپ تۇرغاندىن كېيىن، ئاۋازىنى
ئاستا-ئاستا قويۇپ بېرىپ ئوقۇشقا باشلىدى:

.....

زەيكەشنى تولا چېپىپ،
لاي چاچراپ قارا بولدۇم.
ئامەت-تەلىيىم قېچىپ
بەختىسىز باالا بولدۇم...

بۇۋى مەرييم ناخشىسىنى ئوقۇپ تۈگەتمەستىنلا دۆڭنىڭ
كىينىگە قېچىپ كەتتى.

— ئۇلغۇ خەلق، بارلىق مۇھىببەت يەنلا سەنەدە، — دېدى
كۈلگۈنچەك ئادەم پىچىرلاپ.

سوپاخۇن گائىگىرىغان ھالدا تۇرۇپ قالدى. باشقىلار مۇ
ھېچنېمىنى ئاڭقىرماي ھېلىقى ئادەمگە قاراشتى.

* * *

بۇۋى مەرييەمنى ناخشا ئوقۇتقان كۈلگۈنچەك كىشى بۇرۇنقى
زامان ئەكس ئەتتۈرۈلىدىغان تېلىۋىزىيە فىلىمى ئىشلىگىلى
كەلگەن رېژىسى سور باست ئىدى. ئۇنىڭ، قېرى شاهنىڭ دېقان
قىزىنى توقال قىلىدىغان كۆرۈنۈشكە لايىق كېلىدىغان ئارتىسى
تاپالماي ئىچى پۇشۇپ، دېقانلار زەيكەش چېپىۋاتقان بۇ جايغا
كەلگەنده تاسادىپىي ھالدا مۇرادى ھاسىل بولۇپ قالغاندى.
بۇۋى مەرييەمگۈلننىڭ خانىش رولىنى ئېلىپ تېلىۋىزورغا
چىقىدىغانلىقى مەھەلللىسىگىلا ئەمەس، پۇتۇن ناھىيىگە بۇر كەتتى.
بۇ “ئامەت” تىن سوپىباياننىڭ بېشى ئاسماڭغا يەتتى. بۇۋى

مەريەمگۈل پادىچى يىگىتىنىڭ ئاشقى بولۇپ ناخشا ئېيتىدىغان
ۋە يىگىتى چالغان نىيگە كەلتۈرۈپ ئۆسسىل ئوينايىدىغان كۆرۈ-
نۈشلەرده ناھايىتى قاملاشتۇرۇپ رول ئالدى. ئەمما شاه مەج-
بۇرلاپ خوتۇنلۇققا ئالىدىغان ئاخشامدىكى كېلىن ھۆجرىسى ۋە
چىمىلدىق ئىچىدىكى كۆرۈنۈشلەرگە كەلگەندە، قورقىمن، ئىزا
تارتىمەن دەپ تۈرۈۋالدى. باستى ئۇنىڭغا ئىنچىكىلىپ چۈشەن-
دۇرۇشكە ئوڭايسىزلىنىپ، بىر ئايال ئارتسىسىنى مۇشۇ كۆرۈنۈش-
نىڭ ياردەمچى رېژىسسۇرلۇقىغا تەكلىپ قىلىدى.

رابىيە ئىسىملەك بۇ ئايال بۇۋى مەريەمگە شاه بىلەن چە-
مىلدىق ئىچىدە بولىدىغان ئىشلارنىڭ جەريانىنى رەسمىي يوسۇن-
دا كۆرسەتتى. قىزنىڭ كۆز ئالدىغا دەرھال كىنۇلاردىكى ئاشۇن-
داق كۆرۈنۈشلەرنى كۆرگەن چاغدا بۇرتىدىكىلىر بىلەن ئاتا-ئا-
نىسىنىڭ قانداق غۇلغۇلىلارنى قىلىشىدىغانلىقى كەلدى.
ئىلگىرى كىنۇلاردا شۇنداق كۆرۈنۈش چىقىپ قالغاندا ئۇ-
لار ياقىسىنى تۇتۇشۇپ دېگەن گەپلەر ئۇنىڭ قوللىقىغا كىرگەن
ئىدى: ”قانداق ئادەمنىڭ بالا-چاقىسىدۇ، ئاشۇنداق قىلسا ما-
قۇل دەيدىغان ياكى ئۇلار رەسمىي ئىر-خوتۇنلارمۇدۇ. ئەجب
نومۇسىنى بىلمەيدىغان خىقىكەن، ھەرقانچە بولىسىمۇ پەردىشەپنى
قايرىپ قويۇپ شۇنۇمۇ كىنۇغا ئالغان بارمۇ...“

— بۇ رەسمىي ئۇنداق بولىدىغان ئىش ئەمەس، سۈرەتكىمۇ
پەقفت مانا مۇشۇ كۆكسىڭىزنىڭ يۈقۈرىسىلا ئېلىنىدۇ. سىز
قورقىقىدەك ئىش يۈز بىرمەيدۇ. بۇلار ئەمەلىيەتتە يالغان، لې-
كىن سىز راستتەك ھېسىياتتا بولىسىز، مانا مۇنداق...
رابىيە قېرى شاه بىلەن چىمىلدىق ئىچىگە كىرىپ تولغۇ-

نىپ، لەۋلىرىنى چىشلەپ ۋارقىرىغان ھەرىكەتنى يىدە بىر قې-
تىم كۆرسەتتى.

— قورقۇۋاتىمن.

— قانداق قورقۇش بۇ، ھېچ ئىش يوق! قاراڭ، ئەمەلىيەت-
تە بىز يالغۇز ئەمەس، ئۆپپراتور بىلەن چىراڭچىلار كۆرۈپ
تۇرىدۇ.

شاھنىڭ رولىنى ئالىدىغان ئارتىس يىگىتتىڭ تاقتى تۇ-
گەپ زەردە قىلدى. بۇۋى مەرييەمگۈل يۈزىنى ئېتىۋېلىپ يىغلاپ
كەتتى.

— بىزدە نى-نى قىزلار بىرەر فىلىمde رول ئالالماي خۇن
بولۇپ كېتتىۋاتىدۇ. سىز بولسىڭىز نېزىقاپ تۇرۇۋەلىۋاتىسىز.
رېزىسسور ھەدەپ يىغلاۋاتقان بۇۋى مەرييەمگۈلنىڭ يېنىغا
كەلدى:

— سىڭلىم، كۆڭلىڭىزدە بىر توڭۇچ باردەك قىلدۇ. بۇ
يەرىدىكلەر نەچچە ۋاقتىسىن بېرى ئاكا-ئۆكا، ئاچا-سىڭلىلار-
دەك بولۇپ كەتتۇق. سىز بىزنىڭ قىزىمىز ياكى ئۆز سىڭلى-
مىزغا ئوخشاش، تارتىنماي دەۋىپىڭ.

بۇۋى مەرييەمگۈل رېزىسسورغا قاراپ لېۋىنى چىشلەپ قوي-
غاندىن كېيىن، يەرگە قارىغىنچە دېدى:

— ئانام... ئانام ”كىنوغا چىققاندا ياتىالاڭ ئىشنى^① قىلسالى-
يۇرتىتا يامان ئاتاققا قالىسىن، ئەر ئالمايدۇ. ئۇنداق ئىشلارنى
قىل دېسە ئۇنىمىغىن...“ دېگەن.

^① غەيرىي مەنسىدە.

— بىز سىزنى سەنئەت ئىنىستىتۇتىغا تونۇشتۇرىمىز. مۇشۇ فىلمىدە رولىنى مۇۋەپپە قىيەتلىك ئالسىڭىزلا سىزنى ھەرقانداق سەنئەت ئورۇنلىرى قوبۇل قىلىشقا قىزىقىدۇ. ئىش قىلىپ كەمدى بۇ يەردە تۈرمىيدىغانلىقىڭىزغا ئىشىنىڭ.

— مەن سىزنى راستىتىلا ”خانىش“ لىققا تاللىسام، يۇرتاتا كىم ئالالا يېتى؟ — دېدى شاھ رولىنى ئالدىغان يىگىت. ھەممە يەلن پاراققىدە كۈلۈشۈپ كەتتى. بۇ ئى مرىيەمكۈلۈز كۈلۈپ تاشلىدى. ئارقىدىنلا قىزىرىپ يەرتىگىدىن يىگىتكە تە. كەلدى. يىگىتنىڭ كۈلمىكەنلىكىگە قىزدىن باشقىلار دىققەت قىلمىدى. ئۇنىڭ ئوتلۇق كۆزلىرى قىزنى تەمتىرىتىپ قويدى. فىلمىغا ئېلىش رەسمىي باشلاندى.

قېرى شاھ، قىز ھۇجىرسىغا كىردى. ئۇنىڭ چىرايدىن ئاچكۆزلۈك چىقىپ تۇراتتى. ھەممە ئاغىچىلىرى ”توقال“نى چىمىلىدىق ئىچىدە قالدۇرۇپ، شاھقا تەزمىم قىلغان حالدا ئارقىچە بېڭىپ چىقىپ كېتىشتى. شاھ تويلۇق لىباسلىرىنى سېلىپ بېرىم يالىڭاچ چىمىلىدىق ئىچىگە كىردى—دە، قىزنىڭ مەڭىزدىن بويۇنلىرىغىچە قوللىرى تىتىرىگەن حالدا سىيالاپ ئۇنىڭغا ئېڭىشىتى. قىز چىرقىراپ، تاتلاب شاھنى ئىتتىرىۋەتتى. شاھ قىز-نىڭ توختىماي تېپىچە كله ۋاتقان قول-پۇتلۇرىنى بېسىقتۇرالماي ئاۋارە ئىدى.

— بولمىدى، قايتا! — رېزسسور ۋارقىرىدى، — ھېسىپىاتمۇ، ھەرىكەتمۇ سۇنىئى بولۇپ قالدى. خۇددى راست-تەك، شۇنداق قىلىۋاتقاندەك بولسۇن، فىلمىغا ئېلىنىۋاتقىنىڭ لارنى ئۇنتۇپ كېتىشىڭلار كېرەك.

فیلمغا ئىلش يەنە يېڭىۋاشتىن باشلاندى.

—یولمیدی، قایتا. هم ریگهت به کلا سوئس!

ئالىھ يېرىم سائەت ئىچىدە ئۇدا يىگىرمە ئۈچ قېتىم قايدى--
تىلانغان بولسىمۇ، بۇ كۆرۈنۈشلەرنىڭ ھېچقايسىسى رېزىسسور-
نى رازى قىلالىمىدى. خادىملارمۇ چارچاپ ھالىدىن كېتىي دەپ
فالغانىنىدى.

—هەممىڭلار غەيرەت قىلىڭلار، ئاخىرقى قېتىم يەنە بىر
ئالىمىز، بۇمۇ قاملاشمىسا، بۇگۈن توختىتىپ ئەتە داۋاملاشتۇ-
رىمىز.

هەممە يەن جانلىنىپ يېڭىۋاشتىن ئىشقا كىرىشتى.
شاھ قىزغا يېلىنىدى. قىز كۆندۈرۈلمىگەن تايىدەك چاپچىپ
يۇلقونىدى. بىر چاغدا شاھ ھاسىراپ-ھۆمىدەپ قىزنىڭ ئىككى
قولىنى قولۇشنىڭ قانىتىدەك يېيىپ ئالىقانداب يەرگە تىرىۋالدى.
قىز باشتا چىرقىراپ بېشىنى ياستۇقا ئۇرۇپ پىلتىڭلىدى.
كېيىن بىردىنلا بوشىپ بىر ”ئۇھ“ تارتىپلا هوشىدىن كەتتى.
—مۇۋەپەقىيەتلىك بولدى. بۇ كۆرۈنۈش كۇتكىنىمىدىن
ياخشى چىقتى. سىلەرنى قۇتلۇقلارىمىمن.

رېزىسىور چاۋاڭ چېلىپ، شاه رولىنى ئالغان يىگىتىنى قۇچاقلىدى. قالغانلارمۇ خۇشال بولۇپ سەكىرەشتى. لېكىن قىز چىمىلدىقتا تېخىچە لايىدەك سوزۇلۇپ ياتاتتى. ساراسىمىگە چۈش-كەن خادىملاр ئالمان-تالمان ئۇنى يۈلەشتۈردى. قىز راستىنلا هوشىدىن كەتكەندى. ئۇ خېلىدىن كېيىن هوشىغا كەلدى. ئۇنىڭ پۇت-قولى چېقىپ تاشلانغاخاندەك ھەرىكەتلرى سۇس بول-. سىمە لېكىن چىرايى شىرىن چۈشتنىن ئويغانغان سەبىينىڭكە.

دهك ئوماق ئىدى.

— بەك ياخشى بولدى. چارچاپ كەتتىڭىز مۇ؟

— بىلەمەيمەن.

قانداق ھېسسىياتتا بولۇۋاتىسىز؟

— پۇتون دۇنيا يېڭىلىنىپ، ئازادىلىشىپ كەتكەندەك،

ئىش قىلىپ تىل بىلەن ئىپادىلەپ بىرەلمىدىغان بىر خۇشلۇق
بار.

رېزىسىور قىزنىڭ قولىنى مېھرىبانلىق بىلەن سقىتى:

— مانا بۇ ھەققىي سەنئەت دۇنياسىغا شۇڭغۇش ھـ-

ساپلىنىدۇ.

— ئەمدى بۇ يەردە تۈرۈشۈمىنىڭ ئورنى قالىمىدى. نان يېمىـ

كىممۇ تەس.

— بىز بارلىق تىرىشچانلىقىمىزنى ئىشقا سالىمىز — ...

دېدى رېزىسىور قىزنىڭ كۆڭلىنى ياساب.


— قىز چوقۇم كېتىدۇ، رېزىسىور. بۇ مەن ئۈچۈن فىلەـ

دە رول ئېلىشتىنەمۇ مۇھىم! — "شاھ" يىگىت رېزىسىورنىڭ
سوْزىنى بۆلۈپلا ئېيتتى.

قىز ئۇنىڭ تەلۋە نۇرچاقنىغان كۆزىدىن ئۆزى ھازىر بايقدەـ

خان يېڭى ذۇنىيانى قايىتا كۆردى.

1992-يىل فېۋراڭ، قەشقەر.



ئۇرۇمچىنىڭ ئارقا كوچسى

خېنىمنىڭ قېشى چىرايلىق بولىدۇ، چۈنكى ئۇ كۆرۈمىز بەسىي سىياق بولسىمۇ، قاش-كۆزىگە زورۇقۇپ ئىشلەپ، ئىس-كى قورۇنىڭ قوڭ ئورنى يەردە گۈللۈكى بولغاندەك بىر قاراشقا بولىدىغان چىرايلىق بىرىپېرىنى ياسىۋالىدۇ. خېنىملارنىڭ ئاشۇ گۈزەل قاش-كۆزىگە قاراپ ۋىللەدە بولغان كۆڭۈل، تاۋىقىنىڭ تېشىغا قاراپ لاسىدە بولىدۇ. ئۇرۇمچىنىڭ ئالدى كۆچسى خېنىملارنىڭ قاش-كۆزىدەك ياسىلىپ، ئارقا كوچسى خېنىم-نىڭ دەزكەتكەن تاۋىقىدەك شەلۋەرەپ ئېقىپ يامراپ تۈرىدۇ. ئالىي ماشىنا، ئالىي رېستورانلاردا كېيىكتەك سۈزۈلۈپ يۈرگەن خېنىم-قىزلارنىڭ بىرمۇنچىسىنىڭ ئاشۇ پۇچۇق تاۋاقدىك غەل-تاك كۆچىلاردا چىرايلىق توشقاننىڭ پاسكىنا ئورىدا ئۇۋىسى بولغاندەك ئۆيلىرى بارلىقىنى بىلىدىغانلارمۇ، بىلمەيدىغانلارمۇ بار، بۇ ئادەملەر بۇ تار، ئۇزۇنلىقى بىر ئۇن يېتىم كەلمەيدىغان پاسكىنا كۆچىغا خۇددى سوقۇر ئۇچىيگە تىقلىلېپ قالغان غەل-دى-غەشكە ئوخشاش قىستىلىپ، قىمىرىلىشىپ يۈرüşىدۇ. مەند-

مۇ ئاشۇ سېسىق سوقۇر ئۇچىدىكى غەلدى-غەشتىك تىقلىپ
قېلىپ، چىقىش يولى تاپالماي جان قايغۇسىدا قۇرتتىك قد.
مەرلاپ يۈرگەن غەلدى-غەشنىڭ بىرى سوپىتىدە ئەندە شۇ سې.
سق، پاسكىنا كۆچىدا هەر كۇنى مىڭ قېتىم ئۇياقتىن-بۇياققا
ئورۇلۇپ-سوقولۇپ، سۆرۈلۈپ يۈرگەندىن كېيىن، ئاشۇ سو.
قۇر ئۇچىينىڭ ئەڭ ئىچكىرىسىدىكى—سېسىپ كەتكەن غەلدى--
غەش تىقلىپ قالغان يەردىكى كامىرىمغا كىرىپ كېتىپ جىمە.
قىممەن. يەندە ئەتىسى سەھەر دە چىقىش يولى ئىزدەپ تىقۇمۇتىقماق
كۆچىغا يامراپ چىقىمەن. يول تاپالمىغانچە پات-پات ئۆلۈغ-كە.
چىك تىننېپ كۆككە قاراپ قويۇمەن. كۆككە هەر قېتىم قارىغە.
نىمدا تەلمۇرگەن كۆزلىرىمگە ئىس-تۇتەكتىنىڭ دەستىدىن قارا
داڭگالدەك ئۇچۇپ كېتىۋاتقان ئۇرۇمچىنىڭ ئاق قوشقاچلىرى
كۆرۈندىدۇ. ئۇلار ئەسلىدە ئاق قوشقاچلار بولسىمۇ مورىدا ئۆي
تۇتقان شەپەرەڭلەر دەك يۈزلىرىمۇ، كۆزلىرىمۇ، پەي-قانات
تۈكلىرىگىچە قارىيىپ كېتىدۇ. ئۇلار مۇشۇ سوقۇر ئۇچىي كۆ.
چىسىدا سېسىپ-چىرىپ كەتكەن ئەخلىتەرنى يۈيۈپ-تاراپ سې.
تىپ، كونا پايپاپ، شالتاقتنى ئېغى پۇرۇلۇپ قېتىپ قالغان
كونا كۇسار سېتىپ تىرىكچىلىك قىلىدىغان جەنۇبىي جۇڭگونىڭ
يائىمكەشلىرى بىلەن ئوخشاش تەڭ جاۋىلدىشاشتى. مەن سوقۇر
ئۇچىي ئىچىدە ئورۇلۇپ-سوقولۇپ كېتىۋاتقىنىمدا چىرايلرى
جىددىيلىكتىن تارتىشىپ، نېمە قىلىشىنى بىلمەي ئالدىرىشىپ
يۈرگەن تۇمەن خىل ئادەملەرنى كۆرۈش بىلەن تۇمەن خىل
پاراڭلارنى ئاشلايمەن. گەپلەرنىڭ ئەڭ كۆپى ئېغىزغا ئالغىلى
بولماس سەت گەپلەر، ئاندىن يۈرەكى ئېزبەپ زەر دە قىلىدىغان

قايغۇلۇق گەپلەر. ئادەمنى خۇش قىلىدىغان، كۆڭلىنى كۆتىرە.
دىغان گەپلەر تولىمۇ ئاز ئاڭلىنىدۇ. ھەر كۈنى ئالىدەيدىتتە
يەردە، جېدەل، تىلاشماقلار، مۇشتلاشماقلارنىڭ ئۇستىدىن چۈز-
شۇپ قالسامۇ، شىائىڭاڭىدا ئىشلەنگەن يالغان مۇشتلاش كىنولە.
رى قىلچە تەسىر قىلمىغاندەك ئالدىمغا قاراپ كېتىۋېرىدىغان
بولۇپ قالدىم. بالا چاغلىرىمدا بۇنداق جېدەل قەيدەرە بولسا
قىستىلىپ ئالدىغا ئۆتۈپ قاقاقلاب كۈلۈپ كۆرىدىغان، كېيىن
ئۇ جېدەللەرنى باشقىلارغا دوراپ سۆزلەپ بېرىپ يەنە بىر مۇنچە
كۈلۈپ يايىۋالىدىغان ئىدىم. بۇ جېدەللەرنى ھەقسىز كىنۇتە.
ياتىر دەپ بىلدەتتىم. مانا ئەمدى ئۇنداق قىزىق تۈپۈلمىدىغان،
كۈلەمىدىغان، ئازابلىنىدىغان بولۇپ قاپتىمىن، ئادەم شۇنداق
يارىلىدىغان ئوخشايدۇ دەپ قالىمىن. بۇ جېدەل ھەر كۈنى شۇد-
داق ئۇچراپ تۈرۈۋەرگەندىكىن، بۇ كوچىدىكى ھايات شۇنداق
بولىدىغان ئوخشايدۇ، دەپ كۆنۈپ قالدىم. ھەتتا بىزى كۈنلىرى
كۈچىدا جېدەل، تىلاشماقلارنى ئاڭلىماي، كۆرمىي ئۆتۈپ قال-
سام بىر نەرسەم يىتىپ كەتكەندەك، كەم بولۇپ قالغاندەك
ھەيران قېلىپ، ئەتراپقا ئىزدەشتۈرۈپ قاراپ كۆزۈمگە چېلىق-
قاندىن، قولىقىم ئاڭلىغاندىن كېيىن، كۆڭلۈم ئەمنى تاپقاندەك
 يولۇمغا قاراپ كېتىمىن. بۇگۈن سوقۇر ئۇچىيە ئاغرىق پەسىي-
تىش دورسى يەپ تىنچىپ قالغاندەك ھېچ جېدەل كۆرمىي
ئۆتۈپ، يەنە بىر نېمەم كەم بولۇپ قالغاندەك ھېس قېلىپ،
كۆڭلۈمنىڭ بىر يەرلىرى يېرىمەدەك، ئىچىم سىقىلغاندەك بۇ-
لۇپ كېتىۋاتسام، سوقۇر ئۇچەينىڭ يەنە بىر تار بالخانىسىدىن
ۋارقىراشماقنى ئاڭلاپ، ھە بۇگۈن كەم ئەمەسکەن، دەپ كۆڭ.

لۈم تىندى. شۇئان ئەندىشلىك بىر خىيال كاللامغا كېلىپ
 چۈچۈپ كەتتىم. ھازىر مەن مۇشۇنداق جىدەل-ماجرا، ۋارقى.
 راش-تىلاش، ئۇنىڭالغۇ لېنتىسى دۇكانلىرىنىڭ كاركىراشىدە.
 ىرىغا كۆنۈپ قالدىم. بۇ كوچىدا بۇئىشلار يوقالسا ياكى بۇ
 كوچىدىن باشقا يىرگە، جىدەل يوق تېنج يەرگە بېرىپ قالسام
 قانداق قىلارمەن دەپ ئەنسىرەپ قالدىم. چۈنكى بۇ نەرسىلەر
 كۆرمىسم تۇرالمايدىغان، ئاييرلىسام چىدىيالمايدىغان جالاپ بۇ.
 لۇپ كەتكەن داپ يۈز ئاشنامەك كۆڭلۈمگە ئورنىشىپ كەتكەندە.
 دى. جىدەل-ماجرا، غۇۋغا، تىلاشماقلارنىڭ ساداسىنى ئاڭ.
 لمىسام، كۆرمىسم كەملىك ھېس قىلىدىغان، ئاچ قورساق
 مەينەت، خالا-خۇوتۇڭ تاماقنى كۆرۈپلا غىققىدە تویغاندە بۇ.
 لۇپ كۆنۈپ قالغان كۆڭلۈم، بۇگۈنكى جىدەلگە بالا چاغلىرىمە.
 كىدەك بىردىنلا مەلىكە بولۇپ قىزقىپ، جىدەلنىڭ قىزقى
 مەندىن ييراقلاب كەتكىچە ئاتايىن كۆرۈم.

يان كوچىنىڭ يان كوچىسىدىن بىر جۇپ ياش ئەر-خوتۇن
 سۆرىشىپ چىقىتى. بىر قاراشتىلا ئۇرۇمچىنىڭ مودا بايۋەچە
 ياشلىرى ئىدى. چۈنكى، يىگىتىنىڭ بارماقلرىدىكى سەرەڭىگە
 قېپى بىلدەن بەسلەشتۈرگەندەك ياسالغان ئالتۇن ئۆزۈكى، بې-
 خىشلىرىدىكى ئالتۇن زەنجىر بىلەزۈكى، ئۇچىسىدىكى خۇرۇم
 چاپان-شىملرى ئۇنىڭ پۇلنى خەجلەيدىغان يەر تاپالماي قالغان
 پۇل بۇزۇقى ياش ئىكەنلىكىنى كۆرسىتىپ تۈرىدۇ. يىگىت
 بىلەزۈك سالغان يەردە قىزنىڭ كېيىملرى ھەم ئالتۇن جابدۇق-
 لىرىنى سۆزلەپ ئولتۇرۇش، پەلەي كېيىپ قول يۇيغاندەك
 ئىش، ئەمما ئەر-خوتۇن ئىككىسىنىڭ ئوخشاش رەڭدىكى ئالىي

دەرىجىلىك قىممەت مودا ئىشتان كىيىشىۋالغىنى دېمدى بولـ.
مايدۇ. ئۆزۈمچە ئىككىسىنىڭ ئىشتىنىنىڭ ئالمىشىپ كىيدـ.
لىپ قېلىشىدىن ئەنسىرەپ قالدىم. چۈنكى، جىق پۇلغا جىق
زورلاپ ئوبدان يېگەنلىكتىن ئىككىلىسىنىڭ بىدەن قۇرۇلمىسى
بۇزۇلۇپ، بەسلىشىپ سەمرىگەن موزايى-توپاقتەك، ئالىي ئىشـ.
تانغا قوڭلۇرى پاتماي، سارماي تىققان تۇلۇمدىك لوپۇلداب
كەتكىندى. ياش جۇۋاننىڭ يۈيۈقسىز، كىردىن سارغىيىپ كەتـ.
كەن چىشلىرىنى ھېسابقا ئالمىغاندا، ئۆزىمۇ تازا چىرايلىق ھەم
ئېپلەپ گىرىم قىلايىدەغان ئۆزۈمچى خوتۇنلىرىدىن ئىدى. تار
كۈچىدىن تەڭ ۋارقىرىشىپ، قىزشىپ چىققان ئەر-خوتۇن
چوڭ كوچىغا چىققاندا، ئەر بولغۇچى سۆلەتلىك بايۆھىچە يېلى
چىقىپ مازلاشتى. خوتۇن بولسا ئەلپازىدىن يانمىدى.

ھىـ، سەن...سەن...مېنىڭ خوتۇنۇمۇ ئەمەسمۇ؟
— خوتۇنۇم دېسەڭ خوتۇنۇڭ، دېمىسەڭ ئەمەس، — خوتۇن
ئەردىنمۇ بەكرەك خاتىرجەم ۋارقىرىدىـ.
— خوتۇنۇم تۇرۇپ ئۆيىدە مەن بولمسام نېمىشقا ئەر كىشـ.
نى قوندۇرسەن؟

— ئۇ سېنىڭ ئاغىنەڭ، مېنىڭ ساۋاقدىشىم تۇرسا، نــ.
مېشقا قوندۇرمىغىدە كەمن؟
— توغرا، مېنىڭ ئاغىنەم، سېنىڭ ساۋاقدىشىڭ، لېكىن
بەربىر يات ئەر كىشىنى، مەن بولمسام نېمىشقا ئۆيىدە قوندۇـ.
رسەن دەيمەن؟

— قوندۇرسام قوندۇرسەن قانداق؟ سەن ھازىر ئاغىنیدارـ.
چىلىقتىن كەچكەن بىلەن مەن ساۋاقداشلىقىمىدىن كەچمەيمەن،

ئۆي يالغۇز سېنىڭلا ئەمەس!

— ئەر كىشى يوق ئۆيىدە يات ئەر قونسا بولمايدۇ، مەن
چىدىمايمەن، مەن كەچۈرمەيمەن.

— ھەر ئىككىمىز قاتىق ئىچىشىپ مەست بولۇپ كەتكەن
تۇرساق، قوندۇرۇپ قالماي قوغلاپ چىقرا مەدمۇم ساراڭ، ئۇ
دېگەن ساۋاقدىشىم تۇرسا.

— ئۇ ساۋاقدىشىك بولسا، مەن سېنىڭ ئېرىڭ، قوندۇ.
رۇشقا زادى بولمايدۇ!

— يوق يەپسەن ساراڭ دەلدۈش، ئېرىم بولساڭ نېمە بوبىتۇ.
ئەجەب سەن بىلەن ئۈچىيۇز ئاتىمىش كۈن قونسام، بىلەل ياتسام
بوليدىكەن، ساۋاقدىشىم بىلەن بىر ئاخشام قونسام نېمىشقا بول
حايدىكەن؟

— ئاجرىشىپ كېتەمدۇق ئەمەسى؟

— ئاجرا شاساق ئاجراشتۇق.

— ھەي ساراڭ، ئارىمىزدا بىر بالا تۇرسا، بالىنى قانداق
قىلىمىز؟

— بۇ ئۆيگە مەن بالا كۆتىرىپ كەلمىگەن، بالا سېنىڭ،
سېنىڭ بالاخنى مەن بېقىپ بېرىدىغان مالىيىڭ ئەمەس، بالا
بولسا نېمە بولاتتى.

ئەر گەپ تاپالماي پاچىيىپ كەتكەن چاچلىرىنى مۇجۇقلاب
تولغىنىپ كەتتى.

— خوتۇن قارا، ئاجرا شما يلى، بالىمىزنىڭ يۈزىنى قىلىپ
بوليلى قىلاي.. ئەمما بۇنىڭدىن كېيىن مەن يوق چاغدا ئەر
كىشىنى قوندۇرما، ئەر كىشىنى مېھمان قىلما.

—بولدی قىلە مازلاشماي، سەن مېنىڭ باشلىقىم ئەممەس
ئۇنى قىل، بۇنى قىلما دەيدىغان.

—هی ساراڭ، مەن سېنىڭ ئېرىڭ دەيمەن.

—من سېنىڭ قولۇڭ ئەمەس، قىل دېگەننى قىلىپ،
قىلما دېگەننى قىلمايدىغان. خالىغاننى قىلىمەن، خالىمىغاننى
قىلىمەن.

— جۈرە بولدى، كۆچىدا سەتلەشمەي ئۆيگە كىرىپ كېـ تىپلىـ.

—تولا چوچورنى خام سانما، قىلىدىغاننى قىلىپ بولۇپ . . .

— هە ئەمدى نېمە دېمە كچىسىن، مەن بولدى قىلىۋەتلىمغۇ
مانا؟

— سەن بولدى قىلغان بىلەن مەن بولدى قىلىمدىم تېخى.
سەن بىلەن ئەر-خوتۇن بولغىلى بەش يېل بولغان بىلەن ئۇنىڭ
بىلەن ئون يىللېق ساۋاقداشمىن، شۇنداق يېقىن ساۋاقدىشىمنى
رەنجىتىپ ئۆيىدىن قوغلاپ چىقاردىڭ، ئۇنىڭدىن، مەندىن ئەپو
سورايسدن، بولمىسا بىز سېنى كەچۈرمەيمىز.

—بۇنىڭغا چىداپ تۈرالمايمەن.

— چندیمساک پولدی قیلاپلی، ٹاجر شایلی، — چوکان شد۔

منىڭ يانچۇقىغا قولىنى سېلىپ، ساغرىسىنى تولغاب، چاچلە.
رېنى شاپتۇل قىقىپ ماڭدى. ئەر يەنە ئالدىنى توستى:

—پولدی، پولدی، مهندی سو رای،

—ئۇنداق يۈلسا يۈلغۈن ياكى تەبەسىمغا جوزا بولايىن،

هممه دوستلار، ساۋاقداشلارنى يىغىپ مىھمان قىلىپ قىلەم.

شىڭغا تۈۋا قىلىسىن!

— بولىدۇ خوتۇن، بولىدۇ، جۇرە ئۆيىگە.

— ياق، هازىرلا تېلېفوندا چاقىرسىن، بۈگۈنلا ئورۇنلاش.

تۇرسىن، بولمىسا، هازىر ئۆيۈڭدىن چىقىتىمما كەچتە رىستو.

راندا مەست بولمىغىچە ئۆيۈڭگە دەسىسىمەيمەن.

— بولىدى جۇرە.

ئۇلار شۇنداق كېلىشىپ تېلېفون ئىزدەپ يەنە بىر كۆچىغا
كىرىپ كەتتى. بالىلىقىمدىن كېيىن، يېقىنىقى يىللاردىن بۇيان
ئۆزۈمگە مۇناسىۋەتسىز جىدەلنى ئاخىرغىچە كۆرۈشۈم مۇشۇ
ئىدى. مەن كۈنە كۆرۈپلا ئۆتۈپ كېتىدىغان جىدەللەر قانداق
ئاخىرلىشىدىغان بولغىتتى، دەپ ئويلاپ قالدىم.

1996-يىل 10-فېۋراال، ئۆرمىچى.





كۇنا پا ختا

دەل-دەرەخلىرنىڭ كۆككە يېقىن بوي سوزغان شاخلىرىدە.
كى ياپراقلار كەچ كۈزىنىڭ ئوششۇكى بىلدەن تۆكۈلۈپ كەتكەن.
تۆۋەن تەرەپتىكى ياپراقلار خازان بولۇش ئالدىدا سارغىيىپ سو.
لىشىپ كەتكەندى. تېخى تۆكۈلمىگەن سېرىق ياپراقلاردا كېچدە.
چەقاتقان قىرو يېقىملەق كۈن نۇردا پارقىراپ ئېرىشكە باشلى.
دى. چەكسىز كەتكەن كېۋەزلىكتە قىزغۇچ رەڭگە كىرىپ قو.
رۇلغان كېۋەز غازاڭلىرىدىكى شەبندىمگە ئايىلانغان قىرو ئاق بالا.
داق بولۇپ ئىچىلغان كېۋەزلەر بىلدەن تەڭ كۈنگە قاراپ كۆلەمەك.
تە ئىدى. قول ئۇچى يېڭىنگىچە، ئايىغىدىن تىزىغىچە كېۋەز
غازىڭىدىكى شەبندەملىك توزان توپىدىن لاي بولغان كىشىلەر
ئۆمىلىگەندەك يۈرۈپ پاختا تەرمەكتە ئىدى. پاختا تېرىۋاتقانلار-
نىڭ كۆپچىلىكى ئاياللار بىلدەن بالىلار بولۇپ، تولا ئېڭىشىپ
بەللەرى ئاغرۇغانلىقتىن چىرايلىرى كېۋەز غازاڭلىرىدەك قورۇ-
لۇپ توپا چىراي بولۇپ كەتكەندى. پاختا تېرىۋاتقانلار پات-پات
باشلىرىنى كۆتۈرۈپ يېراقتىكى يېرىم يالىڭاچلانغان دەرەخلىر

ئارىسىدىن يېرىم-يارتا كۆرۈنۈپ تۇرغان ئۆيلىرى تدرەپكە قاراپ قويۇشاتى. چۈنكى مەشرىق سوزۇلۇش بىلدەن تەڭ ئىسىق يوتقانلىرىدىن سۇغۇرۇلۇپ چىقىلا كېۋەزلىكە كېلىۋالغان بۇ دېھقانلار چاشكا بولغانغا قەدەر ناشتا قىلمىغانىدى.

دەل-دەرەخلىدر ئارىسىدا كۆزگە غۇۋا چېلىقىدىغان ئۆيلىر.

نىڭ مورىسىدىن كۆتۈرۈلگەن ئىسلىر ئاستا سوزۇلۇپ كېلىپ چەكسىز كەتكەن كېۋەزلىكەر ئۇستىدە سۇس تۇمان ھاسىل قىلغانىدى. كېۋەزلىكىنىڭ ئېرىقىنىڭ ئىچى بىلدەن ئېشىكىنى ئالدىرىتىپ كېلىۋاتقان سايىت پوقاق پات-پات ئېشىكىگە ئەگە.

شىپ كېلىۋاتقان سېرىق چۈپۈرلۈق قانجۇقىنى تىللەپ تەھدىت سېلىپ ماڭماقتا ئىدى. تورغاي چۈچۈلغاندا سايىت پوقاق ئاخ.

شام تۈگەنگە ئاپىرىپ قويغان ئۈگۈتنى ئەنسىرەپ ئېشىكىنى توقۇمايلا ئالدىراپ يايдаق منىپ ماڭغاندا قانجۇق ھېچ كۆرۈنمە.

گەندى. كېيىن تۈگەندىن ئۇنى ئېلىپ چىقسا ئېشىكىنىڭ كەينىدە قۇيرۇقىنى چاترىقىغا تىقىۋالغان قانجۇقىنىڭ ئەتراپىغا

ئولاشقان بىرمۇنچە كۈسۈك ئىتلار بىر-بىرىگە خىرس قىلىشىپ تۇرۇشۇپتۇ. سايىت پوقاقنىڭ قاتىقى ئاچىقى تۇتۇپ قانجۇقىنى

تىللەپ قوغلىۋىدى، قانجۇقىنىڭ مەيلىنى تارتىش كويىدا ھەلەك بولۇشۇۋاتقان كۈسۈك ئىتلار ئۇنى تالىۋەتكىلى تاس-تاماس قال-

دى. بىر توب كۈسۈك ئىتنىڭ ئوتتۇرۇسىدا قالغان سايىت پوقاقنى كالتەك كۆتۈرۈپ چىققان تۈگەنچى قورۇغىداپ قالدى.

تېرىكمەڭ، سايىتكا، قانجۇقىڭىزنىڭ بازىرى چىقىپ كە-

تىپتۇ. سىزگە بىرمۇنچە كۈيئوغۇللارنى يىغىپ بېرىشىپتۇ.

ئەمما بۇ كاساپەتلەر ئۆزىنىڭ قېيناتىسىنى تونۇمای تاس قاپتۇ

..... بۇلارنى ئاپىرىپ پەم بىلدەن هوپىلىڭىزغا قاۋاپ باغلىقىسىدە.
ئىمىز، ھەپتە-ئۇن كۈندىن كېيىن ئىت ئالىدىغانلارغا ساتىسىز،
تۈگىمەننىڭ غەللىسىنى تۆلۈپەتىلەيسىز.

سايت پوقاق خالتىدىكى ئۇنى زەردە بىلدەن ئېشەكتىڭ
ئۇستىگە ئۇردى. خىرامان سالپىيىپ تۈرگان ئېشەك قىسماقتىك
بىر ئېگىلدى-دە، يان تدرەپكە مۆددۈرۈپ كېتىپ يەنە تىرەجەپ
تۈرۈۋالدى. سايت پوقاقنىڭ ئالىمىدەك پۇققى قېرى خورازنىڭ
ساقلىدەك بىر قىزىرىپ ئۇيقوسىز كۆزى چەكچىيدى. ئۇن
توزانلىرى قونۇپ ئاقىرىپ كەتكەن شاپ بۇرۇت، كۆتمەك ساقى-
لى دىرددىيدى. تۈگىمەنچى دەرھال يالۋۇرۇپ ھىجايدى.

— ئاها سايتىكا، تەرۋاز بولۇپ كېتىپسىز جۇمۇ، چاقچاق
قىلىپ قويدۇم. بىلىسىز، مېنىڭمۇ قانجۇقۇم بار. مەھەللەمگە
بارسىڭىز كۆرسىز، ھەر يىلى مۇشۇنداق بىرمۇنچە كۆسۈك
ئىتلار، بۇنىڭدىنمۇ خەپلەس جىق كۆسۈك ئىتلار مەھەللەمگە
يىغىلىدۇ. باللىرىم ئۆيگە بەخىرامان كىرىپ. چىقالماي قىيا-
مەت قايىم بولىدۇ دەڭا. بۇلتۇر چوڭ بالام ئۆچ ئىتنى هوپىلغا
قاۋاپ قويۇپ ئىت ئالىدىغان ئادەمدىن بىرنى باشلاپ كېلىپ
سېتىپتۇ. ئۇ ئادەم هوپىلامدىلا ئىتنى تاغارارغا سولاب ئەكىتىپتۇ.
ئۇ گۇي شۇنداق قىلىپ بىرمۇنچە پۇل تېپىپتۇ. دېمەكچىمن،
ئەمدى ...

— باللىرىتىغا باي بولۇشنى ئوبىدان ئۆگىتىپسىن. ئىتنىڭ
گۆشىنى يېگەندەك بولۇپ سىلەر... ”سامان ئارىلاشمىسا لاي بول-
مايدۇ، ھارام ئارىلاشمىسا باي“ دېيىشىدىغان باشقىلار.

سايت پوقاق شۇنداق دەپلا ئېشىكىگە مىنپ ئېشىكىنى

تازا ئۇرۇپ ماڭدى.

— ئېبگا پوقاق... بىرتىيىنى يوق. گېپىنىڭ يوغانلىقىنى
كۆر... هالال ياشغانلارنىڭ ھەممىسى سائى ئوخشاش كۆكتۈش
قىرز دارلار... .

سايت پوقاق تۈگەنچىنىڭ گېپىگە جاۋاب ياندۇراي دىددى.
يۇ، تىلىنىڭ قىسىنچىلىقى بولغاچقا ئۇن چىقارماي ئاڭلىماسا
سېلىپ كېتىپ قالدى. ئۆزىدىن يىراقتا قورقىنىدىن ھېلى
كېۋەزلىك، ھېلى تېرىھكلىك، جىگدىلىك ئارسىدا مۆكۈنۈپ
يۇرۇپ ئەگىشىپ كېلىۋاتقان قانجۇقنى پات-پات ئارقىسىغا بۇ.
رۇلۇپ تىللەغاچ ئۆيگە ئالدىراپ ماڭدى. ”بالىلار سەھىرە قوپ-
قان بولسا بۇكەمگە ھېچ بولمىسا ئۆج تاغار پاختا تېرىپ بولدى
... چۈشكىچە يەنە ئۆج تاغار تەرسەك، چۈشتىن كېيىن پاختا
پونكىتىغا ئاپىرىپ ساتساق... ھەي چۈشتىن كېيىن ئۆچرەت تەگ-
ھەي ساتالماي قالارمىزمۇ؟ ...“ دېگەن ئويilarپات-پات ئۇنىڭ
كۆڭلىدىن كېچىپ تۇردى.

ئېشىك كېۋەزلىكتىكى خېلىدىن بېرى سۇ دىدارى كۆرمىدى
تېگى بوز توپىغا ئايلانغان، قىرىدىكى كۆزىنىڭ ئاجىز ئاپتىپدا
قاغىجراپ بوشىپ كەتكەن داڭگال-چالىلاردىن كىچىككىنە شا-
مالدا توپا توزۇپ تۇرىدىغان ئېرىقىتا كېتىۋېتىپ ئوششوکكە بەر-
داشلىق بېرىپ كېلىۋاتقان يۇمران، يېشىل خوخنى پەم بىلەن
بىر چىشلىۋالاتى. ھەر قېتىم بىر كاپام ناشتىلىققا ئېرىشكەندە
ئىگىسىدىن بىر تاياق يەيتتى. تاياق يېسىمۇ بىر كاپام ئوزۇق
ئۈچۈن كۆزىنى يۇمۇپلا تەۋەككۈل قىلىپ قورسقىغا ئاشلىكەج
ماڭدى. كېۋەزلىكتە ئادەملەر ئۆمىلىشىپ يۇرۇشەتتى، ئەمما ئۆ-

زىنىڭ كېۋەزلىكى... ئاخىر ئۇ ئەنسىرىگەن ئىش بولغاندى.
بالىلار كېۋەزلىكتە كۆرۈنمەيتتى. ئۇلار پاختا تەركىلى چىقىمىغا-
ندى. بالىلارنىڭ ئانسى بۇلتۇر ئەترەتنىڭ ھېساباتخانىسىدا
ئۇستەلگە ياتقۇزۇلۇپ تۇغۇت ئۇپپراتسىيىسى قىلىنغاندىن كە-
يمن خۇن توختىماي، بېلىنى ئالالماس بولۇپ كېرەكتىن چە-
قىپ ئورنىدا سېسىپ يېتىۋاتاتتى. ئىتتىڭ خاپىلىقىدا سەپرايى
تۇتقان سايىت پوقاقنىڭ غەزىپى تۇۋىدىن تۇتۇپ تاياق ئۆتىمەس
بولۇپ كەتكەن قېلىن ئىشەكىنىڭ يۇڭلۇق بېشىغا تازا سالدى.
— ھەي... ھەي... سايىتباي، ئۆمۈ خۇدانىڭ جىنى، ئۆمۈ
خۇدا دەيدۇ. نېمەدەپ ئۇرۇۋېرسەن. ئېشىكىڭنى ئۇرغىچە ئاۋۇ
كېۋىزىڭ ئېچىلىپ يېتىم ئوغلاقنىڭ ماڭسىدەك چۈۋەلۇپ
كېتىپتۇ. تېرىپ ساتساڭ بولىمادۇ...، — دېدى پاختا تېرىۋات-
قان بىر مەزلۇم.

— پاختاڭنى تېرە جىددىال... ماڭا تاك-تاڭچىلىق قىلماي،
تېرەمدىم-تەرمەمدىم ئۆزەمگە ھېساب. تۇڭىمەس ناخشىدەك گە-
پى تاتلىق بەرىكەتسىز ئېچىلغان كېۋەزنىڭ تۇۋىدە تولا دوڭىدە-
يىپ كۆتۈممۇ ئېچىلىپ كەتتى.
— بۇگۇن جىن چاپلىشىپ ساراڭ بولۇپ قوپۇپسەن سايىت-
باي. ساڭا گەپ قىلغان زۇۋانىمغا ئوبىدانلا تىقىپ بەردىڭ. ساڭا
گەپ قىلىدىغان ئاغزىمنى بۇندىن كېيىن كاكلە بىلەن سۇۋاپ
ئېتتىۋەتەرەمن ئىگەكىم.

مەزلۇم بېشىنى بىر كۆتۈرۈپ، بىر ئېڭىشىپ جىق كوتۇل-
داب قالدى. سايىتباي ئىت بىلەن ئىشەكىنىڭ بەغىرەزلىك قە-
لىپ ئۆزىگە سالغان خاپىلىقىغا مەھەللە كويىدىكى چوڭ-كىچىك

هممە خەق پاختا تېرىۋاتسا بالىلىرىنىڭ چىقمىغانلىقىغا كەلگەن
 غۇزبى قوشۇلۇپ، يېرىلالماي ئاران كېتىۋېتىپ ئوبىدان ئۆتۈد..
 خان قوشىسى مەزلىۇمنىڭ دىلىغا ئازار بېرىپ سالغانلىقىدىن
 ئازابلىنىپ تېخىمۇ پۇشۇقۇنۇپ كەتتى. كۇپۇرلۇق بولسىمۇ خۇ-
 دانىڭ ئۆزىنى نېمىشقا مۇشۇنداق شۇم پېشانە يارىتىپ قويىغىنىغا
 ئېچىندى. بۇنداق جېبر-مۇشەققەتكە قالغىچە تۈغۈلمىغانلا بول.
 سام بۇ كۈنلەرنى كۆرمەستىم دەپ ئوپىلىدى-يۇ، يەنە شۇ زامان
 تۆۋا ئىستىغىپار ئوقۇپ ئاسماڭغا قاراپ قويىدى. بىر قانىتى چۈ-
 ۋۇلۇپ شاللىرى ساڭگىلاپ قالغان دەرۋازىسىغا بىرەر يۈز ماڭدام
 قالغاندا تاقھەتسىزلىنىپ ئىشەكتىن سەكىرەپ چۈشۈپ ئىشەكتى
 تاشلاپ يۈگۈردى. هويلا تېمىنىڭ سىڭا كاپىسى قىشتىكى يەر
 تەۋەرەشتە ئۆرۈلۈپ چۈشكەندى، ئۇ كۈزدە كېۋەز ئېچىلغاندا
 قولغا پۇل كىرسە هوپىلىنىڭ ھممە تېمىنى ئۆرۈپ يېڭىدىن تام
 قوپۇرۇڭالارمن دەپ قاغىلەك جىڭدىنىڭ شوخىسدا چىتلاب قوپ-
 خاندى. كېۋەزمۇ ئېچىلدى. نەچە مەرتەم تېرىپ ئاپىرىپ
 ساتتى، ئەمما ئەترەتنىڭ سوقاباش دىقماق بوغاللىرى پاختا سات-
 قان پۇلنى بېرىدىغان كاماردا ئۆزىدىن يوغان چوتىنىڭ ئۇرۇقىنى
 تاراسلىتىپ ئولتۇرۇپ پاختا پۇلنى ئۇ قەرز، بۇ قەرز، دەپ
 تولمايدىغان داخۇر كالۋاسىغا تىقۇھەردى. مانا ئەمدى قولغا پۇل
 كىرسىمۇ تام قوپۇرغىلى بولمايدىغان كەچكۈز كەلدى. ئەتىياز-
 لىققا تام قوپۇردىن دەپ بولغۇچە كۈزدە پاختا ساتقان پۇلنى
 قولدا تۇتۇپ قالغىلى بولامدۇ. قولغا پۇل كىرسپ بولغۇچە نەگە
 كەتكىنىنى بىلگىلى بولمايلا تۈزۈپ تۈگەيدىغان گەپ ئۇنچىلىك
 پول دېگەن. هويلا تېمى خۇداغا ئامانەت، يەنە كېلەر يىلغى

قالدى-دە، سايىت پوقاڭ ئالدىراپ ئۆيگە ئېتىلىپ كىرىپ كەتتى. تولا تاياق يەپ، مۆدورۇپ يۈرۈپ قارا تىرگە چۆمگەن، قۇلاق تۈۋىدىكى پاخېسىپ كەتكەن يۈڭلىرى تىردىن ئىزىغا چاپ-لىشىپ كەتكەن ئىشەك ئۆشىنىسگە مىنىۋېلىپ بولۇشىغا زۇلۇم سالغان ئىگىسىدىن ئاييرلىلىپ ئۆستىدىن تاغ ئورۇلگەندەك بولۇپ ئىزىدا پۇشقۇرۇپ بىردهم تىرەجەپ، هاسىراپ سالپىسىپ تۈر-دى. يوغان ئېچىلغان قارا بۇرۇنلىرىدىن بىر-بىرىگە ئۆلىشىپ ئاران ئۆلگۈرۈپ چىقۇقاتقان ھوردىن قىرو باغلىغان شالاڭ، ئۇزۇن بۇرۇنلىرى قوبال ئىگىرىلگەن ئاق يېتىك تۈسکەكىرىپ قالغانىدى. ئىشەك قۇلاقلىرىنى سالپايتىپ، توختىماي ياشائىخۇ-رالپ تۈرغان يوغان قارا كۆزلىرىنى يۇمۇپ، تۈمىشۇقىنى شەبىنەم-دىن نەمدىلىپ قالغان بوزتوپىغا تەگكۈزۈپ، تۈمىشۇقىدا يەر دىيدەپ بىر دەم تۈرۈنلەن ئاستا ھويلا تېمى ئورنىدا چىتلەپ قويۇلغان قاغىلەك جىنگە چىتلېقىنىڭ يېنىغا كېلىپ چىتنىڭ تۈۋىدىكى، قويۇق شوخا ئارسىدا تېخىچە ئۈشۈك تەگىمەي، ھەم باشقا ھايۋانلار شوخىدىن قورقۇپ بېشىنى تىقمالماي بېجىرىم تۈرغان كۆپكۈك غاچقا، خۇخا، يۆگىمەچ ئوتلارنى بىردىن-بىردىن قاپساپ يۈلۈپ يېبىشكە باشلىدى. ئۇ ئۇزۇن ھەم ئۆتكۈر شوخىلار ئارسىغا ھەر قېتىم بېشىنى تىقىپ قارا تۈمىشۇقىنى كۆك ئوتقا ئۇزاناتقاندا مىڭ بىر تىكەنلەر ئۇنىڭ باش كۆزىگە سانجىلاتتى، ئەمما ئۇ بىر چىشىلم ئۆزۈق ئۈچۈن شوخ-لارنىڭ سانجىلىشلىرىغا چىداپ تۈرۈپ كۆزىنى يۇمۇپ تىكەنلەر ئارىسىغا بېشىنى تىقىشا رازى ئىدى.

سايىت پوقاڭ بوغۇلغان ھالدا ئۆيگە دەمبەس قەدەم باستۇ-

رۇپ كىرگەندە قاراڭغۇ ئۆيىدە ھېچ نەرسىنى كۆرەلمىدى. تۈزى.
لۈكتىن چۈشكەن يورۇقلۇق بەقەت تۈڭلۈك ئۇدۇلىدىكى تۈكى
چۈشۈپ قۇرۇپ قارىداپ كەتكەن ئۆچكە تېرىسىنىڭ سىڭا كاپىدە.
سىنى يورۇتۇپ تۇراتتى. ئۆينىڭ باشقا يەرلىرى مۇزخانىدەك
قاراڭغۇھەم سوغۇق ئىدى. ئۆيدىن سىڭىشىپ كەتكەن كونا تەر.
دىن بۇخسىغان ھىد ئىسسىق شامال بولۇپ ئۇرۇلۇپ تۇراتتى.
شوربىلەن ئۆچكە چۈپۈرىدا لاي ئېتىپ ياسالغان مەش ئۈچاققا
ئوت يېقىلىمىغاخقا كېسەكتىن قوپۇرۇلۇپ كاكلىدا سۈۋالغان
دۇتخانىمۇ يازلىق قوتانىنىڭ كالىتە تېمىدەك يېقىمىسىز كۆرۈندى.
كۈلۈڭغا دۆۋىلەپ قويۇلغان قۇرۇق تېزەكلىر ئۇچى كۆيۈپ كەتتى.
كەن يۈلغۇن كۆسىيى بىلەن مۇڭدىشىۋاتقانىدەك كۆرۈنەتتى.
— پاختا تەرگىلى تېخى چىقماڭ، مەشكە ئوت ياقماڭ،
قېنى بۇ جىنىمغا جاپا ئەزرايىل چېكەتكىلەر..... سايىت پوقاق
قاتىق بوغۇلغانلىقىدىن خىربىلدەپ كانىيىدىن گەپ چىقماي قې.
قىلىپ يۆتىلىپ كەتتى.
— تو لا گەپ قىلىپ دېمىم كېسىلىپ كەتتى. گېپىمنى
ئاڭلامدىغان بۇ جۇۋا ئېغىزلار. بالا تۇغماي بېشىمغا بالا تۇغۇپتى.
كەنمەن.....

دۇتخانىنىڭ تېمىغا يۆلەپ سېلىنغان كونا يوتقان ئارسىدىن
ئايانىڭ ئىنجىقلاب ئاران گەپ قىلغان ئاۋاازى ئاڭلاندى.
— تېخى ھېلىلا ئۆگزىدە ”ئاتام كېلىۋاتىدۇ“ دېيىشىپ چۈ.
رۇقلاشقان ئاۋاازى ئاڭلانغان، شۇندىن كېيىن گۈلدۈرلىشىپ
جىمىقتى. شۇ تاپتا سامانلىققا مۆكۈۋالدىمىسىن دەيمەن. گەپ.
نىڭ ئايىغى چىقمايلا سايىت پوقاق ئۆيدىن ئېتىلىپ چىقتى.

— مانا... مانا... ئاتاڭ ساراڭنىڭ تاياق - تەستىكىنى مەنلا يەپ كېتىي. ئۆلدر دېمىدەستىن ئۇرىدۇ قان تەلىزى. بىزماللىققا ئاتاڭ كەلگۈچە مىدىرلىغاچ تۇرۇڭلار دېسىم... گېپىمنى بىر پۇل - خا تەڭ قىلىشىمىدى.....

يۇتقاننىڭ ئىچىدە ئىنجىقلاب ئاران تىنسىپ كوتۇلداب گېپىد. ئىڭ ئاخىرىغا كۈچى يەتمىگەن سایت پوقاقنىڭ ئايالنىڭ يىغا بىلەن ئۇنى ئىچىگە چۈشۈپ كەتتى.

سایت پوقاق بوراندەك ئېتىلىپ سامانلىققا كىردى. يۈزىگە ئۆمۈچۈك تورى چاپلىشىپ دېمىقىغا ساماننىڭ قۇرۇق، ئاچىق توپسى ئورۇلدى. يۈز - كۆزىگە چاپلاشقان ئۆمۈچۈك تورىنى بېڭى بىلەن سۈرتىكەچ قېقىلىپ ۋارقىرىدى:

— چىقىشە ئوغرى مۇشۇكتەك مۆكۈنۈۋالماي، ھېلى باكا دەسىپ قوۋۇرغاخىنى سۇندۇرۇۋېتىمەن ! ...

سایت پوقاق دۆۋە سامانلار ھەقىچان قىمىرلايدۇ دېگەن تاما بىلەن چەكچىيپ قارىۋىدى، سامانلاردىن ھىچ شەپە چىقىمىدى. ئېگىزىرەك بىر دۆۋىنى غەزەپ بىلەن بىر تېپىۋىدى، پۇتى سامانغا كىرىپ كېتىپ سامان سورۇلۇپ باش كۆزىگە چېچىلدى. ئاچ - چىق سامان توپىسىدىن كاڭشىپ يۆتىلىپ بىرمۇنچە قېقىلىپ كەتتى. شۇنداقتىمۇ سامانلار ئارسىغا قولىنى تىقىپ بىرەرسد - ئىڭ كۆكۈلىسى قولۇمغا ئىلىنىشىپ قالار دېگەن ئويدا شۇنچە مالتىلاب تاپالىمىدى. بۇ گۈيلار سامانغا مۆكۈنۈۋالماپتۇ دەپ ھۆكۈم قىلغاندىن كېيىن ئۆگزىگە ياماشتى. سایت پوقاق ئالدى - راشچىلىقتا شوتىنىڭ بالدىقىنى تاقلاپ كېتىپ سىيرىلىپ يە - قىلغىلى قىل قالدى. ئۆگزىگە چىقىپلا قوناق شېخى ئارسىغا

دۇۋىلەپ قويۇلغان پاتاقلارنىڭ قىمىرىلىخىنى كۆرۈپ قالدى.
سايت پوقاق ئۆگزىدە بېلىنى رۇسلاپ ئۆپكىسىنى بېسىۋېلىپ،
قۇرۇق ئوت-خەسە ئارىسىدىن چاشقانى كۆرۈپ قالغان. ئاق
ساردهك پاتاقنىڭ ئارىسىغا قولىنى تىقىپلا بىرسىنى كوكۇلىسى-
دىن قاماللاپ چىقتى. بۇ باللارنىڭ چوڭى—قىزى تۇرالا ئى-
دى. ئۇنىڭ تارالماي پاخىپىپ چىگىشلىشىپ كەتكەن چاچلىرى..
غا قوناق شىخىنىڭ كۈكۈندىلىرى، پاتاق ئۇۋاقلارى، قوناقنىڭ
قۇرۇپ قالغان ساقاللىرى چاپلىشىپ فالغانىدى. ئۇنىڭ قوبال
ياصالغان قىدىمىي ياغاج قوشۇقنىڭ كاسىسىدەك قارا قېتىپ
قالغان يۈزلىرى سوغۇقتىن تارتىشىپ، مايسىز، قۇۋۇھتسىز-
لىكتىن بارغانچە يوغىنباپ قەلەي چۆمۈچتەك پارقىراپ تۇرغان
كۆزلىرى پولتىپ چىققان، كۆزىنىڭ ئېقى قۇۋۇھتسىزلىكتىن
كۆكىرىپ كەتكەندى. سايت پوقاق تۇرالانى كاچاتقا بىر سېل-
ۋىدى دەلدۈگۈنۈپ كېتىپ يەنە تىك تۇرۇپ بۇرۇنقىغا ئوخشىما-
يدىغان بىر ئەلپازدا دادىسغا نەپەرت بىلەن چەكچىپ تۇردى.
سايت پوقاقنىڭ جۇدۇنى تېخىمۇ تۇتۇپ قاتىق تەپتى. تۇرالا
ئىسکى تۇماقتەك ئۇچۇپ بېرىپ يېڭىدىن دۇۋىلەنگەن نەمخۇش
تېرىدەك غازىڭى ئۇستىگە چۈشتى. ئەمما ئۇ يەنە سەكرەپ قوپۇپ
چىشلىرىنى كىرىشتۈرۈپ مۇشۇككە خىرس قىلغان چاشقان بالى-
سىدەك ھۇرپىيىپ تۇردى. سايت پوقاق بىردىنلا سەگە كلىشىپ
ھېيران قالدى. نەچە ۋاقتىن بېرى قول كۆتۈرۈپ بولغۇچە
دەرىلدەپ تىترەپ ۋارقىراپ چىرقىراپ "ۋاي ئوبىدان ئاتا، پونددى-
لمەك ئاتا، نېمە دېسەڭ شۇنى قىلاي، ئۇرمىغىن" دەپ ياللۇردى-
غان تۇرالا بۇگۈن ئەڭ قاتىق كاچات بىلەن يامان تېپىك يەپمۇ

بۇرۇنقىدەك يۇمۇلۇنۇپ يېتىپ ئاللا-تۇۋا سالماي يەنە سەكىرەپ تۈرۈپ ئۆزىگە غۇزەپ بىلەن چەكچىيىپ تۇردى. سايىت پوقاق ئىسکى تامنىڭ كامىرىغا قولىنى تىقىپ قۇشقاچ بالىلىرىنى بىر- دىن تارتىپ چىقىرىپ بوغۇپ تاشلاۋاتقان ئوغرى مۇشۇكتەك ئاۋۇال كەنجى ئوغلى توختى قارىنى، ئاندىن ئۆزىنىڭ ئاتىسىنىڭ ئىسمىنى قويۇۋالغان چوڭ ئوغلى پالتا بەگنى قاماالاب پاتاق ئارىسىدىن سۆرەپ چىقتى. ئاندىن سۆڭەكتىن قىزغىنىپ ئۆزد- نىڭ بالىسىنى تالاۋاتقان ئىتتەك ئىككى ئوغلىنى دۇمبالاپ كەتتى. بالىلار تاياقتىن يۇمۇلۇنۇپ، ۋارقىراپ تاشلىدى-يۇ، يەنە دەس ئورنىدىن تۈرۈپ كەتتى.
— تازا ئۇرە ئوغرى. ئۇرە، بىزنى ئۇرۇپ ئۆلتۈرۈپ قايند- تىپ يەپ مۇرادىڭغا يەت.

قىزى تۇرالا بار ئاۋازىنى قويۇۋەتىپ يىغلاپ تۈرۈپ ۋارقىد- مرىدى. توختى قارى بىلەن پالتا بەگنى بولۇشغا ئۇرۇپ تېپىۋات- قان سايىت پوقاق قىزىنىڭ ھازىر غىچە ئۆزى ئاڭلاپ باقىغان نەپەتلەك ئاۋازدا چىرقىرىشىدىن توختاپ قالدى. قىزى قولغا سۇنۇق ئارىنى ئېلىۋالغانىدى. تۇرالانىڭ كۆزلىرىدىن بىر خىل ئەسەبى ئۆچەمنلىك چىقىپ تۇراتتى. ئۇنىڭ ئارىنى ئاران كۆتۈ- رۇپ تۇرغان، ”پۇۋ“ دېسە ئۇچۇپ كېتىدىغاندەك يىگىلەك گەۋ- دىسى، ئىككىنى بىر قىلسىمۇ ئارىنىڭ سېپىدەك كەلمەيدىغان ئىنچىك بېغىشلىرى دىرىبلەپ تىترىمەكتە ئىدى. ھەيرانلىقىنى بارلىق ئاچىقى بىردىنلا ئىچ ئاغرىشقا، ئۆمرىدە كۆرۈلۈپ باق- مىغان ئىچى كۆيۈشكە ئۆزگەرگەن سايىت پوقاق پۇشايمان بىلەن لاسىدە بوشىشىپ كەتتى. ئۇنىڭ ئون ئىككى ياشلىق قىزىغا

ئۆمرىدە بۇنداق ئىچى كۆيۈپ باقمىغان. بۇنداق قاراپ تۈرۈشقا چولسىمۇ تەگىمگەندى. ئۇنىڭ ھەممىنى ئۇنتۇپ قىزىنى باغ. رىغا باسقۇسى كەلدى. ئۇنىڭ بوشىشىپ ساڭگىلىغان قوللىرى. نىڭ بىردىن بارمىقى يىڭىنە سانجىلغاندەك ئاغرىدى. ئۇ چۆچۈپ ئېسىگە كەلدى. پالتا بىگ بىلەن توختى قارى ئۇنىڭ بىردىن بارمىقىنى قاتتىق چىشلىگەندى.

— بىز... بىزنى ئۇرغان... چەمدەك قىلىن قولۇڭمۇ ئاغرىم. دىكەن... — پالتا بىگ ئېسىدەپ يىغلاپ تۈرۈپ ئاتىسىنىڭ چۈپۈرقاش ئاستىدىكى چامغۇر ئورىسىدەك چوڭقۇرلاپ كەتكەن كۆزلىرىگە، تۈل خوتۇنىڭ كونراپ كەتكەن چۈچىلىق سۈپۈر... سىدەك قورۇق ھەم ساقال بېسىپ كەتكەن يۈزلىرىگە ئۆچەمنلىك ھەم يېلىنىش بىلەن قارىدى.

سايت پوقاق لاسىدە ئىزىغا ئولتۇرۇپ ئون ياشلىق پالتا بىگ بىلەن يەتنە ياشلىق توختى قارىنىڭ ئاق توپىغا بۇلانغان يۈزىدىن ئېرىق ياساپ ئېقىپ چىقىۋاتقان ياشلىرىنى چەمدەك قېتىپ قۇرۇپ، جىگە قوۋۇزىقىدەك يېرىكلىشىپ، يېرىلىپ كەتكەن ئالقانلىرىدا سۈرتتى. بالىلارنىڭ تارتىشىپ كەتكەن يۈزلىرىدە توپا بىلەن ياش ئارىلىشىپ لاي سۇۋاقي ھاسىل بولدى. ئۇ ئىككى ئوغلىنى باغرىغا بېسىپ ھۆڭرەپ يىغلىۋەتتى. ئارىنى كۆتۈرەلمى تىترەپ تۇرغان تۇرالامۇ ئارىنى تاشلىۋېتىپ كېلىپ ئاتىسىنىڭ باغرىغا ئۆزىنى ئېتىپ بۇقۇلداب يىغلاپ كەتتى.

— توۋا قىلدىم خۇدايم توۋا... بالىلىرىم... من سىلەرنى ئۇرمایتتىم... خۇدايم توۋا، نېمە كۈنلەرنى كۆرۈۋاتىدىغاندىمىز خۇدايم. بىردهم بىكار ئولتۇرۇپ قالدىغان، ئىش قىلمايدىغان

كۈنۈم بولمىسا. سەن ئۇخلاشقا ياراتقان كېچىلەردىمۇ بەخىرا مان قېنىپ ئۇخلىمايمەن. شۇ پېشادىمگە پۇتولگەن دېھقانچىلىقنىڭ كويىدا كېۋەزلىكتە دوڭغىيىپ يۈرگىنىم يۈرگەن. شۇنداق ئىشلىسىمۇ يَا ئىشنىڭ ئالدىغا چىقىپ بولالمايمەن ياكى بىر قېقىم ئىككى بولمايدۇ... توۋا قىلدىم خۇدايمىم توۋا، نېمە گۇنا-ھىم باردۇر بىلمىدىم. شۇ خەققە بىرگەن ئاساپىش كۈنلىرىڭ بىزگىمۇ بارمۇدۇ؟... جاھاندىكى ھەممە خەقتىن ئايىمىغان نېمەت-لىرىڭنى پەقدەت بىز دىنلا ئايامسىن ئاللا. بىز سېنى سېخىنىمىز، ئەمما سەن بىزگە سىڭا كۆزۈڭدە قاراۋاتىسىن... سايىت پوقاق باللىرى بىلەن پاتاققا تاشلىنىپ ئۆلۈم بول-

خاندەك هازا ئېچىپ بىر دەم يىغلاشتى.

— نېمىشقا پاختا تەرگىلى چىقىدىڭلار؟

باللىار جىممىدە بولۇشۇپ بىر-بىرىگە قاراشتى.

— قورسقىڭلاردىكىنى دەڭلار. مەن ئاتاڭلار چىرايلىق سو- راۋاتقاندىكىن سىلەرمۇ چىرايلىق دېسەڭلار، مەنمۇ سىلەرنى ئۇرمائىمەن. سىلەرمۇ تاياق يېمەيسىلەر. نېمىشقا كېۋەزلىككە چىقمايسىلەر؟ كېۋەزلىككە چىققان بولساڭلار مەن تۈگىمەندىن كەلگۈچە ھېچ بولمىسا بىر تاغارنى بولسىمۇ ئۆرە قىلىپ بۇ كەمگە يەنە بىرسىنىمۇ قارا كۆرۈنە قىلىپ بولغان بولساڭلار، بىزماللىققا پاختا زاۋۇتىغا ماڭاڭتىم. سىلەرمۇ مەكتىپىڭلارغا باراتقىڭلار، قورسقىڭلاردا بىرەر غوم بولسا دەڭلار.

— مەن ... مەن ... باشتا دەي. سەن خۇدايمىم بۇيرسا كۆزدە پاختا ساتقاندا ھەممە باينىڭ تونۇر كاۋىپىدىن، تۇدى قۇشنىڭ ئەنجان پولۇرىدىن ئېلىپ بېرىپ كاۋاپ بىلەن پولۇدا سېنى تازا

بىر تويمۇز ئۆپتەي دېگەنتىڭ، ھازىرغىچە ھەركۈنى شۇنداق دەپ
گوللاب پاختا تەرگۈزىسىن. ئالىتە مەرتەم پاختا ساتتىڭ، ئېلىپ
بەرمىدىڭ، پاختتىنىڭ ئاخىرقى تېرىمى قالدى. ئەمدى بۇ قېتىم
بىر تەرسەك تۈگەيدۇ. كاۋاپ بىلەن پولۇ ئېلىپ بەرمىيلا بولدى
قىلىدىكەنسەن. ئەمدى تەرمەيمەن. ئۆزەڭ تەر... هە... مېنى
گوللىغاندىكىن تەرمەيمەن.

— سەنچۇ پالتا بەگ؟

— ھەر قېتىم پاختا ساتسام ئېلىپ بېرىمەن دەيسەن. بۇتۇم
تۈڭۈپ پەقت بۇلامىدىم. قىشلىق ئۆتۈك ئېلىپ بېرىمەن دەپ
ئىككى قىشنى ئۆتكۈزۈدۈڭ، ئېلىپ بەرمىدىڭ، يەنە پاختا تۈگەي
دېدى. ئەمدى بۇ قېتىم ئۆتۈك ئېلىپ بەرمىسەك بۇ قىشتا يەنە
يازلىق ئاياغ بىلەن قىش چىقىرالمايمەن.

— ۋەزىپە بۇتمىدى دەپ يوتقىنىمىڭ پاختىسىنى تەرگەن
پاختىغا ئارىلاشتۇرۇپ ساتتىڭ. بۇلتۇر بىر قىش يوتقاننىڭ
ئىسىقىنى كۆرمەي چىقتىم. بۇ يىل ھەر قېتىم پاختا تەرگەندا
يەنە بىر قېتىم تەرگەندا يوتقىنىڭغا سېلىۋالارسىن دەيسەن،
مۇشۇ ئاخىرقى تېرىمە بولسىمۇ يوتقىنەمغا سالغىلى قويىساڭ
تېرىمەن، بولمىسا خەقنىڭ پاختىسىنى تېرىپ بېرىپ، يوتقىدە
نېمغا لايىق پاختىغا ئىشلەيمەن

سایىت پوقاق شۇكلەپ، بېشى سائىگلاب كەتتى. ئۇنىڭ
بۇغىدىكى ئۇستىدىكى ناسۇال قاپىقىدەك يارىشىغى ساقاللىق
ئېڭىكى ئارىسىغا چۆكۈپ كۆرۈنمەي قالدى. ئۇ قانجۇقنىڭ كا-
ئىلدىغان ئاۋازىدىن چۆچۈپ بېشىنى كۆتۈردى. توختى قارى
لىكىدە ئورنىدىن تۇرۇپ:

— قانجۇق كۈسۈكقا چۈشكەن ئوخشайдۇ، بىرمۇنچە ئىتلىار
مەھىللەگە كېلىۋاپتۇ، — دېدى.

— بالام، بۈگۈن گېپىمىزگەپ. بۈگۈن سىلەر مەكتەپكە
بارماڭلار. ھەممىمىز پاختا تېرىمىز، تەركەن پاختىدىن سەن
بۇتقىنىڭغا لايق ئالغىن. قالغىنىنى سېتىپ پۇلغა كاۋاپ،
پولۇ... نېمە يېكۈمىز كەلگەن بولسا، بازاردا نېمە بولسا شۇنى
يەيمىز. پالتا بىگ، مەن سائى قايىسى ئۆتۈكىنى تۇتساڭ شۇنى
ئېلىپ بېرىھى، بولامدۇ؟

— گېپىڭىز گەپمۇ ئاتا؟

بالىلار خۇشاللىقتىن سەكرىشىپ كەتتى.

— ئاناڭلارنىمۇ پاختىنىڭ تۆپىسىگە ياتقۇزۇپ ئاپراىلى.

بازارنى كۆرسۇن. نېمە يېسە شۇنى ئېلىپ بېرىھىلى.

بالىلار خۇشلۇقىدا چۈرقيرىشىپ، سەكرىشىپ، تەلپەكلى.

رىنى ئاسماڭغا ئېتىشتى.

— سەكرىمەڭلار... سەكرىمەڭلار... ئۆگزىگە چىققاندا پەم بىـ

لەن پۇتۇڭلارنىڭ ئۇچىدا. دەسىسەپ مېڭىڭلار. ئۆگزە يېلىڭىداب
تۆپىسى بورا ئارسىدىن ئۆيگە چۈشۈپ بولدى. يازدا يامغۇر
ئۇنىدۇ. قىشتا سوغۇق. بۇرۇنۇڭلارنىڭ ئۇچىنى كۆرۈپ ئەتتىنى
ئويلىمايدىغان بەغىرەزدەك چوڭ بولۇڭلار. بىزدىن كېيىن قالـ
ساڭلار قانداقمۇ جان باقار سىلەر.

— مەن چوڭ بولسام ھەرگىز سەندەك بىكارغا ئىشلەپ بالـ.

لىرىمىنى ئاچـ يالىڭاچ قويىمايمەن، — دېدى پالتا بىگ كوتۇلداداـتـ.
قان ئاتىسىغا مەنسىتمەسىلىك بىلەن قاراپ.

— راست ئاتا، سەن بىك دۆتكەنسەن. يىل بويى بىركۈن

بىكار تۈرمىي ئىشلەپ ئالغان ھوسۇلۇڭنى پۇلغا ساتماي ھېلىقى سوقاباش بوغالتىر يېزىپ برگەن قۇرۇق قەغزىگە ئۆتكۈزۈپ مانچىلىك قىزىم قالدى دەپ سالپىيىپ ئولتۇرىدىكەنسەن. ئىت يىلىدىن ئىشىك يىلىخىچە تۈگىمىيدىغان قانداق قەرز ئۇ.

— ئاتا، مەن ئەقلىمگە كەلسەم قەرزىمىز بار دەيتتىڭ. ھەر يىلى زىراڭتىرىمىز بەك ئوخشايدۇ. قارا دۆڭدەك چوچايغان بۇغداي خامىنى، كېۋەز خامىنىدىن سۆيىنۇپ تاتلىق ئويلارغا چۆمۈمىز. لېكىن يەنە شۇ قەرز.....

— تولا كاپىلداشما، بۇنداق ھېساباتنى ئاڭلىسام بېشىم ئاغ. رىيدۇ. ئىلدام بېرىپ پاختا تېرىش. شۇنچە قۇرۇق گەپ قىلغۇ. چە ماڭغان بولساق كېۋەزلىكە بېرىپ بولاتتۇق.

— بۇ قۇرۇق گەپ ئەممەس ئاتا. سەن ئىشلەشنى بىلىپ ھېسابىنى ئېلىشنى بىلمىگەچكە، ئەمگەك قىلىشنى بىلىپ، ھەققىڭنى ئېلىشنى بىلمىگەچكە، قەرزىڭ مانچىلىك باردەسە خوش دەپ تۈرغاچقا، سېنى ئاشۇنداق جايلايدۇ ئۇ سوقاباش بوغالتىر، — دېدى تۈرالا شوتىدىن چۈشۈۋېتىپ.

— بالام، كىچىك بولغاندىكىن ئۇنداق جۇۋا ئېغىزلىق قەـ لىپ ساقال غېرچىلماڭلار، قەرزى ئېشىپ قالدىغان ئىش مەن توغۇلسام بار ئىكەن. ئاتام بىلەن ئانام ئۆلۈپ كەتكەندە ئۇلارنىڭ بىر يۈز ئون ئۈچ كوي ئۇماج قەرزى ماڭا سراس قالغان. ئەللە-مەھىلە دېوقان خەقنىڭ ھەممىسى كۆرگەن كۈن بۇ. يالغۇز بىزلا شۇنداق بولساققۇ قاقدىساق. ھەممە خەقنىڭ ھال-- كۈنى شۇنداق تۈرسا، يالغۇز بىز قاقدىساق چۆگۈن قاينىسا ئۆزىنىڭ بويىنغا تاشىدىغان گەپكەن.

—چۈك ئاتام-چۈك ئاناملار ئىشلىمەيدىغان ھۇرۇن

خۇقىمىتى؟

—ياق، ماڭا ئوخشاش كېچە-كۈندۈز ئېتىزدىن كەلمى ئىشلەيتتى. ھەتتا ئەتىيازلىق تېرىلغۇ، كۆزلۈك يىغىم ۋاقتىدا ئېتىزدا تۈنەپ ئىشلەيتتى.

—ئۇنداقتا ساپلا بىكارغا ئىشلىمەيدىغان كالۋالارنىڭ بالىلە-
رىكەنمىز.

—ھەددىڭدىن ئېشىپ پوق يېيىشىمە!

ئۇلار كېۋەزلىككە ئاشۇنداق دەتالاش قىلىشىپ مېڭىشتى.

—دۇقا باش بوغالىتىرنىڭ يېرىنى ھەممىڭلار تېرىپ يىغىپ بېرسىلەر. ئۇنىڭ بۇغىدىيى، سامىنى، كېۋىزى، كېۋىزنىڭ شادىسىغىچە پۇل بولىدىكەن. ئۇ ئۆزى ئىشلىمەيدۇ.

—يېزىدىكى ھەممە باشلىقلارمۇ شۇنداق قىلىدۇ.

—ئۇلارنىڭ يېڭى، پادشاھنىڭ ئوردىسىدەك ئۆيى، ماشد-
نىسى بار.

—ئۇلار بىزدەك ئىشلىمەيدۇ. ئاج-يالىڭاچ قالمايدۇ. يېڭى كىيمىلەرنى كېيدۇ. يىل بويى كاۋاپ، پولۇ يەيدۇ. بىزدەك ئىشلەيمىز. يەنە يوقسۇللۇقتا ياشايىمىز.

—ئۇلار ھېسابتن ئوغرىلايدىكەن ئاتا. سەن ھېساب قە-
لىشنى بىلمسەڭ بىزنى ھېلىقى دۇقا باش بوغالىتىر بىلەن ھېسا-

بات قىلىشقا ئاپار. بىز ھېسابلىشىمىز، ماقولمۇ؟

—راست، ئاچام ھېسابقا ئوستا. ھېساب قىلساق چوقۇم
قدىزدىن قۇتۇلىمىز دادا، شۇنداق قىلىلى دادا.

بالىلارنىڭ گېپىدىن بارغانچە شۈكىلەپ جاۋاب بېرەلمى

قالغان ساییت پوقاق باللارдин ئىلداماراق ماڭدى. باللار يۇ.
گۈرۈپ يەنە ئالدىغا ئۆتۈۋالدى.

— ئاتا، سېنىڭ مۇشتۇڭدەك بار بوغالتىردىن نېمىشقا قور-
قىسىن؟ — دېدى پالتابىگ.

— ”ئېشەككە كۈچۈڭ يەتمىسە ئۇر توقۇمنى“ دەپ سوقا.
باش، كوسا بوغالتىردىن دەرىدىنى ئالالماي بىزنى ئۇرغىلى قويسا
بولىدۇ ئاتامنى، — دېدى توختى قارى.

— بالام مېنى تولا قىستىماڭلار. سىلەر ھازىر كېچىك
بىلمەيسىلەر. چوڭ بولغاندا بىلىپ قالىسىلەر. ئىش بوغالتىر
بىلەنلا تۈگىسىغۇ ياخشى.

— شۇنچە جىق پاختا ساتساق، يەنە قدرز تۈگىمىسە. ھېساب-
لاشىڭ چوقۇم چىقىدۇ، — دېدى توختى قارى.

— مەن سىلەرگە دەپ بېرىھى، بۇلتۇر كۆك تىكەندىكى ماڭ.
سۇر سېرىق سوقاباش بوغالتىر بىلەن ھېسابات قىلىشىمەن دەپ
ئۇرۇشۇپ قېلىپ، سوقاباش بوغالتىرىنى بوغۇپ قويغانغا ساقچە-
لار تۇتۇپ ئەكتىپ ئالته ئاي سولاپ قويۇپ، جەرسىمانە قويدۇق
دەپ ئۆي ۋاقىنى سۈپۈرۈپ ئېلىپ چىقىپ كەتتى. ماڭسۇر
سېرىقنىڭ بالا-چاقسى ئاج قېلىپ ئۆي ۋاقى ۋە يەرلىرىنى
ئىچكىرىدىن كېۋەز تەركىلى چىقانلارغا سېتىپ يەپ تۈگەتتى.
ماڭسۇر سېرىق تۇرمىدىن چىقىپ باللىرىنى ئېلىپ ئۇرۇمچى
تەرەپكە چىقىپ كەتكەن. ئاڭلىساق ئۇرۇمچىدە غالىتكە باققالا-
لمق قېلىپ يۇرۇپتىكەنمىش، يېقىندا تۇيۇقسىز ئۆلۈپ كېتىپ.
تۇ. يۇرتىن ئۇرۇمچىگە بارغانلار ماڭسۇر سېرىقنىڭ باللىرى
بىلەن كۆرۈشۇپ قاپتىكەن. ئۇلار كۆز يېشى قېلىپ شۇلارنى

دەپتۇدەك. ئاخلىساق بالىلىرىنىڭمۇ كۈنى تەسمىش. ئۇرۇمچى كۆچىلىرىدا غالىدكە ھەرخىل مېۋىلەرنى بېسىۋىلىپ توۋلاپ يۇرۇپ ساتارمىش. بازار باشقۇرغۇچىلارغا تۇتۇلۇپ قالسا ھەپتە تاپقان پۇلى بىر قېتىملىق جىرىمانىگە يەتمەيدىكەن. چوڭ ئوغلى ھاشم سېرىق ئىچكىرىدە پۇل تاپىمنى دەپ، ئۇ يەردە ئۇج چاقلىق ھارۋىغا قۇرۇق ئۇزۇمنى قاچىلاپ كۆچىلاردا سېتىپ بېقىپ، مېھمانخانىدا قونالغۇ بەرمىگەچكە، نۇرغۇن دەرد تارتىپ نېملا بولسۇن يەنسلا ئۇرۇمچى ئوبىدانكەن دەپ يېنلىپ چىققازادمىش. مۇشۇنداق خاپىلىق بىلەن يۇرتىتىن يامانلاپ چىقىپ كەتە. كەنلەر تولا. ئەمما ھەممە يەردە قازاننىڭ قولىقى توت. باشقىلا-رمو بىر ئادەم يۇرتىتىن چىقىپ كېتىپ بولغۇچە، ئانچىلىك قەرزى بار، مانچىلىك قەرزى بار، دەپ، خەقنىڭ ئۆي-يەرىلىرى.. خى مۇسادرە قىلغىلى ئاران تۇرىدۇ. يۇرتىتىن چىقىپ كېتىپ ياقا يۇرتىنىڭ دىشۋارچىلىقىغا چىدىمای قايتىپ كەلگەنلەر ساپلا ئۆي-جاي، يەردىن ئايرىلىپ قېلىپ، ئۆز يۇرتىدا يەر-ماكانسىز قېلىپ، ئۆزىنىڭ ئىسلى ئۆيىدە ئولتۇرغانلارغا مەدىكار بولۇپ ئىشلەۋاتىدۇ. يۇرتىتىن يامانلاپ كېتىپ بۇشايمان قېلىپ نومۇس كۆچىدىن قايسى يۈزۈم بىلەن يۇرتقا بارىمنى دېگەنلەر ماڭسۇر سېرىق رەھمەتلىكىنىڭ بالىلىرىدەك تالادا قالسىمۇ، ئورۇلۇپ-- سوقۇلىسىمۇ چىشىنى چىشلەپ ياشاؤاتىدۇ. ئاج قالساقىمۇ، يالى-ئاج قالساقىمۇ بالىلىرىم، ئۆي-زېمىننى تاشلاپ كەتمەيلى. چە-شىمىزنى چىشلەپ يەرجايىمىزغا چىڭ دەسىپ تۇرمىساق قوڭ-- سىزنى كۆتۈر دۇقلا، كۈنىمىز تەس...
بالىلار جىمىپ كېتىشتى. ئۇلارنىڭ ئورۇق يۈلغۇن چىۋ-

قىدەك بارماق، بېغىشلىرىنى كېۋەزغوزەكلىرىنىڭ مىختەك ئۇچلىرى تىلغاب، قانلىق قىزىل جىجىقلارنى قالدۇرۇپ كەتكەندى. ئۇلار گەپ بىلدەن بولۇپ بىرمۇنچە پاختا تېرىپ بولغاننىنى سەزگەندە ئاللىقاچان چۈش پېشىم بولغاندى. ئەمما بالىلار جىمجىت قول-قولچە پاختا تەرمەكتە ئىدى. سايىت پوقاق بالىلارغا چەكسىز ئىچ ئاغرىتىش ئىچىدە زوقلىنىپ قارىدى.
— بالىلرىم، چۈش پېشىمدىن ئېشىپتۇ. بىر بوردىدىن ناشتا-ناۋا قىلىۋېلىپ تېرىمەدۇق؟

— ياق ئاتا. يەنە بىردهم تەرسەك، ئىككى تاغار تولسا تايىنە-لمق بەش تاغار قىلىپ ئاپىرايلى. ناشتىنى يولدا قىلايلى. بۈگۈن كەچ بولسىمۇ پاختا سېتىپ سودىلىق قىلىۋالىمىساق، ئەتە يەنە مەكتەپتىن قالىمىز، — دېدى تۇرالا.

— راست، تايىنلىق ناشتا قىلىلى، — دېدى توختى قارىمۇ.

— بۇنداق جان تەلىپىز قىلىپ ياشىغىچە ئادەم ياشىمايدىغان يەر بولسا كېتىپ جېنىمىزنى جان ئەتسەك، ئازراق بولسىمۇ راھەتتە ياشارمەدۇقكىن، — دېدى پالتا بەگ كوتۇلداب.

— جاھاندا ئۇنداق يەر بولسا خەقلەر جاھاننىڭ چېتىدە بىر مۇزلىۇقنى، ئاسمانىدىكى ئايىنى پاسىل ئايىرىپ ئىگەللەپ يۈرمەيتە-تى. يەرقالماي شۇنداق قىلىۋاتقاندۇ، — دېدى تۇرالا.

— ھەبىللى بالام، ئوبدان گەپ قىلىدىڭ، شۇڭا بىزگە مۇشۇ يەردەنمۇ ئوبدان يەريوق. چىدايلى. چىدىمىساق ئامال يوق. خۇدا بىركۈنى بىزگىمۇ كۈننىڭ سېرىقىنى كۆرسىتەر.

* *

* *

* *

زورلىغان بىلەن بولىمىدى. بالىلارنىڭ ئانىسى ئازنا بازارغا بېرىپ پاختا سېتىپ سودلىق قىلىپ مېھمان بولۇپ كېلىشكە ئۇنىمىدى. سايىت پوقاقنىڭمۇ، بالىلارنىڭمۇ كۆڭلى يېرىم بولىدى. ئېشىك هارۋىسغا بېسىلغان بەش تاغار پاختىنىڭ ئۇستىدە ئاندا-ساندا بۇلۇت ئەگىپ يۈرگەن كۆككە تىكىلىپ ئوڭدا ياتقان سايىت پوقاق جاھاننىڭ تارھەم كەڭ يارىتىلغانلىقىنى خىيال قىلماقتا. تۇرالا بىلەن توختى قارى ئاتىسىنىڭ ئىككى يېقىدا دۈم يېتىۋېلىپ ئازنا بازارغا بېرىشنىڭ خۇشاللىقدا ھەرخەل تاتلىق خىيالغا بېرىلگەندى. بالىلارنىڭ ئازنا بازارنى ئويىننىم-خىنغا ئازكەم بىرىيەل بولۇپ قالايمى دېگەندى. ئاتىسى بۈگۈن تەرگەن پاختىنى ئازنا بازاردىكى پاختا زاوۇتىغا سېتىپ ئەت تەرگەن پاختىدىن بىر تاغارنى تۇرالانىڭ يوتقىنىغا سېلىۋېلىشىغا ماقول بولغانىدى.

تەلۋە چىرماقچى پالتاھەگ هارۋا ھەيدەشكە ئامراق بولغاچقا، ئائىلە بويىچە هارۋىنى ئەپچىل ھەيدەيتتى. بوز ئېشەكمۇ پالتا بەگىنىڭ ئاۋازىنى ئوبىدان تونۇيىتتى. پالتا بەگ پولۇ بىلەن تونۇر كاۋىپى ھەر قېتىم كۆز ئالدىغا كەلگەندە قولىدىكى سېرىق سۆ-گەتنىڭ كۆك كەسمىسى بىلەن ئېشەكنىڭ بويىنىغا تازا كېلىشتۇ-رۇپ سېلىپ تۇردى. كۆك كەسمە ھەر قېتىم پاتاك ئارنلاش يۇڭىشىپ تەگەندە بوز ئېشىك چىچاڭشىپ ئالدىغا بىر شوشۇپ بىرىتىنىق سوکۇلداب مائىدى. ئېشەكنىڭ يۇڭلۇق كالىتە پاچقۇ قۇمساڭغۇ نەمسىز توپىغا، ئۇشلانمىغان، قوۋۇزاقلىرى سوپۇلۇپ كەتكەن جىڭدە قوزۇقىدەك پېتىپ كۆتۈرۈلگەندە ھاسىل بولغان توپا-تۇزان، غىچىرلەپ كېتىۋاتقان رېزىنکە چاقلق ياغاج ھار-

ۋىنىڭ كەينىدە سۇس تۇمان ھاسىل قىلىدى. ئانسىنىڭ كاۋاپ
بىلەن پولۇنى تازا يېپ توغاندان كېيىن مايلاشقان قوللىرىنى
يۈزىگە ئوبدان سۇۋاپ، چاۋا-چاۋاڭ بولۇپ يېرىلىپ كەتكەن
مايسىز يۈزلىرىنى مايلىۋېلىشنى ھەممىسىگە قايتا-قايتا تاپىلدە.
خىننى ئويلاپ قالغان پالتا بەگ ئارقىسىغا قاراپ سورىدى:

— ئانام نېمە دەپ تاپىلىدى؟

— كاۋاپ بىلەن پولۇنىڭ يېغىدا يۈزۈڭلارنى ياغلاڭلاردەدى
شۇ، — دەدى توختى قارى.

— ئانامخىمۇ ناننىڭ ئارىسىغا ئېلىپ سىڭا تاۋاق پولۇ بىلەن
بەش زىخ كاۋاپ يۆگىكەج كېلىلى دادا، مۇزلاپ قالسىمۇ ئېغىز
تەگسۈن، — دەدى پالتا بەگ.

— شۇنمۇ دېيىش كېتەمدۇ دۇرۇن، — دەدى توختى قارى.
پالتا بەگ ئانسىنى تولىراق ئويلاپ قالدى. "هارۋىدا سىلکىشـ
تۈرمىي سىلق ھەيدەبلى قەندەك ئانا. ناۋات ئانا... بازارغا بارە.
ئۆيىدە يېتىۋەرسەڭمۇ بىر كېسىل ئىككى بولۇپ تېخىمۇ تۈركىشـ
كېتىسەن ئانا — دەدى پالتا بەگ پاختا ساتقىلى مېڭىش ئالدىدا.
ئانا بىر دەم شۈكلەپ كېتىپ جاۋاب بىردى:

— بولسىغۇ بارسام خوب ئىدى بالام. مۇشۇ تاپتا تېنىدىن
ئۆلۈكىنىڭ سۈرى كېلىدۇ. مۇشۇ ھالىمدا قانداقمۇ بازارغا باراـ
لارمەن. سىلەر بېرىپ كۆرۈپ، توپۇپ كەلسەڭلار من كۆرگەـ
نگە، من توغانغا ئوخشاش باللىرىم. كۆڭلۈڭلار ماڭا تىگىلـ
بولدى. رەھمەت باللىرىم، خۇدايم ھەممىڭلارنىڭ بەختىنى بەرـ
گەي.

ئاننىڭ سۆزلىرىنى قايتا يادىغا ئالغان پالتا بەگنىڭ يۈرـ

كى ئېچىشىپ، قارا قوي كۆزلىرىدىن ياش قۇيۇلدى.
 ئۇلار ئىشىكىنى قارا تىرگە چۈمىدۇرۇپ قوغلاپ يۇرۇپ ناماز
 دېگر مەھىلە پاختا زاۋۇتى ئىشتىن چۈشىرگە بېقىن ئازنا
 بازارغا ئاران ئولگۇرۇپ باردى. سايىت پوقاق پاختا زاۋۇتىنىڭ
 مۇزقاپاپقىپ بىرىيۇمچىلىرىنىڭ دۇشكەللەشلىرىگە خىجىللەق ھەم
 تۆۋەنچىلىك بىلەن زورىغا كۈلۈمىسىرەپ، پاختىنى دەرىجىسىنى
 پەسىلىتىپ ئېلىشقا يالۇرۇپ تۇرۇپ ئۇنىتىپ، قوڭىدىن يۆلەپ
 دېگۈدەك ئاران ئۆتكۈزدى.

باليلار كەڭرى كەتكەن مەيداندا بىر-بىرىدىن ئېگىز تاغىدەك
 دۆۋىلىنىپ تۇرغان پاختا دۆڭلىرىگە قاراپ ھەيران قالدى.
 پاختا پۇلىنى ئالىدىغان تۆشۈكە بېقىنلاشقانسىپرى سايىت
 پوقاقنىڭ يۇرىكى سېلىپ، پۇت-قولىدا جان قالىدى. قولى،
 لەۋلىرى، پۇتلرى دىرىلەپ تىترەپ كەتتى. بىرخىل ئەنسىز-
 لىك ئۇنىڭ پۇتون ۋۇجۇدۇنى چىرماشقا باشلىدى. كەچ كىرگەچ-
 كە پاختا ساتىدىغانلارنىڭ ئايىغى بېسىقىپ بۇل ئېلىش تۆشۈكىدە
 ئادەم يوق ئىدى. سايىت پوقاق تۆشۈكتىن قاراپلا شۇركىنىپ
 كەتتى. سوقاباش ھېسابچى شىرەگە بېشىنى قويۇپ خورۇلداب
 ئۇخلالۇراتاتتى. بېشىدىكى قدىقەرنىڭ شەپكىچى ئۇستىلىرى ئار-
 سىنى كۈنجۈر بىلەن كىنگىزدە قاتۇرۇپ ھاۋا ئۆتمەس قىلىپ
 يېرىم كىلو ئېغىرلىقتا تىكەن سارجا كەپكە چۈشۈپ قالغان.
 دۆمچەك ھېسابچىنىڭ بېشى ئاۋۇال يەريپ كېيىن ئاپتاك چېقىپ
 كەتكەن كۈزلۈك قوتۇر كۆكچى قوغۇنىنىڭ ئاق غەشكە قورسىقى-
 دەك ئاق ھەم تاقىر ئىدى. دۆمچەك گەجىگىسى بورداقا چۈشكەن
 قېرى قوتازاننىڭ بويىننەك تۇرۇلگەن گەدىنىدىكى تۇرۇم-تۇرۇم

هارام گوشى بىلەن ياندىشىپ بوتىلاقنىڭ لوكىسىدەك بولۇپ قالغانىدى. جاۋىغىيەدىن قۇيۇلغان شالى ھېساب دەپتىرىنى ھۆل قېلىپ، قېرى چارپاقنىڭ يەل خالتىسىدەك كۆپۈپ-جىمب تۇرۇۋاتقان سىرتقى قوۋۇزىغا ساقىپ چۈشكەندى. سايىت پوقاق سوقا باش ھېسابچىنىڭ بۇ ھالىنى كۆرۈپ ئىچ-ئىچىدىن قىستى. خان كۈلکىسىنى ئاران بېسىۋالدى. ئاندىن زورلاپ بىر قانچىنى قۇرۇق يۇتلەلگەن بولسىمۇ، سوقاباش ھېسابچى قىمىرلاپمۇ قوي. مىدى، تىتىلداۋاتقان سايىت پوقاق توۋلاپ ئويغىتىشقا پېتىنا. ماي ئىستاگىپۇرۇللا دەپ توختىماي ئېڭىكىنى سىلىخىلى تۇر- دى. بوز ئىشەك ئەنسىز ھاڭرىۋىدى، سوقاباش ھېسابچى ئەندى. كېپ ئويغىنىپ كەتتى. پالتا بەگ ئىشەكىنىڭ بۇرۇنغا ماز كەپ- لەپ ھاڭراتقانىدى. قۇرقۇپ كەتكەن سايىت پوقاقنىڭ ئۆڭۈلى ئۆچۈپ كەتتى.

— ئېشىكىڭىنى نېرى ئاپىرسە ھاي كۈسپۈرۈچلار... ئىچب سەت ھاڭرىدا... قوتۇر ئىشەك...، — دېدى سوقاباش ھېسابچى كېرىلىپ ئەسندەپ تۇرۇپ، شۇئەسنادا ئۇنىڭ بەترەڭ تازچىرا يىغا ماس گازىرەك كۆزى يۈمۈلۈپ كالىتە سىزىق بولۇپ قالغانىدى. — كەچ... كەچ بولغاندا پاختا ساتقىلى كەلگەن قانداق لام- زەللە دېھقانىسىن، — دېدى ھېسابچى سايىت پوقاقنىڭ قولىدىن قەغەزنى خۇشياقماستىن ئېلىۋېتىپ.

— بۇ... بۇگۈن كەچ قالدۇق، تۈزىتىۋالىمىز. تۈزىتىۋىلى ئەمدى، — دېدى سايىت پوقاق خۇشامىت بىلەن ھىجىيپ تو- رۇپ. ھېسابچى تازا ئەسندەپ ھۇرۇنلۇق بىلەن قىزىل تاشلىق قېلىن دەپتەرنى ئېلىپ ئالدىرىماي ۋاراقلاپ بىر يىرگە كەلگەنده

توختاپ قولىدىكى قدغۇزگە قاراپ بىر نەرسىلەرنى يازدى. ئاندىن تامغىنى ئېلىپ قەغزگە ۋاقىدا بېسىپ سايىت پوقاقنىڭ ئالدىغا تاشلىدى. سايىت پوقاقنىڭ يۈرىكى ئاغزىغا قاپلىشىپ قالدى.

—پۇل...پۇل...پۇل كەلمەدىكەن؟

—ۋەزىپەڭ توشمىسا، قدرزىڭ ئۆزۈلمىگەن تۈرسا پۇل دەي. سەنغو ئاكا...پۇل لازىم بولغان ئادەم پاختىنى جىق ئۆتكۈزىدەك بولما مەدۇ... .

—ۋاي خېلى ھەلەم ئۆتكۈزىدەم ئۇكام، قدرز يەنە تۈگىمەپ تۈما؟

—تۈگىگەندە مەن ساڭا مانا پۇل دەيمەن. خاتىرەڭنى جەم قىل.

—ئوبىدان ئۇكام...

تۆشۈكىنىڭ بالا ئىشىكى جالاق قىلىپ ئېتىلىدى. سايىت پوقاقنىڭ گېپى ئۆزۈلۈپ دىمى ئىچىگە چۈشۈپ، بېشى مەيدىسى- گىچە سائىڭىلاپ كەتتى. ئۇ بالىلىرىغا يەر تېگىدىن گۇناھكارەك قارىدى. بالىلار ئاتىسىغا غەزەپ، ئىچ ئاغرىتىش، نەپرەت ئارد- لاش جىممىدە قاراپ تۇرۇشتى.

—ئاتا ئايىنا ئاۋۇ ئوغرى، بېرىپ دەپ باقە يەنە، —دېدى تۇرالا.

سايىت پوقاق بۇرۇلۇپ قارىدى. سوقاباش ھېسابچى ئۆر- دەكتەك ئىغاڭىلاپ دوQMۇشتىكى مەزىزلىك تاماق پۇرۇقى تارىلىپ تۇرغان ئاشخانىغا ماڭغانىدى.

—قانچىلىك ئۆتكۈزدىك، قانچىلىك قالدى، قدرزىڭ قانچە.

لمكتى، بېرىپ ھېسابلاشما سەن؟ سېنىمۇ ئاتا دېگلى بولامدۇ.

قدرزىڭ بار دەپ بولغۇچە قورقۇپ تىترەپ تۈرىدىكەنسىن. تىك
تۈرۈپ گەپ قىلساڭ ھاپ ئېتىپ يەپ كېتىدىغان ئىزرايىل
ئەمەس ئۇ، — دېدى توختى قارى.

سايت پوقاق پەلىپەتش دەسىپ يۈگۈرۈپ ئاشخانا ئالدىغا
بارغاندا ھېسابچىغا يېتىشتى.

— ئوبدا... ئوبدان ئۆكام. مەن... مەن سىزدىن بىر خۇش
بولي. بۇ... بۇ دۆرەملەك پاختا پۇلىنى بېرىۋەتسىڭىز. بالىلە.
رىم بۈگۈن كەچكىچە تاماق يېمىدى. ئۇنىڭ تاشايىنىدا قىشلىق
ئەتۈزكى يوقتى. مەن بالىلارغا سۆز بېرىپ قويۇپتىكەنمەن.
بۈگۈن ئۇلارنىڭ غەلۋىسىنى بېسىۋالسام. ئەتىدىن باشلاپ ساتقە.
نىمنى قدرزىگە ھېساب قىلساق.

— ئاهاش... ئاكاۋاي تولا كاپىلداب بېشىمنى ئاغرىتىمىغىنا...
ماڭا ھېساب ئۆگىتىمەن دەپ ئاۋارە بولما. مەن ئۇنداق نەخ-نې-
سى مەكتەپتە ئوقۇمىغان.

— تۈگىمەيدىغان قانداق قىرزاڭدىن ئۇ. ھېسابنى بىزگە ئۇ.
چۈق دەپ بېرىڭ، — دېدى ئاتىسىغا ئەگىشىپ كەلگەن تۇرالا،
ئاتىسى دەرھال ئۇنىڭ ئاغزىغا كاچات بىلەن بىرنى سالدى.
— كەچ بولغاندا نەدىن كەلدى ئەمدى بۇ كۆك پىتلار ئادەمگە
چاپلىشىپ.

— بىز كۆك پىت ئەمەس. ئاغزىڭىزغا بېقىپ سۆزلەڭ، —
دېدى توختى قارى.

— زۇۋانىڭنى ئۆچۈرۈش دەيمەن جۇۋا ئېغىزلار، خاپا بول-
مىسلا. خاپا بولمىسلا. مەن ناماقول، بۇ پوقلارنىڭ گېپىگە قۇلاق
سالمىسلا ئۆكام، هېچ بولمىسا بىرۋاق قوساق تويعۇزغۇدەك پۇل

برسىله، — دىدى سايت پوقاق ئېگىلىپ تۈرۈپ يالۋۇرۇپ.
 — مەن ساڭا ئۇرغۇيچە گەپ قىلىۋاتىمەن ئاكا. ساڭا بىرىد
 دىغان پۇل يوق. قەرزىڭ پۇتكەندە پۇل ئالىسىن. بولمىسا
 بېشىنى تامغا ئۇرساڭمۇ پۇل بىرمەيمەن.
 سوقاباش بوغاللىرى شۇنداق دەپلا ياغلىشىپ كەتكەن مەلدە.
 زىنى زەردە بىلەن قايىرىپ ئاشخانا ئىچىگە كىرىپ كەتتى.
 — ئاتا نېمانداق تىلەمچىدەك يالۋۇرۇۋېرىسىن، بىز ئۇنىڭ
 دىن تىلەۋاتىمايمىز. ئۆزىمۇزنىڭ پاختا ساتقان پۇلسى بىر دەۋا-
 تىمىز. مۇشۇنداق يالۋۇرمايدىغان ئىشقا يالۋۇرۇپمۇ مۇشۇ حالغا
 قاپىتىكەنسەن، — دىدى تۇرالا.

ئوبدان بالام، جېنىم بالام، مەن خۇش بولاي. مەن
قانداق قىلسام قىلىپ ئۇنىڭدىن ئازراق بولسىمۇ پۇل ئېلىشنىڭ
كويىدا بولاي. سىلەر تالادا بىردهم قوشۇق سالماي تۇرۇڭلار،
دەدى سايىت پوقاق ۋە ئاشخانا ئىچىگە كىرىپ، ھېساباتچى
ئولتۇرغان شىره ئالدىغا كەلدى.

— ئوبدان ئۆكام، ئۇشاق سېرىق تۈكىلەرنىڭ توڭ گېپىنى كۆئۈللەرىگە ئالمىسلا، سىلىدىن ئۇ دۇنيا بۇ دۇنيا رازى بولاي، ئازاراق بولسىمۇ پۇل بىرسىلە. باللىرىم بۈگۈن كەچكىچە تاماق يېمىدى. بىزگە بىرۋاقلىق ئاش-ناننىڭ پۇلىنى بولسىمۇ بىرگەن بولسىلا. ئەتىدىن باشلاپ ساتقان پاختىنىڭ پۇلىنى قەرزىگە...
— قابدا، گوب ئە قىمايدىغان نىمنىسىن. سائى ئۈل بىرەلمىي.

من دېگەندىكىن گەپ تۈگىدى. تاماق يەمسەن، پېمەمسەن مې-
نىڭ نېمىھ كارىم. ياكى پاختىنى ماڭا ساتتىڭمۇ، ساتسالىك ھۆكۈ-
مدەتكە ساتتىڭ، من ھۆكۈمەتنىڭ دېگىننى قىلىدىغان ئادەم.

مېنى تاماق يېگىلى قويامىسىن قويامىسىن؟! قورسىقىم ئېچىپ
ئاران قالدىم.

هەش-پەش دېكۈچە ھېسابچىنىڭ ئالدىغا بىر تەخسە ئاشمانتا
كەلتۈرۈلدى.

—“بىر ھارغانغا، بىر ئاچقانغا گەپ قىلما”， دەپتىكىن،
ئاۋۇال تائام ئاندىن كالام، گەپ بولسا سەل تۈرۈپ دېمىمىسىن
ئاكا، — دەدى خامسىمىز ئاشىپەز سالاچىلىق قىلىپ.

— ھەي... ئوغرى بىزنىڭمۇ قورسىقىمىز ئاچ. ئەتىگەندىن
بېرى قارنىڭنى ئىككى مەرتەم كەپلەپ تويفۇزغانسىن. بىز تۈنۈ-
كۈن قورساق توقلىغانچە... بىز يىل بوئى ئاچ-توق ئۆتىمىز،
كېۋەز تېرىيىمىز، ساتىمىز، يەنە قەرزىمىز تۈگىمەيدۇ. سەن
يىل بوئى كېۋەزلەتكە دەسىپ باقمايسىن. ھېسابخانىدا ئولتۇ-
رۇپ گوش پولۇ يەيسەن، قەرزىڭ يوق، پۇلۇڭ تۈگىمەيدۇ.
بىزنىڭ رىزقىمىزنى سەن ئوغىريلاب يېمىسىدۇ، كېۋەز تېرىيماي
تۈرۈپ قانداق باي بولاتتىشكى؟.....

چىچاڭشىپ سەكىرەپ قوپۇپ كەتكەن ھېسابچى ھور چىقىپ
تۈرغان ئاشمانتا سېلىنغان تەخسىنى ۋارقىراپ تۈرۈپ سۆزلىگەن
پالتا بىگە قارىتىپ ئاتتى. تەخسە تامغا تېگىپ پارە-پارە بولۇپ
يەرگە چۈشتى. پولۇ، مانتا يەرگە چېچىلدى.

— ھەي ئىتنىڭ بۇرندىن چۈشكەن يېتىم ئوغلاق، زۇۋا-
نىڭغا... سىيىپ دارغا تارتىمن باكا... .

ھېسابچى پالتا بىگە ئېيىقتەك ئېتىلدى.

— ھاي... ھاي... ... سايىت پوقاق ھېسابچىنى توسوپ ئارىغا
كىرىشىگە، مۇشت بىللەن بىر قويۇپ سايىت پوقاقنى ئوڭدىسىغا

چۈشۈرۈۋەتكەن ھېسابچى پالتا بەگىنىڭ ساپاقىتەك بويىندىن تو-
تۇپ بىر چۆرىۋىدى، پالتا بىگىز چاپاندەك ئۇچۇپ بېرىپ
ئاشخانا ئوتتۇرسىدىكى ئېگىز خىش سۇپىچاق ئۇستىدە گۈرۈل.
دەپ ئوت كۆيۈۋاتقان مەشكە ئورۇلدى. مەش ئۇستىدىكى يوغان
رو قازاندا پۇرۇقلالپ قايىناۋاتقان قايىناقسۇ ئورۇلۇپ پالتا بەگىنىڭ
ئۇستىبېشىغا تۆكۈلدى. پالتا بىگى بىر ئۇنى ئاسماندا بىر ئۇنى
يدىدە چىرقىراپ كەتتى. شۇ ئەسنادا گۆش چانايىدىغان يوغان
قىڭراق ھېسابچىنىڭ تۆرۇلۇپ كەتكەن بويىنىغا ئورۇلدى.
ھېسابچى كەينىگە ئورۇلۇشىگە سايىت پوقاقينىڭ قولىدىكى
قىڭراق ئۇنىڭ كۆشلۈك يۈزىگە چېپىلدى. ئۈچىنچى قىتسىم
چېپىلغان قىڭراق بوشقا كەتتى-يۇ، ھېسابچىمۇ ھۆركىرەپ،
ۋايىساپ گۇپ قىلىپ يىقىلدى. بۇ ئىش كۆزىنى يۈمۈپ ئاچقىچە
شۇنچىلىك تېز بولىدىكى، ئاپىزەزلىر ۋە خېرىدارلارەڭ قېتىپ
تۇرۇپ قالدى، بۇ ئىشلارغا ھېچكىم ئۈلگۈرمىدى. سايىت پوقاقي
قىڭراقنى تاشلاپ چىرقىراپ يىغلاپ يۈمۈلۈۋاتقان پالتا بەگىنى
قۇچىقىغا ئېلىپ ھورچىقىپ تۇرغان كىيىملىرنى يېشىشكە باش-
لىدى. بويىندىن، يۈزلىرىدىن جىرغىپ قان ئېقىۋاتقان ھېساب-
لىدى. چى يىرددە يۈمۈلەپ، بىر قانچىنى ھۆركىرەپ جىم بولدى. سا-
يت پوقاقي پالتا بەگىنىڭ بېشىدىكى ھورچىقىپ تۇرغان قىزىق
بۆكىنى ئېلىۋىدى، باشنىڭ تېرىسى بۆك بىلدەن بىرگە سوپۇلۇپ
چىقىپ، بالىنىڭ بېشى پوستى سوپۇلغان پىيازغا ئوخشىپ قالا-
دى. بالىنىڭمۇ چىرقىراپ-چىرقىراپ ئۇنى ئىچىگە چۈشۈپ
كەتتى . . .

1997-يىل 7-يانتار، ئورۇمچى.

قۇياش تۈغۈلغان يېر



(ئابدۇخالىق ئۇيغۇرغا بېغىشلايمەن)

ئۇ ئىسلى ئۇلۇغ ئانا ئىدى. نۇھ ئەلەيھىسسالام ھاياتلىقنى كېمىسىگە سېلىپ، جاپالىق قۇتقۇزۇشنى باشلاشتىن ئىلگىرى، بۇ يەر كۆك سۇمبۇل دېڭىز ئانا دەپ ئاتىلاتتى. نۇھ شىددەتلەك دولقۇن ئىچىدە كېتىۋېتىپ، لاۋۇلداب كۆيۈۋاتقان بىر دېڭىزغا دۇچ كەلدى. غايىت زور بىر ئوت شىددەت بىلەن ئەرشكە ئېتىدەلەپ چىقتى. قارا زۇلمەت ئىچىدە تۇرۇۋاتقان كائىنات يورۇق ئالەمگە ئايلاندى. غايىت زور ئوت چەمبىرىكى توختىماي ئەرشكە كۆتۈرۈلدى. سىياھدەك ئۇپۇق، قۇندۇزدەك دېڭىز زەڭگەر تۈس ئالدى. نۇھ ئەلەيھىسسالام شادىلىقتىن كۆزلىرىگە ياش ئېلىپ، ئاللاغا شۈكۈر-ساناھ ئېيتتى.

—ئۇ ھاياتلىقنىڭ چىرىغىمىدۇ؟

—شۇنداق، ئىقلىم ھازىردىن باشلاپ زۇلۇمدىن ئازاد.

—بۇ چىراڭنىڭ نۇرى يەتمەيدىغانلارمۇ بارمۇ؟

— قېتىغا نۇر ئۆتمەسلىرىمۇ بار. ئۇلارنىڭ سىرتى قۇياش.
نىڭ نۇردا يورۇپ تۈرىدۇ، ئەمما ئىچى مەڭگۇ قارا زۇلمەت
بولىدۇ. ئۇلار دائمىز زۇلمەت تىلىگۈچى بولۇپ قالىدۇ.
— ئاه! ... زۇلمەتنىڭ سايىسى ھاياتلىقتا يەندە داۋاملىق
بوليدىكەن - دە!

— ئۇ سايىھ مۇشۇ ھاياتلىق چىرىغى تۈغۈلغاندىن باشلاپ تاكى
ئۆلگۈچە بولىدۇ. چۈنكى، ئۇ بولمىسا، ئىنسانىيەتتىن ئىبارەت
ئازغۇن، يورۇقلۇقنىڭ قەدرىنى بىلەمەي، گۇناھقا پاتىدۇ.

— زۇلمەتنىڭ سايىسى قەيدەرگە كۆپ چۈشەر؟

— يورۇقلۇققا تىكىلىپ قارىيالماس كۆزى خۇنۇك بولغاناد
لارنىڭ بېشىغا، ئاندىن قۇياشىنى تەۋەللۇت قىلغان مۇشۇ
دېڭىزغا.

— نېمىشقا ئۇنداق بولىدۇ؟

— چۈنكى ئۇلار قۇياشنىڭ ئۆز باغرىدىن سۈغۈرۈلۈپ چە.
قىپ كەتكىنى ئۈچۈن، تاكى قۇياش ئۆلگۈچە يۈرەك-باغرى
ئۆرتىنیپ ياشайдۇ.

— بۇنى كۆيۈك دېڭىز دەمدۈق؟

— شۇنداق، ئۇنى كۆيۈك دېڭىز دېگىن. ئۇ قۇياشنى مەڭگۇ
ئۇنتالمايدۇ، ئۇنىڭ ئوتىدا مەڭگۇ كۆيىدۇ.

— قۇياش ئۇنىڭ قويىنغا قايتىپ كېلەمەدۇ؟

— چىداشلىق بېرەلىسە.

— ئەمسە ئۇنى قۇتۇزۇش كېرەكمۇ؟

— سېنىڭ ئادەملەرىنىڭ ئىچىدە يۈرەكلىك ئادەم بارمۇ، سو-

راپ باق.

نۇھ ئەلەيھىسسالام كېمىدىكى ئادەملەرگە كۆز يۈگۈرتتى.
ئىنسانلار كۆيۈۋاتقان دېڭىزغا قاراپ قورققىنىدىن كۆزلى.
رىنى پارقرراتقىنچە قېتىپ ئولتۇرۇشقا نىدە.
لەيھىسسالامنىڭ نەزىرى چۈشىسە، قورققىنىدىن دىرىلدەپ تىتى.
رەپ كېتەتتى.

— كۆيۈۋاتقان بۇ دېڭىزنى كىم قۇتقۇزۇپ، ھاياتلىق ماكا.
نغا ئايلاندۇرالايدۇ؟

— تىرىك تۇرۇپ دوزاخقا كىرىش ئەقىللەق ئادەمنىڭ ئىشى
ئەمەس. ھېچكىمىنىڭ دوزاختا ياشىغۇسى يوق.
— قۇتقۇزۇش دوزاخنى جەننەتكە ئايلاندۇرۇش دېگەنلىك
بولىدۇ.

نۇھ ئەلەيھىسسالامنىڭ كۆزى بىر ئادەمنىڭ كۆزى بىلەن
ئۈچراشتى. ئۇنىڭ زەڭىر كۆزلىرىدىن زۇمرەتتەك ئۆزقۇن
چاقنايتتى. يەلكىسىدە دېڭىز دولقۇندەك ئۆركەشلەپ تۇرغان
ئالىتون چاچلىرى كۆيۈۋاتقان مەشىئل يالقۇنىغا ئوخشايتتى، قاڭ.
شرىدىن چىقۇۋاتقان بىر جۇپ زەڭىر نۇر ئەرشە قاراپ سو.
زۇلغانىدى. ئۇنىڭ ھەممىدىن ھەيران قالارلىق يېرى، كۆك ياي.
لىلىق سۈرلۈك بۇرىگە مىننىپ ئولتۇرۇشى ئىدى. ئۇنىڭ كىرپە
تىكىنىدەك يېرىك قىزغۇچ ساقلى بېگىزدەك تىك تۇراتتى.

— بالام، سەندىن مېھرىنى ئۆزەلمەيۋاتىمەن.

— چۈشەندىم ئاتا، كۆيۈك دېڭىزنى مەن ھاياتلىق ماكانىغا
ئايلاندۇرالايمەن.

— ساڭا نېمە بېرىي بالام؟

— مۇشۇ بۇرە بىلەن قويىنى.

— نېمىشقا ئۇنداق دەيسەن؟

— بىز ئۇج مەخلۇق بىر-بىرىمىزدىن ئايىلىپ قالساڭ
غەپلەتتە قالىمىز.

— يەنە باشقا تەلەپلىرىڭ بارمۇ؟

— ياق، پەقدەت بىر ئەندىشىم بار.

— نىمە؟

— كۆيۈك دېڭىز ھاياتلىق ماكانىغا ئايلاڭاندىن كېيىن،
تۆھپە تالىشىدىغان شېرىكىم چىقىپ قالامدۇ؟

— ئەنسىرىمىگىن، ئۇلار تالاشسا ئۇنىڭ جاچىسىنى ئاللا
ئۆزى بېرىدۇ. پېرىشتە-مالائىكىلەر ساڭا مەددەتكار بولىدۇ.

— ئاتا، كۆرۈپ تۇرۇپسۇز، قۇياش ياتقان قورساق بولغاچ-
قا، ئۇنىڭ ھارارتىدىن ھەممە نەرسە كۆلگە ئايلىنىدۇ. كۆيۈ-

ۋاتقان لازاغا دەسىش ئەقىلگە سىخمايدۇ. ئەمما مەندە ئاللا ئاتا
قىلغان ئەقىل بىلدەن جاسارەت بار. قالغىنىغا تەۋەككۈل دەپ-

من. لېكىن، سەۋىر بىلدەن چىدام ئارسىدا جان تەلپۈز قىلىپ
بۇ قوقاسلىقنى ھاياتلىق ماكانىغا ئايلانىدۇر سام، مېنىڭ ئۇنىڭدىن

باشقىلارنىڭ تۆھپىسى بولۇپ پۇتۇلۇپ قالسا، ماڭا ئۇنىڭدىن
ئارتۇق دوزاخ بولماسى. يەنە بىر سوراپ باقسىلا، ئەگەر ئىگە

بولىدىغان قۇتقۇزغۇچى بولسا ھازىرلا چىقسا، من بۇ ئىشتنى
ھازىرلا قول ئۆزۈپ، خۇدا بېرىدىغان باشقا ھاياتلىق ماكانىنى

ئىزدەيمەن.

نۇھ ئەلەيھىسسالامغا بۆرىگە منىپ ئولتۇرغان ئوغلىنىڭ
سوزى ئورۇنلۇق بىلىنىدى.

— قايىشلار قۇياش تۇغۇلغان بۇ يەرنى ھاياتلىق ماكانىغا

ئايلاندۇرالايسىلەر؟

ھېچكىمدىن سادا چىقىمىدى، ئۇلار كۆزلىرىنى پىلدىرىلە.
تىپ قاراپ تۇرۇشتى.

— چىقىدىغان بولسائىلار ھازىر چىقىڭىلار، كېيىن پىتنە-پا.
سات تارقاتساڭىلار، كۆز قىزارتساڭىلار، مەن ئاللادىن تىلەپ
سىلەرگە ساقالسىزلىق، ناجىنلىق كېسلىنى يۈقتۈرۈپ جا-
زالتىمەن.

— بولدى، ئاشۇ بۆرىنىڭ دوستى مۇشۇ دوزاخقا لايق.
ئۇنى مەڭگۈ تالاشمايمىز. ئاللا بىزگە گۈزەل يايلاق، ھەيۋەتلەك
تاغلارنى، جەننەتتەك باغлارنى بېرىدۇ، — دەپ چۈرقراشتى
ئىنسانلار.

— بولدى ئەمسىد، كۆبۈك دېڭىز مەڭگۈلۈك سېنىڭ بول-
سۇن. ئاللانىڭ يارلىقى بىلەن بۇ ئۇپۇق پەرىشىملەرنىڭ قولى
ئارقىلىق سېنىڭ ئىسمىڭىغا پۇتولىدۇ.

— رەھمەت ئاتا، مەن قاتتىق سۆڭۈك ئادەممەن. بۆرە بىلەن
قوىي، يۈرۈڭلار.
زەڭگەر كۆز، مەشىئل چاچ ئادەم كۆيۈۋاتقان ئوت دېڭىزىغا
سەكىرىدى.

— ئوغلۇم، نام شەرىپىڭ كىم ئىدى؟ — دەپ ۋارقىرىدى
نۇھ ئەلەيھىسسالام.

— نام-شەرىپىم بۆرە تۇتىملىق، قوي مەجەزلىك ئۈيغۇر...
— ئۈيغۇر... ئۈيغۇر...

— بالام، قوي گۆشى يېيىشتىن ھەزەر قىل، ئۇنىڭ توخۇ-
چىلىك ئەقلى، چۈمۈلچىلىك ئىرادىسى يوق، مەجەزىڭى ئۆز-

گەرت، بولمسا بۇ ئاتەش ماكاندا ياشىيالمايسىن.

نۇھ ئەلەيھىسسالامنىڭ كۆڭلى غەش بولدى. نۇ پۇتون
هاياتلىقنى ماكانلاشتۇرۇپ بولغاندىن كېيىن، ئىرىشته ئۆچۈپ
يۈرۈپ، مەخلۇقاتنىڭ تىرىكچىلىكىنى كۆزدىن كۆچۈردى. نۇ
بۇرە يىگىت ئۇيغۇرنىڭ ئوت دېڭىزغا كېلىۋىدى، ئوت ئۆچكەن،
ئەمما كۆيۈپ قوقاسقا ئايلانغان بىر زېمىننىڭ ئېچىلغىنىنى
كۆردى. قوقاسنىڭ يالقۇندا ئۇنىڭ يۈزى قىزىپ كەتتى. ئۇتنى
قانداق ئۆچۈرۈپ، بۇ هاياتلىق ماكاننى ئاچقاندۇ، دەپ ھەيران
بولۇپ سىنچىلاب قارىۋىدى، بۇرە يىگىت ئۇيغۇر قوقاس كولاب
چوغىنىڭ ئاستىدىن بۇلاق ئېچىپ، ئۇنىڭ سۈيىنى قوقاسنىڭ
ئاستىدىن ئېقىتىپ ئوتنى ئۆچۈرۈپ، كۈلنى كۆچۈرۈپ تۈپراقا
ئايلاندۇر ؤۆپتىپتۇ.

—ئوغلۇم بۇرە يىگىت ئۇيغۇر، بۇ نېمەڭ؟

بۇرە يىگىت ئۇيغۇر ئەرشىك قاراپ نۇھ ئەلەيھىسسالامنى
كۆرۈپ، ئۇنىڭغا سالام بىردى.

—ئۇلۇغ ئاتا، بۇنى كارىز دەيمىز. ئۆزى قوقاسنىڭ ئاس-

تىدىن ئاققان بىلەن سۈيى مۇزدەك بولىدۇ.

—بۇ زېمىندا نېمە بىلەن تىرىكچىلىك قىلىدىڭ؟

—جەنەتتىنىڭ مېۋسى ئۇزۇم، ئۇزۇم تېرىدىم. يەندە نۇر-
غۇن، ھەممە نەرسە بولىدۇ. قاراڭ، بۇ يىپەكىنىمۇ چىقاردىم،

—ئۇ ئۆچىسىدىكى ئاق شايى يەكتەكىنى كۆرسەتتى.

—سىز تېرە كېيىمنى تاشلاڭ. بۇ يىپەك كېيىم كارامەت
راھەتلىك. مېنىڭ نېمەتلىرىمىنى تېتىپ كۆرۈڭ.

—شەھەر قۇردۇڭمۇ؟

—ھەئ، کارامەت شەھەر قۇردۇم، شەھەردىن نەچىنى
قۇردۇم. بىرىنىڭ ئىسمى يارغول، يەنە بىرىنىڭ ئىسمى ئىددى.
قۇت.

—يەنە قۇرامىسى؟

—يەنە تۈرپاننى قۇرای دەيمەن.

—بۇپتۇ، بۇ سېنىڭ ئازادە ماکانىڭ، نېمە قىلغۇڭ كەلسە
قىل، قانداق شەھەر قۇرغۇڭ كەلسە قۇر. ئاللا ساڭا مەدەت
قىلىدۇ.

—ئۇلۇغ ئاتا، پىتنە-پاسات يوقتۇر؟

—ئىنسانلار ئارىسىدا ئۆبۈلمىسا، سەن قوغلىۋەتكەن دو-
زاخقا تۇترۇق تاپقىلى بولمايدۇ.

—قانداق پىتنە-پاسات؟

—قۇياش يۇرتۇزازلىق قىلىپ، كۆپرەك نۇرىنى شۇ يەرگە
پېرىدىكەن، دېگەن گەپ.

—ئۆز ئانىسىنى سۆيۈش ھەر بىر ۋىجدانلىق ئىنساننىڭ
ئوغلىنىڭ بۇرچى.

نۇھ ئەلەيھىسسالام بۆرە ئۇيغۇر يىگىت تەقدم قىلغان يە-

پەك شايى توننى كىيىپ، قالىتس سالاپتلىك بولۇپ كەتتى.

—بۇ سېسىق تېرىلەرنى تاشلىۋېتىڭ، ئەمدى شايى كىيىد-

سىز ئاتا، —دېدى ئۇيغۇر بۆرە يىگىت.

—كۈن پېتىشا تېرە كىيىشنى بىلەمەيدىغانلار بار، ئۇلار
يالىچ يۈرۈيدۈ. بۇلارنى شۇلارغا ئالىغاچ باراي بالام، —نۇھ
ئەلەيھىسسالام يىگىت سوۋاغات قىلغان ئۆزۈم، پاختا، بۇغداي،
شارابلارنى ئېلىپ، دۇڭا بېرىپ يولىغا راۋان بولدى.



كۆيۈرى دىڭىز

ئوت دالىسى

سەندىن ئىيمىنەم، ئەمما سېنى ئۆزەمگە ئەڭ يېقىن
ھېسابلايمەن. سېنى كۆرمىگەن چاغلىرىمدا تەپتىڭ باغرىمنىڭ
بېغىشىدا دۇنيانىڭ ھارارتىنى ھېس قىلدۇرۇپ كەلگەندى.
كۆزۈمىنىڭ كۆيۈشلىرى سېنىڭ ساھىبجامالىڭدىن، تىلىمنىڭ
چاکىلداشلىرى لېۋىتىدىن چاچقان ئوتلىرىڭدىن بولدى. تومۇ-
رۇمدا ئېقۇۋاتقىنى سەن يادىكار قىلغان ھېلىقى كۆيدۈرگۈچ
شۇ. كۆكسىمىزدە ئويناب تۈرغانلىرى شۇنىڭ بىر پارىسى بولۇ-
شى سەن بىلەن مېنى ھەيران قالدۇرماستىن، بىزگە تىكىلگەن
شۇنچە كۆزلەرنى نېمە كويىلارغا سالىغاندۇ، ئۆزۈمىنى تونۇشا
ئىنتىلىمەن. دېمەك سەن شۇمىدىڭ؟! قېنىڭدىن مەن ئۇنىۋۇپ
چىققاندا سەن مېنىڭ چوڭايىتلغان سۈرتىسم ئىدىڭ. مانا ئەمدى

سەن كۆكە قاراپ سوزۇلۇپ سۈكۈت بىلەن ياتقىنىڭدا مەن
 سېنىڭ كىچىكلىتىلگەن ھېيكلىڭى ۋايلاندىم. ئۆزۈمنى، ئۇ-
 زۇڭنى، تىكىلىپ چېقىۋاتقان كۆزلەرنى كۆرۈپ، ئۆزۈمنى ئۇب-
 دان يادلاپ بىلىقلىش ئۇچۇن كەلگۈسىدە ئۆزۈمنى يىتتۈرۈپ
 قويۇپ تاپالماي كوچىلاردا سەرسان بولۇپ يۈرمەسلىكىم ئۇچۇن
 ئۆزۈمگە سىنچىلاپ قاراشقا باشلىدىم.

قاتقان قىرغاق

جىلغىلارنىڭ ئەسىرلەپ ئاققان ياشلىرى كىرپىك-
 لەرى شالاڭلاپ قالغان جىيە كىلدە دىن ئالدىراپ دومىلاپ چۈش-
 تى. ئۇلارنى پايلاپ كەلگەنلەر كۆردىكى ئۇپۇقنىڭ ئۇستىدىنمۇ
 ئاستىدىنمۇ سۈرلۈك قېتىپ تۈرغان زەڭىگەر بوشلۇق كۆزنىڭ
 ئىچىنى ئېرىتىپ تۈرىدۇ. ئاشۇ ئاق لېچك ئاهۇ كۆزلەرنىڭ
 يېشى مۇشۇ زەڭىگەر بوشلۇقنى ياشنىڭ ئاخىرى نېمە بولۇدىغانلە.
 قىنى كۆرسەتكەندەك چەكسىز قات-قات زەڭىگەر ئۇيۇتمىلار ئۇ-
 بۇققا تاقىشىپ زېمىننىڭ ئەڭ چوڭقۇر يېرى بىلەن ئەرشىنىڭ
 قۇياشقا ئۇلاشقان جايىغىچە قىرغاق ھاسىل قىلدى. بۇنى يېڭى
 تۇغۇلغان نورغۇن قۇياشلار بارلىق ھارارتىنى يىغىپىمۇ ياكى
 ئەرشىنىڭ قوغلاندىسى ياكى زېمىننىڭ پالاندىسى قىلىپىمۇ قېقىۋ-
 تەلمىدى. ئۇ قاتىقلقىنىڭ نېمە بۇلدىغانلىقىنى ئەرشىتە مالا-
 ئىككلەرگە، زېمىننىڭ تەكتىدە مۇئە كەللەرگە كۆرسەتتى.

كۆيۈك دېڭىزنىڭ سرى

ئەرشتىن موللاق ئاتقان پېتى دېڭىزنىڭ تەكتىگە قاراپ شۇڭغۇھەردىم. كۆك دېڭىز بۇرە كۈچۈكىنى ئەركىلەتكەندەك ئايىدەك كۆكسىنى تۈمىشۇقۇمغا پات-پات سۈركەپ كۆزۈمدىن زەڭگەر ئۇچقۇن سۇغۇرۇپ ئېلىپ كېلىۋەردى. سۆيۈشكە موھ-تاج بولغىنىدىن تولغىنىپ پەسکە قاراپ شۇڭغۇھەردىم. ئە-چىرقاشتىن لىپىلداب كەتكەن لەۋلىرىم ئىسىق تىنقلارغا ئورۇلدى. ئارىلىقنىڭ قىسىقراپ قالغىنىدىن بېلىقتەك ئويناق-لاب شۇڭغىدىم، ۋاه... سۆيۈشمۇ شۇنداق بولامدۇ. يېلىنجاپ تۈرغان چوغىنى سۆيدۈممۇ، مىليون ئوت لەۋلىك قىزلارنىڭ ئوتى يىغىلغانمۇ، كۆيدۈرگۈچ سۆيگۈ. ھۆل سوغۇق يىگىتنى سىماپتەك ئېرىتىپ، ئۇنىڭ مۇزتاغ سىڭدۇرگەن روھىدا نەم قالماي تولغىنىپ توگۇلۇپ قالدى. نىدا قىلىدىم، ئۇھ، بولدى سۆيمە منى ئەركىلەپ، ئوماق چىۋىقلېرىنىڭ مېنى ئەگسۇن، سېنىڭ كۆيوشلىرىنىڭ بەرداشلىق بەرگۈدەك مۆجبىزات جاھانغا تۈرەلمىگەندۇر.

نىدا كەلدى.

— مېنىڭ، كۆيىگىنىممۇ، سۆيىگىنىممۇ بار، ئەمما ھەر ئىككىمىز ھايات تۈرۈپ، بىر-بىرىمىزنى سۆيەلمەي مانا كۆرۈپ-بىدن، كۆيۈكىنىڭ دەستىدىن چىراىلىق سۇمبۇل زەڭگەر دېڭىز-دەن قوقاسقا ئايلاندىم. ئۇ ئازابىنىڭ دەستىدىن جۇت بولۇپ قاتتى.

— ئۇ كىم؟ قىدېردى؟

— ئۇ مېنى باغرىدا ساقلاۋاتقان كىشى مۇزتاغ ئاتا.

— سىلەر دىدارلاشسائىلار قانداق بولىدۇ.

— بىز دىدارلاشساق مەن ساھىبجامال كۆك سۈمبۈل دېڭىز.

غا ئايلىنىمەن. ئۇچاغدا سىلەر—پېلىقلەرىمىنىڭ بەخت دېڭىزىدا

بىزنىڭ باغرىمىزدا مۇرادىڭلار ھاسىل بولىدۇ.

— بىز چوڭ بېلىق، ھەتتا ئاكۇلا بولالامدۇق؟

— ھەي بالا. دېڭىزنى كۆرمىگەنسەن-دە، بارلىق مەۋجۇدات-

نىڭ بەختى دېڭىزدا. دېڭىز بولسا ھەممە بولىدۇ. مەن كۆك

سۈمبۈل دېڭىز چاڭلىرىمدا ئىجادادىڭلار ئاكولامۇ، دىنوزاۋرمۇ،

ئىجدىهامۇ يەنە قانچىلغان ئۇلۇغلارمۇ بولغان.

ئەمسە مۇزتاغ ئاتا بىلەن دىدارلىشىڭلار، بىزمۇ بەخت

دېڭىزىغا موھتاج.

سادا سۈكۈتكە ئايلاندى.

— كۆيۈك دېڭىز ئانا... كۆيۈك دېڭىز ئانا... مۇزتاغ ئاتا...

مۇزتاغ ئاتا... نەپسىم بۇغۇلۇپ تىنىقلەرىمدىنmo ئوت ياندى.

تۇرپان

كۆيۈك دېڭىزغا ئايلانغان كۆك سۈمبۈل دېڭىز ئانا شۇندىن
بېرى ماڭا گەپ قىلىمدى. ئۇ مېنىڭ نادان، ئەخەمەق بالا ئىكەن-
لىكىمدىن ماڭا ئىشەنمىگەندۇر. مەن ئوتلۇق نەپەسلىرىمىنىڭ
بوغۇشلىرىدىن بىمۇش بولۇپ، ئۇنىڭ كۆكسىدە مەجنۇنلارچە

پېتىقلاب يۈرۈم. بىر چاغلاردا ياشقا تولغان خىرە كۆزلىرىم كۆيۈك دېڭىزنىڭ هاياتلىقىدىن گۇۋاھلىق بېرىپ تۈرغان كۆك سۈمبۈل دېڭىز ئانىنىڭ تېخىچە ئوچۇق، هايات تۈرغان يېشىل كىرپىكلىك تىنىق كۆزلىرىگە چۈشتى.

— ئانا... ئانا... كۆك سۈمبۈل ئانا... كۆزىڭىز هايات... راستىنلا هايات، شۇنداق چىرايلىق، مېھربان يېشىل كۆزلى... رېڭىز ئوچۇق تۈرىدۈ... .

— شۇنداق، مېنىڭ كۆزۈم ئوچۇق... ئۇ ھەرقانداق چىراي-لىق ئانىنىڭ كۆزىدىنمۇ چىرايلىق. ساڭا— ئۆز ئوغلىغا تېخىمۇ مېھربان. قارا مېنىڭ كۆزۈمنىڭ ئىسمى تۈرپان. ئۇ سەن ئۇچۇن پۇتون مېھربىنى تۆكۈپ قارىدى.

— راست ئانا... كۆزىڭىز مېنى چەكىسىز سۆيۈش بىلەن پەپ-. لەق ئانىنىڭ كۆزىدىن سىزدەك ئانامدىنلا كېلىدۇ. مەن سىزنى سۆيۈمن ئانا... .

— مەنمۇ سېنى سۆيۈمن ئوغلۇم. ئوغلۇم سەن ئاتا-بوۋاڭ-. خىڭ قەبرىسىنى يوقلا. ئاكاڭ ئابدۇخالىقىمۇ يۈرىكىمنى ئېزب بالدۇرلا ئايىخىمدا يېتىۋالدى. ئۇنىمۇ ئۇنتۇپ قالما. مەن ئۇ-نىڭدىن رازى ئوغلۇم.

— شۇنداق قىلىمەن ئانا..... كۆزۈمىدىن سىرغىغان ياش ئانىنىڭ تەپتىدىن توختاۋىسىز مورغا ئايلىنىپ تۈگىدى. كۆزلىرىدىن مېھربانلىق تۆكۈلۈپ تۈرىدىغان ئانا مۇڭلانغىنچە سۈكۈتكە چۆمدى.

يارغول

ئاتا ياتقان يېرىڭىز شۇمۇ. سز ياراتقان بايلىقلارنى قايىسى
شامال ئۈچۈرۈپ كەتتى. ياق ئاتا، ئوغلىڭىز كەم ئەقللىق
قىلغىنى يوق. ئۇ بىر ئادەم، سىزنىڭ قېنىڭىزدىن تۆرەلگەن.
ئۆزى ئىشلەپ تاپىندۇ. مەن مىراس دەۋاسى قىلىپ كەلمىدىم.
پەقت سىزنىڭ چەكسىز بايلىقىڭىزنى بىلگىنلىدىن تارتىپ،
ئۇنى كىم ئۈچۈن توپلىغان بولغىيىدى، كىمگە بېرىۋەتكەندۇ؟
دېگۈم كېلىدۇ. سز ھەجگە چىققاندا تاپقان ئاكامنى خېلى
ئىنساپلىق دەپ ۋەسىيەت قېپتىكەنسىز. ياتقان يېرىڭىز خارابە
بولۇپ كېتىپتۇ. كۆڭلۈم بۇزۇلدى، روھىڭىز جەننەتتە بولسى.
مۇ، قورۇنۇپ دوزاخ ئازابى تارتىمىغانسىز، ئاكام ۋاپاسىزلىق
قىلغان بولسا، مەن كەنچىڭىز روھىڭىزغا ئاتاپ دۇئا قىلای ئاتا.
ياتقان يېرىڭىز جەننەت بولسۇن.

ئاستانە

هایات ۋاقتىڭىزدا ئىبادەتنى ئازقىلدىڭىز مىكىن دەيمەن--
يۇ، ئۇنداق قىلىدىغانلىقىڭىزغا زادى ئىشەنمەيمەن. ئېتقىدادا
مدشۇر ئىدىڭىز، رەقىبلرىڭىز جاھاندا يېگانە شۆھرتىڭىزنى،
هایاتلىقىڭىزدا دۈشمەنلىرىڭىزنىڭ چىدىماس ئازگاللىرىدىن يَا-
مىشىپ چىققانلار پاچاقلىرىڭىزنى بۇلغىماق بولغانىدى. هایاتلە-
قىڭىزدا قىلالىمىغان ئىشنى ئەمدى ئۆلگەندە پېشانىڭىز گە توقي--

مەت قىلىدىمۇ؟ روھىڭىز قورۇندىمۇ. خارابە دىللرىڭىز، ئۇ.
ۈلگەن قول-پۇتلۇرىڭىز ئادەمنى يەنىلا سۇر باستۇرىدۇ، تىرىك.
لىكىڭىز قانچە سۇرلۇك بولغىيەدى. تەسەۋۋۇر قىلمىقىم تەس.
چۈنكى مەن سىزنىڭ ئۆلادىڭىزدىن سۇر باستۇرىدىغانلارنى ئە.
مەس، مىسىكىنلەرنى كۆرۈپ چوڭ بولدۇم.

يالقۇنたاغ

ئانامنىڭ يېشىل كۆزلىرىدىن كۆزۈمنى ئالسام قاراپ تو-
رۇپسىن. كۆيۈۋاتقىنى كۆكسىكەن دەپ داد ئېيتتىم. ھايات
كۆيۈۋېتىپسىن. كۆكسىڭنىڭ مۇشۇ كۆيۈشلىرى بىلدەن مۇز تاغ-
نىڭ كۆكسىگە سۈركەلسەڭ ئۇنى سىماپتەك ئېرىتىپ ئويۇپ
كىرىپ، يېڭى ھاياتلىقنىڭ ھامىلىسىنى پەيدا قىلىدىغىنىڭغا
ئىشەندىم.

کاربر

ئانا بىلدىم، سەن سۈكۈتتە تۇرغىنىڭ بىلەن چۈجلىرىڭىنى
يىلىكىڭىدە سۇ ئىچكۈزۈپ قاتارغا قوشۇدىكەنسەن. يىلىكىڭ قۇ-
رۇمسۇن ئلاھىم. سېنىڭدىن كېلىۋاتقان لەززەتنى، پاكلە-
نىڭ لەززەتنى ھېچكىم بېرەلمەس.

بۇيلوق

يالقۇن كۆتۈرۈلۈپ تۈرغان كۆكسۈڭدىن يەنە ئابىهاياتتىك بۇلاق شىرىنى سىرغىپ، سۈزۈك سۇلارنىڭ ئېقىپ تۈرۈشىدە. دىن ھاسىل بولغان بۇ مۇجىزىنى باغرىتىغا ساقلىدىڭمۇ. تەنتىك. لىرىم راھەتلەنسۈن، دەپ كۆكسۈڭنى مۇجۇپ بېرىۋاتامسىن. ئادەم ئاتام بىلەن ھاۋا ئانام قوغلاپ چىقىرالغاندا ھەسىرتتىن بوغۇلۇپ چىرايىڭ كۆكىرىپ كەتكەنمدى. مانا بىز يەنە كەل. دۇق. پېشانەڭدە يېلىنجاپ تۈرغان دوزاخنىڭ يالقۇنى، باغرىتىدا ۋېلىقلاب تۈرغان جەننەتتىڭ سۇلىرى سېنىڭ تېخى ھايىت ئىكەن. لىكىڭنىڭ شاھىدى ئەمەسمۇ، ئوتىنى كىمگە، بۇلاقلىرىتىنى نە. لەرگە يەتكۈزۈپ سۈكۈتكە پاتتىڭ.

ئادەم ئاتا بىلەن ھاۋا ئانام يالىڭاج ھەيدەپ چىقىرىلدى. شۇندىن بېرى سەن ئادەمنىڭ ئوتىدا كۆيۈپ، سۈيىدە ئاقتىڭ. ئازاپىڭ سەن كۆتكەن ئادەمنى باغرىتىغا بىر كۈن تائىدۇ. 1991-يىل 17-ئاۋغۇست، تۈرپان.

مەن ئۇنى ئارانلا ئىككى قېتىم كۆرۈلگەن

راست، مەن ئۇنى ئاران ئىككى قېتىم كۆرەلدىم، ئۇنىڭ بىلدەن تونۇشمىغان تەلۋە كىتاب مەستانىسى چاغلىرىمدا ھەر بىر ئىسرىنى بېشىمچىلاب كىرىپ كەتكىنىمچە تەكرار ئوقۇپ تاشغا بېقىن كىتاب بەتلرىنى مەجىقلۇغانچە چۈشەكەپ ئويغانغان چاغە لىرىمدا، بۇ سوپۇملۇك كىتابنى پۇرلىۋەتكىنیم ئۈچۈن ئۆزۈمە نى ئىيىبىلەب كەتكىنیم ۋە "بۇ ھۆرمەتلەك زات قانچىلىك ئادەم دۇ، بەستى يوغان، تازا كېلىشكەن، چىرايلىق ئادەم بولسا كېرەك، ئۆمرۈمە ئۇنى بىرەر قېتىم كۆرەلدرىمەنمۇ؟..." دەپ ئويلىغانلىرىم... بۇ، باللىقتىكى سەبىي، پاك ھېسسىياتلىرىم ئىدى. بۇ— ئۇنىڭ مەن تويماي ئوقۇيدىغان ئەسەرلىرى سىڭدۇر- گەن ھۆرمەت ھېسسىياتى ئىدى.

كۈتۈلمىگەن، تاسادىپسى چاغدا ئۇنى تۈنجى قېتىم كۆرۈمەن. ئۆزىنى كۆرمەي تۈرۈپ، ئەسەرلىرىدىن سىڭگەن يازغۇچىغا— پىر ئۇستازىغا بولغان ھۆرمەت، ئۆزىنى كۆرگەندىن كېيىن تە-

خىمۇ چوڭقۇرلىشىپ، ئۇنىڭ يازغۇچىلىق كامالىتىدىن ئادەم. لىك كامالەتنىڭ كۆپ ئۇستۇنلۇكى، بىلكى يازغۇچىلىق ئورنىد. دىن كۆپ يىراقلاپ-ئارتىپ كەتكەنلىكى مەندە ئۇنتۇلماس تەسىد. رات قالدۇردى.

1986-يىلى، ئاؤغۇست، ساناقسىز ئۇنتۇلماس خاتىرىلىد. رىم ئىچىدىكى ئەڭ سەرخىل خاتىرىه. «تارىم» ژۇرنالى غۇلجىدا چاقىرغان ئىسلاھات تېمىسىدىكى ئىجادىيەت يىغىنغا قاتىشىش شەرىپى مېنى خۇشاللىقتىن گاڭگىرىتىپ قويغاندى. مەن كۆردى. دىغان ”تۇنجى“لار بۇ پۇرسەتتە ناھايىتى كۆپ ئىدى. ئاؤۋال كىچىكىمدىنلا تولا ئاشلاپ نامى ياد بولۇپ كەتكەن سادر پالۋان يۇرتى — ”ئىلىخو“نى كۆرىمەن، ئاندىن مەن ئەسىرلىرىنى سۆز يۈپ ئوقۇيدىغان يازغۇچى-شائىرلىرىمىزنى كۆرىمەن، ئۆمرۇمۇ تۇنجى قېتىم ئاشۇلارنىڭ يىغىنغا قاتىشىمەن، ئۇلار قانداق ئادەملەر، ماڭا ئوخشايدىغان ئادەملەرمۇ ياكى باشقىچە سىياقتىكى ئادەملەرمۇ، بىر كۆرەي. مەن تېخىچە ئۆزۈمگە ئىشەنەيتتىم. تېڭىرقاپ يۈرۈپ، يىغىن ئورنىنى تەستىتە تاپتىم. غۇلجا شە- هىرى شۇنداق چىرايىلىق، ئازادە، باغچىغا ئوخشىسىمۇ مەن ئۇ- چۈن، شەھەر كۆرمىگەن سەھرا بالىسى ئۈچۈن ئوي-چوڭقۇرى تولا بولۇپ كەتكەندى. مېنىڭ تىزىمغا ئالدۇرۇپ ياتاق بوسۇغى- سىدىن ئاتلاپ بولغىچە ”ئۇھ“ دېگۈدەك حالىم قالىمىدى. بىرمۇز- چە ئادەملەرنى كۆردۈم. ئۇلار شۇنچە شوخ، پاراڭچى بولۇپ، خۇددى قەدىناسىلاردەك ئەركىن پاراڭلىشاتتى. تەبىئىي سەزگۈم ھەم مەن كۆرگەن رەسىملىر ئۇلارنىڭ يازغۇچى-شائىرلىرىمىز ئىكەنلىكىنى بىلدۈردى. ”ۋۇي، ئۇلارمۇ بىزگە ئوخشايدىكەنغا،

مېنىڭ دادام مۇئەللەم، مەن كۆرگەن باشقا كىشىلەرگە، ھەتتا
بەزىسىنىڭ تۈرقى، گەپ-سۆزى كوچىدىكى ئالىقاپلارنىڭ دەل
ئۆزىگىلا ئوخشايدىكەنغا؟!“ دېدیم. بىرقىسىملا بولۇپ قالدىم،
دېمەك، ئوخشايدىكەنمىز. تەسىۋۇرۇمدا ئۇلار ئادەتتىكى ئادەم.
لەردىن بۇتۇنلىي ئۆزگىچە، بىزگە ئوخشىمايدىغان، گەپلىرى
چۈشىنىكسىز، ناھايىتى سۈرلۈك، قەيسەر ئادەملەرئىدى. ھەم
مىسى ماڭا ياتىسراپ قاراۋاتقاندەك “بۇ بالا بىرەرسىنىڭ غۈلدە.
نى كۆرسەتكىلى ئالىغاچ كەلگەن بالىسىمۇ ياكى بىزنى كۆرگە.
لى، ئوينىغىلى كەلگەن بالىسىمۇ؟“ دەۋاتقاندەك تۈيۈلدى. ئۇلار
ئۆز يولىغا كېتىۋاتسىمۇ، ئۆزگەپىنى قىلىۋاتسىمۇ، ئۆز خىيالى
بىلەن بولسىمۇ، ماڭا شۇنداق تۈيۈلدى. شۇڭا تەرلەپ بېشىمنى
ئۇستۇن قىلالماي، ياتاققا ئۇلاشقىچە روھىي جىددىيەلىكتىن ھە.
رېپ كەتتىم. ھېلىمۇ ياخشى، ياتاققا كىرپلا ئابلىمەت ھاجى
ئاكا بىلەن سېغىنىش ئىچىدە كۆرۈشتۈق. ئابلىز ئۆمەر ئاكىمۇ
كىردى. ئۇلارمۇ مېنى تونۇيدۇ، مەنمۇ ئۇلارنى تونۇيمەن. ”ھە.
رېپ ئۆلەي دېدیم!“ دەپ ھالىمنى دەپ بىرگەندىم، ئۇلار
كۈلۈشۈپ كېتىشتى. يەڭىللەپ قالدىم.

— ھەممىڭلار كارىدورغا چىقىڭلار! ...

سەرتتىن قوپال چاقىرىلغان ئاۋاز ئاڭلاندى. ئەپتىدىن سە.
پەر ھاردۇقى چىقىپ تۈرغان ئادەملەر ياتاقلاردىن چىقىپ، كۆ.
لۇشۇپ تۈرگانىنى، ئېڭىز بويىلۇق، قاراقاش، ئوراکۆز بىر ئادەم:
— ھازىر شىنجاڭنىڭ ھەرقايسى جايىلىرىدىن كەلگەن يازغۇ.
چى-شائىرلار ئۆزۈڭلەرنى رۇسلاپ، رەتلەك تۈرۈڭلار! مەشۇر
شائىر روزى سایىت سىلەرنى قوبۇل قىلىدۇ، — دېدى، ئۇنىڭ

قویوق خوتەن شىۋىسىدىكى قىزىق چاقچىقى ھەممىمىزنى تېلىتە.
تۇرۇپ كۈلدۈرۈپ، ئارىدىكى ياتسراش، سىپاپىلىقنى تۈگەدە.
تىپ، ھارددۇقىمىزنى چىقىرىتۇتتى.

— ئالدىمغا قالايمىغان كېلىۋەرمەي، رەتلەك تىزىلىپ قو-
بۇل قىلىشىمنى كۈتۈپ تۇرۇڭلار. مەن ئاۋۇال زۇنۇن قادرنى
قوبۇل قىلىشتىن باشلايمەن.

ھەممىيەلن پاراقلاب كۈلۈشتى. يۈرىكىم سېلىپ، كۆزلى-
رىم چوڭ ئېچىلغانچە، ئادەملەر قارىغان تەرەپكە نەزەر ئاغدۇر-
دەم، ئەختەت تۇردى ئاكا بىلەن ئابدۇساتتار ناسىرى كۆزەينەك-
لىك، چىرايدىن نۇر يېغىپ تۇرغان، خۇش پىچىم بىر بۇۋايىنى
 قولتۇقلاب كەلدى. ھەممى ئادەم بۇ ھۆرمەت ئىگىسىنىڭ قولىنى
چەكسىز ئېپتىخار بىلەن تۇتاتتى. روزى سايىت ئۇنىڭ ئالدىغا
يۈگۈرۈپ بېرىپ قىزىغىن قول ئېلىشىپ كۆرۈشتى:

— ئاكا، ئەمدى ئەدەپ سىزلىكىمىنى كەچۈرۈڭ، سىزنىمۇ
سېغىندىم، ھەممىنى سېغىندىم ياتقىڭىزغا كىرىپ كۆرۈشىي
دېسم، خوتەندىن كەلگىچە ھارغاندىنمۇ بەك ھېرىپ كەتكۈدەك-
مەن، شۇڭا سىزدىن باشلاپ ھەممىيەلن بىلەن بىر لاشقاكتتا كۆ-

رۇشىي، قوبۇل قىلماي دېدىم ...

ھەممىمىز يەنە كۈلۈشتۈق.

— مەنى راستىنىلا قوبۇل قىلىڭىمۇ، گاداي! — دېدى زۇ-
نۇن قادرى كۈلۈپ تۇرۇپ.

— سىز ئادەتتىكى يازغۇچى بولسىڭىزىمۇ، قوبۇل قىلماي
بولىمىدى، چۈنكى مەن مەشھۇر بولسامىمۇ كەمتر ئادەمەن ...
تولا كۈلۈپ، زۇنۇن قادر ئاكىنىڭىمۇ كۆزلىرىدىن ياش

چىقىپ كەتتى. مەن ئۇ كىشىنىڭ بوزايىلارغا خاس يۈمىشاق قول.
لىرىنى تۈتقىنىمدا پۈتون سەزگۈم يوقالغاندەك بولدى. دېمك،
مۇشۇ مىنۇتتا ئۇيغۇر ئەددەبىياتنىڭ بىر تۈۋرۈكىنىڭ قولىنى
تۈتقان ئىدىم!

يىغىن جىريانى مەن ئۇچۇن ھاياتىمىدىكى ئەڭ قىيىن مىنۇتة-
لار بولدى. مەن ئوتتۇرۇغا قويغان «زېمن، قارا ئادەملەرىڭى»
پۇۋېستى مېنى بەس-مۇنازىرە تاش بورىنى ئاستىدا قويدى. مەي-
داندا يالغۇزلۇق ھېس قىلدىم، ھەممە ئادەم بېشىمغا تاش ئېتتى-
ۋاتقاندەك تەرلەپ، بېشىمنى كۆتۈرەلمەي، يىغلىغۇم كېلىپ
كەتتى. خېلى كۆپ يىغىنغا قاتناشقا، لېكىن بۇنداق يىغىنغا
قاتنىشىپ باقىغانىدىم، بۇ يىغىنغا كەلگىننىڭ، پۇۋېستىمىنى
«ئىسر» دەپ ئوتتۇرۇغا قويغانىمغا مىڭ بۇشایمان قىلدىم.
— شامالدىر رغۇچىنى ئەختەمەگە توغرىلاڭلار، بولالىمىدى، —
ئابلىكىم باقى چاقچاق قىلدى، كۈلەمكچى بولۇۋېدىم، ئاغزىم
تارتىشىپ قېلىپ كۈلەلمىدىم، شۇنچە قورقۇنچلۇق گەپلەر ئە-
چىدىن بىرىنچى بولۇپ مۇھەممەتجان راشىدىن ئاكا بومبا پارتلىدە-
غاندەك ۋارقىرىدى:

— ئەدە بۇنداق ئىش يوقكەن؟ بار، بىزدە، بىزنىڭ جەمئىدە-
پىتىمىزدە بار! ئاندىن ئەخدەت تۈردى ئاكا ۋە سىدىق ھاجى
روزىلار جانسىزلىنىپ كەتكەن روھىمنىڭ قوللىرىدىن تۈتۈپ-
تارتىشىپ مېنى ئۆرە قىلدى، يۈرىكىمگە سۇ پۇركۈپ، ئېسىمگە
كەلتۈردى، ئۇلار ئايىماستىن سۆزلىيتتى، ۋەزىيەت تىركىشىش
ھالىتىدە ئىدى، دەم ئېلىش بولدى، شائىر نەسرۇللا ئابىلەت
ياتنىقىمغا كىرىپ:

— سىزنى زۇنۇن ئاكام چاقىرىدۇ، — دېدى.

”نىمە دەر؟“ — پۇت- قولۇمدا جان قالماي، ئورنۇمىدىن تۇردۇم، قانداق مېڭىۋاتىمەن، قەيەردە ئۈچىرىدى، نامەلۇم، زۇلىپىقار ئۈچراپ:

— سىز ئۈچۈن دەشىم يەپ، ئىچىم ئۆرتىلىپ كېتىۋاتىدۇ. راستىنى دېسىم، ئاچچىقىمدا كۆزلىرىدىن ياش چىقىپ كەتكەن، ئەمما تۈگىشىپ كەتمەڭ! ئۇلار دەيدۇ، ئاغزى كۆنۈپ كەتكەن، بۇمۇ ئۆتۈپ كېتىدۇ، — دېدى.

بۇلاق سۇيى شىلدىرلاپ ئېقىپ تۈرگان ھاۋالىق بىر چۆپ-لىكىتە زۇنۇن قادرى، تېبىپجان ئېلىيۈپ ئاكا، تېبىپجان ھادى ئاكا، مەمتىمەن ھوشۇرلار ئولتۇرغانىكەن، بۇكىكىدە دەرەخ سا- يىسى ئادەمنى راھەتلەندۈرەتتى.

— كېلە، دولانلىق شا كىچىك، — دېدى تېبىپجان ئاكا چاقچاق قىلىپ.

— يېنىمغا يېقىن ئولتۇر، — دېدى زۇنۇن ئاكا مېنىڭ قورۇنۇپ تۈرگىتىمىنى كۆرۈپ. مەن ئولتۇردۇم، ئۇنىڭ كۆزەي- نەك ئاستىدىكى ئولتۇرۇشۇپ، قىزارغان كۆزلىرىدىن سۇنماس بىر كۆچىنى كۆرۈم ھەم تېخىمۇ قورۇندۇم، ئۇ ماڭا خېلى ئۇزاق تىكلىپ قارىدى، نەپەس ئېلىشلىرى تېز-تېز ھەم كۈچ- لۈك ئىدى، قولۇمدىن كاپىدە تۇتتى، قورقۇپ كەتتىم.

— يائاللا، قېرى ئادەمنىڭ قولىمۇ شۇنداق قاتتىق بولام-

دۇ؟ ئوتتۇرا مەكتەپتە مۇئەللەم كەپسزلىكىم ئۈچۈن قولىقىم- نى يېرىم غېرىج سوزۇۋەتكەندىمۇ بۇنداق ئاغرىمىغانىدى.

— مەن سېنى ماڭا يېقىن ئولتۇر دېدىم، — دەپ تارتتى،

بۇينۇم سوزۇلۇپ يېقىن سۈرۈلدۈم. كۈلۈشكە تىرىشىتم، لېـ.
كىن ئۇنۇم چىقمىدى. باشقىلار بولسا پاراقلاب كۈلۈشۈۋاتاتىـ.
ئۇ قوللىقىمى قويۇۋەتمەستىـ:

— ئاڭلا، دولاڭلىق، مەن ھەممىنى ئاڭلىدىم، ئەسىرىڭنىـ
تېيىپجان، روزى گادايىلار ئوقۇپ بىردى. سەن يازغۇچى بولۇشـ.
تىن ئاۋۇال خەت ساۋادىڭنى چىقارـ.

— خېتىڭنى ھېچكىم ئوقۇيالىمىدى، روزى گادايىمۇ ”مەن
تەھرىر، ھەرقانداق خەت بولسا شاما قىلىۋېتىمەن“ دەپ پوـ
ئاتقان، لېكىن ئوقۇيالماي چۆرۈۋەتتىـ. دولاڭلىق، دولاـن قويـ.
نىڭ مۇڭۇزىدەك خەت يازىدىكەنسمەن، — دېدى تېيىپجان ئاكـا
سۇز قىستۇرۇـپ.

خىجىل بولغىنىمدىن يەرگە كىرگىنگەك بولۇپ كەتتىـ.
— كونا يېزىقى ئۆزىنگىز ئۆگەنگەننمۇ؟ — سورىدى تېيىپجان
هادى ئاكـا.
— ھەـئـ.

— قانچە ۋاقت بولدىـ?
— يېزىشنى ئۆگەنگىلى بىر يىل بولدىـ.
زۇنۇنكامنىڭ قولى يەنلا قوللىقىمدا ئىدىـ.
— ماڭا قارا، سەن قورقۇپ كەتتىڭمۇ؟

.....

يەرگە قارىۋالدىم، كۆزۈمگە ياش كەلدىـ، كۆرسەتمەسلىـكـ.
كە تىرىشىـپ، بېشىمنى ئۆستۈن قىلمىدىـم.
— ھـۇـ، نان قېـپـىـ، تېـخـىـ يازغۇـچـىـ بولارـمىـشـ! سـەـنـ ئـەـرمـۇـ،
ئـاـيـالـ؟

بېشىمنى شاققىدە كۆتۈرۈدۈم، تىترەپ كەتتىم، ھەممىسى
كۈلدى، زۇنۇنكامۇ كۈلدى:

— ساڭا دەي، قورقما، ئېسىڭدە توت، ئىت يېرىم يىلدا
يەتتە-سەككىزنى كۈچۈكلىرىدۇ، ئىت بولىدۇ. يولۇاس ئۇن يىلدا
بىرىنى تۈغىندۇ، يولۇاس بولىدۇ. ئوبدان يېزپىسەن، بۇزۇلۇپ
كەتمەي ياز، تىرىش، كۆپ كۆر، بىز تۈگىدۇق، ھەممە ئىش
ئەمدى سىللەر—ياشلارغا قالدى...

ئەكبدىر غۇلام كېلىپ بىزنى سۈرەتكە تارتىنى. ھەممە يىلەن
قوزغۇلىپ ماڭدى، تېيىپجان ئېلىيوب بىلەن يەنە بىرەمە يىلەن
زۇنۇنكامىنى قولتۇقلاب كىچىك ماشىنىغا چىقاردى. بۇزايىنىڭ
كەينىدىن تىكلىپ قالدىم، شۇ مىنۇتتا ئۆزۈمىنى باشقىچە روھ-
لۇق ھېس قىلماقتا ئىدىم.

— ھاي تېيىپجان ئاكا، بۇ ماشىنىنى مەركەزدىن مەخسۇنى
سىزگە بەردىمۇ؟

ھە، نېمە دەيسەن، گاداي؟
روزى سايىت بىلەن تېيىپجان ئېلىيوب ئاكا ئوتتۇرسىدا
چاقچاق باشلاندى.

— سىزدەك ئادەتتىكى شائىرغا پوپىدا بىرگەن بولسا، مەن
روزى سايىتتىكى مەشھۇر شائىرغا ھۆكۈمت مەخسۇس ئايروپىلان
ياساۋاتقان ئوخشىمادۇ؟!

ھەممىمىز پاراقلاب كۈلۈشۈپ تېلىقىپ، كۆزىمىزدىن ياش
چىقىپ كەتتى.

— گەپ قىلە، گاداي! — دېدى زۇنۇنكام سالماق ئولتۇ.
رۇپ، — مەن بولمىساڭ سورۇن قىزىمايدۇ، جۇمۇ!

— بۇ ماشىنىغا مەنمۇ چىقىدىكەندىن-دە، بويپتو، مەن مەش-
ھۇر، سىلەر ئادەتتىكىچە بولساڭلارمۇ كەلگۈسىدە بىز روزى
سايىت بىلەن بىر ماشىنىدا بىرگە ئولتۇرۇۋالغان دەپ ئاغزىڭلار-
نى تاتلىق ئېتىرسىلەر.

— چىقە گاداي، كەلگۈسىدە ئايروپىلانىڭغا بىزنىمۇ ئولتۇر-
غۇزارىسن، — تېبىپجان ئېلىيۈپ ئاكا روزى سايىتىڭ قولدىن
تارتىپ يېنىغا ئولتۇرغۇزدى ۋە كۈلكە-چاقچاقلار ئىچىدە ماشىنا
يۈرۈپ كەتتى.

نىڭقا يايلىقىدا تۇرۇپلا:

— ھەي دولانلىق، دولان ئۆسسىولى ئوينىپ بىر، — دېدى
زۇنۇنكام.

— راست بىر كۆرەيلى، — دېدى تېبىپجان ئاكىمۇ خۇشال
بولۇپ.

— يالغۇز ئادەم ئوينىغىلى بولمايدۇ، — دېدىم مەن.
— قورقماي ئوينا، مەن قېرى بار، ئېزىپ كەتسەڭ، تېبىي-
لىپ كەتسەڭ بىز يۆلىۋالمىز، يالغۇز ئەممەسىن...
مەن ئۇلارغا ھاياجان بىلەن قارىدىم. ئۇلار چاقچاق قىلغاندە-
دى ھەم چاقچاق قىلمىغانىدى. مەن ئۇلارنى دائم ئەسلىپ
تۇردۇم. ھەربىر گېپىنى ئېسىمدىن قايتا-قايتا ئۆتكۈزدۈم.
ئىككىنچى قېتىم ئەددەبىيات-سەنئەتچىلەر قۇرۇلتىيىدا ئۇ-
نى كۆرگىنىمە، ھەرھۇم ئۇستاز تېبىپجان ئاكا بىزنى تاشلاپ
كەتكىننەجە بىر قانچە كۈن بولغانىدى. مەن قايغۇ ھەم سېغىنىش
ئىچىدە زۇنۇن ئاكىنىڭ قولىنى چىڭ تۇتتۇم. ئەپسۇس، ئۇنى
تېبىپجان ئاكا ئەممەس، باشقا سەپداشلار قولتۇقلۇغانىدى. بوازى

ئۆزىنىڭ كۆنگەن قول-پۇتىدىن، يۈرىكىدىن ئايىرلغا نادىك بەكمۇ
شۇكلەپ جۇدەپ، ئاجىزلاپ كەتكەندى.

— ئاكا مېنى توندىيڭىز مۇ؟ مەن ئەختەم.

— ھە، تونۇدۇم، — مېنىڭ كۆڭلۈم ئۈچۈن شۇنداق دېدى.

بىرقانچە كۈندىن كېيىن بىرسى ماڭا:

— ئەختەم، زۇنۇنكام ئىسمىڭىنى ئاتاپ ئىزدەۋاتىدۇ، —

دېدى. مەن يۈگۈرۈپ زۇنۇنكامنىڭ ياتقىغا چىقىپ قولىنى
تۇتتۇم.

— زۇنۇنكا مېنى ئىزدىيڭىز مۇ؟

— ياق، — دېدى ئۇ، كۆڭلۈم يېرىم بولدى.

— بايا سورىغاندى، — دېدى يېنىدىكلىر.

زىياپەتتە تۆۋەن گرادرۇسلۇق بىر رومكا ئۆزۈم ھارقىنى
زۇنۇنкамغا تۇتتۇم:

— ئاكا، ئادەتتە مەن پەقت ئىچىمەيمەن، ئەمما مۇشۇ بىر

رومكا ھاراقنى سىزبىلەن ئىچىشنى ئارازۇ قىلىمەن.

بۇزاي ئورنىدىن تۇرماق بولدى، ئوغلى بەختىيار بىلەن يەنە

بىرسى يۆلپ تۇرغۇزدى.

— دادام ئىچىمەيدۇ...

زۇنۇنкам مەن ئۇزاتقان رومكىنى قولىغا ئېلىپ لېڭى

تەگۈزۈپ:


— ھازىر مېنىڭ ئاغزىم سەنەدە، سەن ئىچىكىن، — دېدى.

مەن كۆتۈرۈۋەتتىم. بۇھاراق پۇتۇن تومۇرلىرىمغا قان بو-

لۇپ سىڭىپ كەتكەندەك تۈيۈلدى.

1990-يىل 13-ماي، لەنجۇ.

مۇقاۋىسى لايەھەللىكىچى : ئەمۇ جىياپلىق
كتاب ئىسمىنى ۋە : نجات ھوشۇر
ماۋزۇلارنى يازغۇچى دەلقۇن قادر



ISBN 7-105-02877-7

9 787105 028771 >

ISBN 7-105-02877-7/I · 700

民文(维127) 定价: 8.60 元